

# ਮਹਾਰਾਜਾ ਕੌੜਾ ਮੱਲ ਬਹਾਦੁਰ

ਰਾਂਡਾ ਸਿੰਘ



ਪਬਲੀਕੇਸ਼ਨ ਬਿਊਰੋ  
ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ

# ਮਹਾਰਾਜਾ ਕੋੜਾ ਮੱਲ ਬਹਾਦੁਰ

ਗੰਡਾ ਸਿੰਘ



ਪਬਲੀਕੇਸ਼ਨ ਬਿਊਰੋ  
ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ



ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ

MAHARAJA KAURA MAL BAHADUR (*Punjabi*)

by

GANDA SINGH

ISBN 81-7380-619-5

2000 .

ਦੂਜੀ ਵਾਰ : 1100

ਮੁੱਲ : 60-00

---

ਡਾਕਟਰ ਰਣਬੀਰ ਸਿੰਘ ਰਜਿਸਟਰਾਰ, ਪੰਜਾਬੀ ਯੂਨੀਵਰਸਿਟੀ, ਪਟਿਆਲਾ ਵਲੋਂ ਪ੍ਰਕਾਸ਼ਿਤ ਅਤੇ  
ਮੈ/ਸ. ਰਾਮ ਪ੍ਰਿੰਟਗਰਾਫਸ, ਨਵੀਂ ਦਿੱਲੀ ਦੁਆਰਾ ਮੁਦ੍ਰਿਤ।

## ਆਰੰਭਕ ਬੇਨਤੀ

ਅਠਾਰਵੀਂ ਸਦੀ ਦੇ ਅੱਧ ਵਿਚ, ਜਦ ਕਿ ਪੰਜਾਬ ਵਿਚ ਸਿੱਖਾਂ ਉੱਤੇ ਹਰ ਪਾਸਿਓਂ ਸਖ਼ਤੀ ਦੇ ਝੱਖੜ ਝੁੱਲ ਰਹੇ ਸਨ, ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਇੱਕ ਐਸੇ ਸ਼ਖ਼ਸ ਸਨ ਜਿਨ੍ਹਾਂ ਨੇ ਕਿ ਮੁਗ਼ਲ ਹਕੂਮਤ ਦੀ ਮਸ਼ੀਨਰੀ ਦੇ ਇਕ ਖ਼ਾਸ ਪੁਰਜ਼ੇ ਹੁੰਦੇ ਹੋਏ ਭੀ ਹਰ ਮੁਮਕਿਨ ਢੰਗ ਨਾਲ ਆਪਣੀ ਤਾਕਤ ਤੇ ਅਸਰ ਨੂੰ ਮੁਸੀਬਤ ਫਾਥਿਆਂ ਦੇ ਸੰਕਟ-ਹਰਣ ਲਈ ਵਰਤਿਆ। ਉਸ ਬਿਖੜੇ ਜ਼ਮਾਨੇ ਵਿੱਚ ਆਪ ਨੇ ਖ਼ਾਲਸੇ ਦੀ ਸਹਾਇਤਾ ਕਰਨ ਦੇ ਉਹ ਸਲਾਘਾ-ਯੋਗ ਯਤਨ ਕੀਤੇ ਜਿਨ੍ਹਾਂ ਨੂੰ ਕਿ ਦੇ ਕੁ ਸੌ ਸਾਲ ਬੀਤ ਜਾਣ ਪਰ ਭੀ ਖ਼ਾਲਸਾ ਧੰਨਵਾਦ ਤੇ ਫ਼ਖ਼ਰ ਨਾਲ ਯਾਦ ਕਰਦਾ ਹੈ ਤੇ ਅੱਗੇ ਨੂੰ ਕਰਦਾ ਰਹੇਗਾ। ਆਪ ਦੀ ਸੇਵਾ ਪਰ ਪ੍ਰਸੰਨ ਹੋ ਕੇ ਹੀ ਖ਼ਾਲਸੇ ਨੇ ਆਪਣੀ ਕ੍ਰਿਤਗਯਤਾ ਮਹਾਰਾਜਾ ਕੋੜਾ ਮੱਲ ਨੂੰ ‘ਮਿੱਠਾ ਮੱਲ’ ਦੇ ਨਾਮ ਨਾਲ ਯਾਦ ਕਰ ਕੇ ਪ੍ਰਗਟ ਕੀਤੀ ਤੇ ਹੁਣ ਤੱਕ ਨਿਹੰਗ ਸਿੰਘ ਖ਼ਾਸ ਕਰ ਆਪ ਨੂੰ ‘ਮਿੱਠਾ ਮੱਲ’ ਨਾਮ ਨਾਲ ਹੀ ਬੁਲਾਉਂਦੇ ਤੇ ਕਈ ਵਾਰੀ ਅਰਦਾਸੇ ਵਿਚ ਭੀ ਵਰਨਣ ਕਰਦੇ ਹਨ।

ਜਿਵੇਂ ਕਿ ਹਾਲ ਤੱਕ ਕਈ ਕਾਰਣਾਂ ਕਰਕੇ ਸਿੱਖ ਇਤਿਹਾਸ ਨੂੰ, ਤੇ ਖ਼ਾਸ ਕਰ ਅਠਾਰਵੀਂ ਸਦੀ ਦੇ ਸਿੱਖ ਇਤਿਹਾਸ ਨੂੰ, ਖੋਜ ਪੜਤਾਲ ਕੇ ਲੜੀ ਵਾਰ ਲਿਖਣ ਦੇ ਯਤਨ ਸਿਰੇ ਨਹੀਂ ਚੜ੍ਹ ਸਕੇ, ਇਸੇ ਤਰ੍ਹਾਂ ਹੀ ਕਈ ਇਕ ਮਹਾਨ ਸ਼ਖ਼ਸੀਅਤਾਂ ਦੇ ਸੁਨਹਿਰੀ ਅੱਖਰਾਂ ਵਿਚ ਲਿਖਣ ਯੋਗ ਕਾਰਨਾਮੇ ਮਿੱਟੀ ਵਿੱਚ ਰੁਲਦੇ ਤੇ ਅੱਖਾਂ ਤੋਂ ਉਹਲੇ ਹੁੰਦੇ ਜਾ ਰਹੇ ਹਨ, ਅਤੇ, ਵਾਹਿਗੁਰੂ ਨਾ ਕਰੇ, ਜੇ ਇਸ ਪਾਸੇ ਲੋੜੀਂਦਾ ਗੌਹ ਨਾ ਕੀਤਾ ਗਿਆ ਤਾਂ ਹੋਲੀ ਹੋਲੀ ਉਨ੍ਹਾਂ ਦੇ ਨਾਮ ਭੀ ਸਾਨੂੰ ਭੁਲ ਜਾਣਗੇ। ਮਈ 1937 ਵਿਚ ਮਾਸਕ ਪੱਤ੍ਰ ‘ਲਿਖਾਰੀ’ ਲਈ ਜਿਸ ਵੇਲੇ ਮੈਨੂੰ ਸਿੱਖ ਇਤਿਹਾਸ ਨਾਲ ਸੰਬੰਧਿਤ ਕਿਸੇ ਐਸੇ ਮਹਾਂਪੁਰਖ ਦੇ ਜੀਵਨ ਪਰ ਲੇਖ ਲਿਖਣ ਲਈ ਕਿਹਾ ਗਿਆ ਜੋ ਆਮ ਪਾਠਕਾਂ ਲਈ ਨਵਾਂ ਹੋਵੇ ਅਤੇ ਜਿਸ ਦੇ ਕਾਰਨਾਮਿਆਂ ਨੂੰ ਲੋਕੀਂ ਭੁਲਦੇ ਜਾ ਰਹੇ ਹੋਣ ਤਾਂ ਮੇਰੀ ਨਜ਼ਰ ਝੱਟ ਮਹਾਰਾਜਾ ਕੋੜਾ ਮੱਲ ਪਰ ਪਈ ਅਤੇ ਮਈ ਤੋਂ ਅਗਸਤ 1937 ਤੱਕ ਚਾਰ ਕਿਸ਼ਤਾਂ ਵਿਚ ਇਸ ਨੂੰ ਮੁਕਾਇਆ। ਉਸ ਵੇਲੇ ਹੀ ਕਈ ਸਜਣਾਂ ਨੇ ਮੈਨੂੰ ਪ੍ਰੇਰਿਆ ਕਿ ਇਸ ਲੇਖ ਨੂੰ ਹੋਰ ਜ਼ਿਆਦਾ ਵਿਸਥਾਰ ਦੇ ਕੇ ਪੁਸਤਕ ਦੀ ਸ਼ਕਲ ਵਿਚ ਪ੍ਰਕਾਸ਼ਿਤ ਕਰ ਦਿਆਂ, ਪਰ ਕਈ ਕਾਰਣਾਂ ਕਰਕੇ ਮੈਂ ਛੇਤੀ ਹੀ ਉਨ੍ਹਾਂ ਦੀ ਆਗਿਆ ਦਾ ਪਾਲਣ ਨਾ ਕਰ ਸਕਿਆ। ਇਸ ਚਾਰ ਸਾਲਾਂ ਦੇ ਅਰਸੇ ਵਿਚ ਹੋਰ ਨਵੇਂ ਪ੍ਰਾਪਤ ਹੋਏ ਇਤਿਹਾਸਕ ਮਸਾਲੇ ਨੂੰ ਘੋਖਿਆ ਪੜਤਾਲਿਆ ਗਿਆ ਹੈ ਤੇ ਇਸ ਲੇਖ ਵਿਚ ਬਹੁਤ ਸਾਰੇ ਜ਼ਰੂਰੀ ਵਾਧੇ ਤੇ ਤਬਦੀਲੀਆਂ ਕੀਤੀਆਂ ਗਈਆਂ ਹਨ। ਕਈ ਹਿੱਸੇ ਨਵੇਂ ਸਿਰਿਓਂ ਲਿਖੇ ਗਏ

(iv)

ਮਹਾਰਾਜਾ ਕੋੜਾ ਮੱਲ ਬਹਾਦੁਰ

ਹਨ ਤੇ ਇਸ ਤਰ੍ਹਾਂ ਹੁਣ ਤੱਕ ਪ੍ਰਾਪਤ ਹੋ ਸਕੇ ਮਸਾਲੇ ਅਨੁਸਾਰ ਇਸ ਨੂੰ ਮੁਕੰਮਲ ਕਰਨ ਦਾ ਯਤਨ ਕੀਤਾ ਗਿਆ ਹੈ। ਜਿੱਥੋਂ ਕਿਧਰੋਂ ਭੀ ਕੋਈ ਗੱਲ ਪ੍ਰਾਪਤ ਹੋਈ ਹੈ ਉਸ ਸੋਮੇ ਦਾ ਹਵਾਲਾ ਫੁਟਨੋਟਾਂ ਵਿਚ ਦੇ ਦਿੱਤਾ ਗਿਆ ਹੈ। ਇਸ ਦੇ ਨਾਲ ਹੀ ਪੁਸਤਕ ਦੇ ਅੰਤ ਵਿਚ ਉਨ੍ਹਾਂ ਸਾਰਿਆਂ ਲਿਖਤੀ ਖਰੜਿਆਂ ਅਤੇ ਛਪ ਚੁੱਕੀਆਂ ਪੁਸਤਕਾਂ ਦੀ ਸੂਚੀ ਦੇ ਦਿੱਤੀ ਗਈ ਹੈ ਜਿਨ੍ਹਾਂ ਦੀ ਸਹਾਇਤਾ ਨਾਲ ਇਹ ਪੁਸਤਕ ਰਚੀ ਗਈ ਹੈ।

ਇਹ ਆਪਣੀ ਲੜੀ ਦੀ ਪਹਿਲੀ ਪੁਸਤਕ ਹੈ। ਅਠਾਰ੍ਹਵੀਂ ਸਦੀ ਦੇ ਹੋਰ ਇਤਿਹਾਸਕ ਮਹਾਂ ਪੁਰਖਾਂ ਦੇ ਜੀਵਨ ਚਰਿੱਤਰ ਭੀ ਇਸ ਲੜੀ ਰਾਹੀਂ ਛੇਤੀ ਹੀ ਪਾਠਕਾਂ ਦੀ ਭੇਟਾ ਕੀਤੇ ਜਾਣਗੇ।

ਖ਼ਾਲਸਾ ਕਾਲਜ, ਅੰਮ੍ਰਿਤਸਰ

2 ਅਕਤੂਬਰ, 1941

ਗੰਡਾ ਸਿੰਘ

## ਲੇਖ-ਸੂਚੀ

	(iii)
ਆਰੰਭਕ ਬੇਨਤੀ	
1. ਆਰੰਭਕ ਹਾਲ	1
ਆਪ ਦਾ ਵਤਨ	1
ਖ਼ਾਨਦਾਨ ਤੇ ਖ਼ਾਨਦਾਨੀ ਰਵਾਇਤ	2
ਵਿੱਦਿਆ ਅਤੇ ਲਾਹੌਰ ਆ ਕੇ ਤੁੱਕੀ ਕਰਨੀ	4
2. ਜ਼ਕਰੀਆ ਖ਼ਾਨ ਦਾ ਜ਼ਮਾਨਾ	6
ਕੋੜਾ ਮੱਲ ਦੀ ਪਨਾਹ ਭੱਟੀ ਨਾਲ ਜੰਗ	7
ਸਿੰਘਾਂ ਦਾ ਨਾਦਰ ਸ਼ਾਹ ਦੀ ਲੁੱਟ ਨੂੰ ਲੁੱਟ ਲੈਣਾ	7
ਨਾਦਰ ਸ਼ਾਹ ਦੀ ਸਿੰਘਾਂ ਸੰਬੰਧੀ ਪੇਸ਼ੀਨਗੋਈ	8
ਸਿੰਘਾਂ ਦੀ ਕਤਲਾਮ	9
3. ਯਾਹੀਆ ਖ਼ਾਨ ਦਾ ਜ਼ਮਾਨਾ	11
ਦੀਵਾਨ ਜਸਪਤ ਰਾਏ ਐਮਨਾਬਾਦੀਏ ਦਾ ਸਿੰਘਾਂ ਹੱਥੋਂ	
ਮਾਰਿਆ ਜਾਣਾ	11
ਲਾਹੌਰ ਵਿਚ ਨੌਕਰ ਚਾਕਰ ਸਿੰਘਾਂ ਦੀ ਕਤਲਾਮ	13
ਦੀਵਾਨ ਕੋੜਾ ਮੱਲ ਆਦਿ ਦਾ ਡੈਪੂਟੇਸ਼ਨ ਲਖਪਤ ਰਾਏ ਪਾਸ	13
4. ਸ਼ਾਹਨਿਵਾਜ਼ ਖ਼ਾਨ ਤੇ ਕੋੜਾ ਮੱਲ	15
ਕੋੜਾ ਮੱਲ ਦਾ ਮੁਲਤਾਨ ਜਾਣਾ	15
ਸ਼ਾਹਨਿਵਾਜ਼ ਖ਼ਾਨ ਲਾਹੌਰ ਦਾ ਹਾਕਮ ਬਣਿਆ	16
ਦੀਵਾਨ ਕੋੜਾ ਮੱਲ ਦਾ ਲਾਹੌਰ ਵਿੱਚ ਦੀਵਾਨ ਬਣਨਾ	17
ਕਸੂਰੀ ਅਵਗਾਨਾਂ ਦੀ ਸਾਜ਼ਸ਼	17
ਨਾਸਰ ਖ਼ਾਨ ਨਾਜ਼ਮ ਕਾਬਲ ਨੂੰ ਹਾਰ	18
5. ਦੁੱਰਾਨੀ ਦਾ ਪਹਿਲਾ ਹੱਲਾ	20
ਮਾਣੂਪੁਰ ਦੀ ਲੜਾਈ ਤੇ ਮੀਰ ਮੰਨੂੰ ਦਾ ਲਾਹੌਰ ਤੇ ਮੁਲਤਾਨ	
ਦਾ ਹਾਕਮ ਬਣਨਾ	21
ਸਿੰਘਾਂ ਦਾ ਅੰਮ੍ਰਿਤਸਰ ਪਰ ਕਬਜ਼ਾ	23

(vi)

ਮਹਾਰਾਜਾ ਕੋੜਾ ਮੱਲ ਬਹਾਦੁਰ

ਰਾਮ ਰਾਉਣੀ ਰਚਣ ਦਾ ਗੁਰਮਤਾ	24
ਸਿੰਘਾਂ ਨੇ ਰਾਮ ਰਾਉਣੀ ਰਚਣਾ	25
6. ਮੀਰ ਮੰਨੂੰ ਦੀ ਹਕੂਮਤ ਦਾ ਆਰੰਭ ਤੇ ਦੀਵਾਨ ਕੋੜਾ ਮੱਲ	27
ਮੁਲਤਾਨ ਵਿੱਚ ਨਾਇਬ ਨਾਜ਼ਿਮ	28
ਪਹਾੜੀ ਰਾਜਿਆਂ ਨੂੰ ਸੋਧਣਾ	29
ਸਿੰਘਾਂ ਪਰ ਸਖ਼ਤੀ ਦਾ ਦੌਰ	30
ਅਦੀਨਾ ਬੇਗ਼ ਦੇ ਸਿੰਘਾਂ ਨਾਲ ਸਵਾਲ ਜਵਾਬ	31
7. ਰਾਮ ਰਾਉਣੀ ਦੀ ਮੁਹਿੰਮ	33
ਰਾਮ ਰਾਉਣੀ ਉੱਤੇ ਲਾਹੌਰੀ ਸੈਨਾਂ ਦੀ ਚੜ੍ਹਾਈ	33
ਸ. ਜੱਸਾ ਸਿੰਘ ਈਰੋਗਿੱਲੀਏ (ਰਾਮਗੜੀਏ) ਦਾ ਖ਼ਾਲਸੇ ਨਾਲ ਆ ਰਲਣਾ	34
ਲਾਹੌਰ ਵਿੱਚ ਇੱਕ ਨਵੀਂ ਉਲਝਣ ਦੀਵਾਨ ਕੋੜਾ ਮੱਲ ਦੀ	
ਸਲਾਹ ਅਨੁਸਾਰ ਰਾਮ ਰਾਉਣੀ ਦਾ ਘੇਰਾ ਉਠਾਇਆ ਜਾਣਾ	35
8. ਦੁੱਰਾਨੀ ਦਾ ਦੂਸਰਾ ਹੱਲਾ	38
ਮੰਨੂੰ ਨੇ ਸੁਲਾਹ ਕਰ ਲਈ	38
ਜਾਹਦ ਖ਼ਾਨ ਵਲੋਂ ਦੁੱਰਾਨੀ ਪਾਸ ਕੋੜਾ ਮੱਲ ਦੀ ਸ਼ਿਕਾਇਤ	39
9. ਮੁਲਤਾਨ ਤੇ ਸਿਆਲਕੋਟ ਦੀਆਂ ਬਗ਼ਾਵਤਾਂ	40
ਸ਼ਾਹਨਿਵਾਜ਼ ਖ਼ਾਨ ਦਾ ਮੁਲਤਾਨ ਪਰ ਕਬਜ਼ਾ	40
ਨਾਸਰ ਖ਼ਾਨ ਦੀ ਬਗ਼ਾਵਤ	41
ਦੀਵਾਨ ਕੋੜਾ ਮੱਲ ਤੇ ਮਿਰਜ਼ਾ ਅਸਮਤ ਖ਼ਾਨ ਨੂੰ ਕੈਦ	43
10. ਮੁਲਤਾਨ ਦੀ ਮੁਹਿੰਮ	44
ਦੀਵਾਨ ਕੋੜਾ ਮੱਲ ਦੀ ਚੜ੍ਹਾਈ	44
ਸਿੰਘਾਂ ਨੇ ਦੀਵਾਨ ਕੋੜਾ ਮੱਲ ਦੀ ਸਹਾਇਤਾ ਲਈ ਮੁਲਤਾਨ ਜਾਣਾ	45
ਸ਼ਾਹਨਿਵਾਜ਼ ਖ਼ਾਨ ਨਾਲ ਲੜਾਈ ਤੇ ਮੁਲਤਾਨ ਪਰ ਕਬਜ਼ਾ	46
ਦੀਵਾਨ ਕੋੜਾ ਮੱਲ ਨੂੰ 'ਮਹਾਰਾਜਾ ਬਹਾਦੁਰ' ਦਾ ਖ਼ਿਤਾਬ ਤੇ ਮੁਲਤਾਨ	
ਦੀ ਸੂਬੇਦਾਰੀ ਮਿਲਣੀ	48
ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੀ ਸੇਵਾ	49
11. ਮੁਲਤਾਨ ਵਿੱਚ ਹਕੂਮਤ ਦਾ ਸਮਾਂ	50
ਸ਼ਾਕਿਰ ਖ਼ਾਨ ਦੀ ਦਸਤਾਰ ਬੰਦੀ	50
ਮਹਾਰਾਜਾ ਕੋੜਾ ਮੱਲ ਨੇ ਗੁਰਦੁਆਰਾ ਬਾਲ-ਲੀਲਾ ਦੀ ਸੇਵਾ ਕਰਨੀ	51
ਗੜ੍ਹ ਮਹਾਰਾਜਾ ਰਚਣਾ	51
ਵਲੀਦਾਦ ਖ਼ਾਨ ਸਿਆਲ ਦਾ ਮਾਮਲਾ	52
ਸਾਹੀਵਾਲ ਦੀ ਲੜਾਈ	52

ਦਾਉਦ-ਪੋਤ੍ਰਿਆਂ ਨਾਲ ਮਿੱਤ੍ਰਾਨਾ ਸੰਬੰਧ	53
ਜਾਨ-ਨਿਸਾਰ ਖਾਨ ਦੀ ਬਗ਼ਾਵਤ—ਡੇਰਾ ਗਾਜ਼ੀ ਖਾਨ ਦੀ ਮੁਹਿੰਮ	53
12. ਅਹਿਮਦ ਸ਼ਾਹ ਦੁੱਰਾਨੀ ਦਾ ਤੀਸਰਾ ਹੱਲਾ	55
ਰਾਜਾ ਸੁਖ ਜੀਵਨ ਦਾ ਉਗ੍ਰਾਹੀ ਲਈ ਲਾਹੌਰ ਆਉਣਾ	55
ਹਾਰੂ ਖਾਨ ਏਲਚੀ ਦਾ ਆਉਣਾ	55
ਕੋੜਾ ਮੱਲ ਨੂੰ ਮੁਲਤਾਨੋਂ ਬੁਲਾਉਣਾ	56
ਅਹਿਮਦ ਸ਼ਾਹ ਦੁੱਰਾਨੀ ਦੀ ਚੜ੍ਹਾਈ	57
ਮਹਾਰਾਜਾ ਕੋੜਾ ਮੱਲ ਨੇ ਸਿੰਘਾਂ ਨੂੰ ਮਦਦ ਲਈ ਸੱਦਾ	60
ਸਰਦਾਰ ਸੁੱਖਾ ਸਿੰਘ ਦੀ ਸ਼ਹੀਦੀ	61
ਜੰਗੀ ਕੋਸਲ—ਮਹਾਰਾਜਾ ਕੋੜਾ ਮੱਲ ਦੀ ਸਲਾਹ	62
ਲੜਾਈ ਸ਼ੁਰੂ	63
13. ਮਹਿਮੂਦ ਬੁਟੀ ਦੀ ਲੜਾਈ	65
ਅਦੀਨਾ ਬੇਗ਼ ਖਾਨ ਦੀ ਬਦਨੀਅਤ ਤੇ ਗੱਦਾਰੀ	66
ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਦੀ ਮੌਤ	66
14. ਮਹਾਰਾਜਾ ਕੋੜਾ ਮੱਲ ਦਾ ਕੈਰੈਕਟਰ	69
15. ਸੰਤਾਨ ਤੇ ਕੁਰਸੀਨਾਮਾ	74
ਪੁਸਤਕ ਸੂਚੀ	77
ਕ੍ਰਮ-ਸੂਚੀ (Index)	79





## ਆਰੰਭਕ ਹਾਲ

### ਆਪ ਦਾ ਵਤਨ

ਉਨ੍ਹਾਂ ਬਹੁਤ ਸਾਰੇ ਮਹਾਂ ਪੁਰਖਾਂ ਦੀ ਤਰ੍ਹਾਂ ਜਿਨ੍ਹਾਂ ਨੂੰ ਕਿ ਆਪਣੀ ਜ਼ਿੰਦਗੀ ਦੇ ਅਖੀਰਲੇ ਹਿੱਸੇ ਵਿਚ ਇਤਿਹਾਸਕ ਪ੍ਰਸਿੱਧਤਾ ਪ੍ਰਾਪਤ ਹੁੰਦੀ ਹੈ ਤੇ ਜੋ ਆਪਣੇ ਐਨ ਪਿੱਛੇ ਉਸ ਲੜੀ ਨੂੰ ਉਸੇ ਤਰ੍ਹਾਂ ਜਾਰੀ ਰੱਖ ਸਕਣ ਵਾਲੇ ਕਿਸੇ ਨੂੰ ਨਹੀਂ ਛੱਡ ਜਾਂਦੇ, ਮਹਾਰਾਜਾ ਕੋੜਾ ਮੱਲ ਦੀ ਛੋਟੀ ਉਮਰ ਦੇ ਹਾਲਾਤ ਦਾ ਪਤਾ ਨਹੀਂ ਲਗ ਸਕਿਆ। ਉਨ੍ਹਾਂ ਦੇ ਜਨਮ ਦੀ ਤਾਰੀਖ ਲੱਭ ਸਕਣਾ ਤਾਂ ਇਕ ਪਾਸੇ ਰਿਹਾ, ਇਹ ਭੀ ਹਾਲੇ ਤਕ ਪੱਕੀ ਤਰ੍ਹਾਂ ਨਹੀਂ ਕਿਹਾ ਜਾ ਸਕਦਾ ਕਿ ਆਪ ਦਾ ਜਨਮ ਕਿੱਥੇ ਹੋਇਆ ਸੀ।

ਆਮ ਖ਼ਿਆਲ ਇਹ ਹੈ ਕਿ ਆਪ ਦਾ ਜਨਮ ਜ਼ਿਲਾ ਝੰਗ ਵਿਚ ਸ਼ੇਰਕੋਟ ਦੇ ਲਾਗੇ ਦੇ ਇੱਕ ਗਿਰਾਂ ਵਿਚ ਹੋਇਆ ਸੀ ਤੇ ਇੱਥੇ ਹੀ ਆਪ ਨੇ ਆਪਣੀ ਛੋਟੀ ਉਮਰ ਗੁਜ਼ਾਰੀ। ਇਸ ਗਿਰਾਂ ਵਿਚ ਆਪਣੇ ਐਸ਼ਰਯ ਦੇ ਵੇਲੇ ਆਪ ਨੇ ਆਪਣੀਆਂ ਹਵੇਲੀਆਂ ਬਣਵਾਈਆਂ ਤੇ ਇਕ ਤਕੜੀ ਫ਼ਸੀਲ ਖਿੱਚ ਕੇ ਗੜ੍ਹ (ਕਿਲਾ) ਰਚਿਆ ਜੋ ‘ਗੜ੍ਹ ਮਹਾਰਾਜਾ ਕੋੜਾ ਮੱਲ’ ਦੇ ਨਾਮ ਨਾਲ ਪ੍ਰਸਿੱਧ ਹੋਇਆ ਤੇ ਹੁਣ ਤਕ ‘ਗੜ੍ਹ ਮਹਾਰਾਜਾ’ ਕਰਕੇ ਸਦੀਂਦਾ ਹੈ।

ਇੱਕ ਖ਼ਿਆਲ ਇਹ ਭੀ ਹੈ ਕਿ ਆਪ ਦਾ ਜਨਮ ਮੁਲਤਾਨ ਦਾ ਸੀ। ਇਹ ਅਨੁਮਾਨ ਤਿੰਨ ਗੱਲਾਂ ਤੋਂ ਲਾਇਆ ਜਾਂਦਾ ਹੈ। ਪਹਿਲੀ ਤਾਂ ਇਹ ਕਿ ਆਪ ਲਾਹੌਰ ਵਿਚ ਮੁਲਤਾਨੀ ਕਰਕੇ ਪ੍ਰਸਿੱਧ ਸਨ ਤੇ ਅਲੀ-ਉ-ਦੀਨ ਨੇ ਆਪਣੀ ਪੰਜਾਬ ਦੇ ਇਤਿਹਾਸ ਸੰਬੰਧੀ ਪੁਸਤਕ ‘ਇਰਬਤ-ਨਾਮਾ’ ਵਿਚ ਭੀ ਆਪ ਨੂੰ ਮੁਲਤਾਨੀ ਕਰਕੇ ਹੀ ਲਿਖਿਆ ਹੈ। ਦੂਸਰੀ ਇਹ ਕਿ ਮੁਲਤਾਨ ਸ਼ਹਿਰ ਵਿਚ ਭਾਈ ਦਿਆਲ ਜੀ ਦੇ ਡੇਰੇ ਦੇ ਲਾਗੇ ਇਕ ਗਲੀ ‘ਮਹਾਰਾਜੇ ਦੀ ਗਲੀ’ ਸਦੀਂਦੀ ਹੈ ਤੇ ਉਥੇ ਇਕ ਗੁਰਦੁਆਰਾ ਆਪ ਦਾ ਬਣਾਇਆ ਹੋਇਆ ਦੱਸੀਦਾ ਹੈ। ਤੀਸਰੀ ਇਹ ਕਿ ਲਾਹੌਰ ਦੇ ਤੂਰਾਨੀ ਸੂਬੇਦਾਰ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਤੇ ਉਸ ਦੇ ਪੁੱਤ੍ਰ ਯਾਹੀਆ ਖ਼ਾਨ ਤੇ ਮਿਰਜ਼ਾ ਹਜ਼ਾਤੁੱਲਾ ਸ਼ਾਹਨਿਵਾਜ਼ ਖ਼ਾਨ ਦੇ ਵੇਲੇ ਇਨ੍ਹਾਂ ਦਾ ਜ਼ਿਆਦਾ ਗੂੜ੍ਹਾ ਸੰਬੰਧ ਦੀਵਾਨ ਸੂਰਤ ਸਿੰਘ ਮੁਲਤਾਨੀ ਨਾਲ ਸੀ। ਪ੍ਰਤੀਤ ਇਹ ਹੁੰਦਾ ਹੈ ਕਿ ਗਲੀ ਦਾ ਨਾਮ ਆਪ ਦੇ ਨਾਮ ਪਰ ਸ਼ਾਹਨਿਵਾਜ਼ ਖ਼ਾਨ ਦੀ ਹਕੂਮਤ ਸਮੇਂ ਉਥੇ ਰਹਿਣ ਕਰਕੇ ਪਿੱਛੋਂ ਉਨ੍ਹਾਂ ਦੀ ਆਪਣੀ ਹਕੂਮਤ ਵੇਲੇ ਪਿਆ ਹੈ। ਦੀਵਾਨ ਸੂਰਤ ਸਿੰਘ ਦੇ ਇਨ੍ਹਾਂ ਨਾਲ ਸੰਬੰਧ ਦੇ ਭੀ ਦੋ ਕਾਰਣ ਪ੍ਰਤੀਤ ਹੁੰਦੇ ਹਨ। ਇਕ ਤਾਂ ਇਹ ਕਿ ਇਹ ਉਸ ਦੇ ਵਤਨ ਵਲ ਦੇ ਸਨ, ਦੂਸਰਾ ਇਹ

ਕਿ ਲਾਹੌਰ ਵਿਚ ਪੁਰਾਣੇ ਦੀਵਾਨ ਲਖਪਤ ਰਾਏ ਤੇ ਉਸ ਦੇ ਭਰਾ ਜਸਪਤ ਰਾਏ ਐਮਨਾਬਾਦੀਏ ਦਾ ਜ਼ੋਰ ਸੀ। ਉਹ ਸਾਰਿਆਂ ਦੇ ਉੱਪਰ ਦੀ ਵਗਣਾ ਚਾਹੁੰਦੇ ਸਨ ਤੇ ਸੂਰਤ ਸਿੰਘ ਦੇ ਪੈਰ ਨਵਾਂ ਆਦਮੀ ਹੋਣ ਕਰਕੇ ਜੰਮਣ ਨਹੀਂ ਸੀ ਦੇਣਾ ਚਾਹੁੰਦੇ। ਲਖਪਤ ਰਾਏ ਤੇ ਜਸਪਤ ਰਾਏ ਮੁਗਲਾਂ ਦੀ ਤਾਰ ਪਰ ਨਚਦੇ ਹੋਣ ਅਤੇ ਸਿੱਖਾਂ ਪਰ ਸਖਤੀਆਂ ਦਾ ਕਾਰਣ ਬਣਨ ਕਰਕੇ ਕੁਝ ਕੁ ਬੱਦੂ ਹੋ ਰਹੇ ਸਨ ਅਤੇ ਸੂਰਤ ਸਿੰਘ ਚੂੰਕਿ ਸਿੱਖਾਂ ਲਈ ਹਮਦਰਦੀ ਭਰਿਆ ਦਿਲ ਰਖਦਾ ਸੀ, ਇਸ ਲਈ ਕੁਦਰਤੀ ਤੌਰ ਤੇ ਉਸ ਦੀ ਸੁਰ ਸਿੱਖਾਂ ਦੇ ਹਮਦਰਦੀ ਦੀਵਾਨ ਕੋੜਾ ਮੱਲ ਨਾਲ ਹੀ ਰਲਨੀ ਸੀ। ਪਰ ਏਹ ਕਾਰਣ ਉਨ੍ਹਾਂ ਦੇ ਸੰਬੰਧ ਗੂੜ੍ਹੇ ਹੋਣ ਦੇ ਹੋ ਸਕਦੇ ਹਨ, ਉਨ੍ਹਾਂ ਦਾ ਮੁਲਤਾਨ ਵਿੱਚ ਜਨਮ ਲੈਣ ਦੀ ਕੋਈ ਪੁਸ਼ਟੀ ਨਹੀਂ ਕਰਦੇ। ਹਾਂ, ਇਕ ਗੱਲ ਹੋ ਸਕਦੀ ਹੈ ਕਿ ਚੂੰਕਿ ਇਨ੍ਹਾਂ ਦੇ ਪਿਤਾ ਸਰਕਾਰੀ ਨੌਕਰੀ ਵਿਚ ਸਨ, ਇਸ ਲਈ ਸ਼ਾਇਦ ਉਨ੍ਹਾਂ ਦੀ ਮੁਲਤਾਨ ਵਿਚ ਰਿਹਾਇਸ਼ ਵੇਲੇ ਇਨ੍ਹਾਂ ਦਾ ਜਨਮ ਉਥੇ ਹੋਇਆ ਹੋਵੇ। ਕੋੜਾ ਮੱਲ ਦਾ ਜਨਮ ਗੜ੍ਹ ਹੋਇਆ ਹੋਵੇ ਜਾਂ ਮੁਲਤਾਨ, ਪਰ ਇਨ੍ਹਾਂ ਦੇ ਬਜ਼ੁਰਗਾਂ ਦਾ ਵਤਨ ਨਿਸਚੇ ਝੰਗ ਸੀ ਜਿਸ ਦੀ ਪੁਸ਼ਟੀ ਇਸ ਗੱਲ ਤੋਂ ਹੁੰਦੀ ਹੈ ਕਿ ਆਪ ਦੀ ਸੰਤਾਨ ਦਾ ਇਕ ਉੱਘਾ ਖ਼ਾਨਦਾਨ, ਜਿਸ ਦਾ ਜ਼ਿਕਰ ਅੱਗੇ ਚਲ ਕੇ ਆਵੇਗਾ, ਅੰਮ੍ਰਿਤਸਰ ਵਿਚ ਵਸਦਾ ਹੈ ਤੇ ਇਸ ਸ਼ਹਿਰ ਦੇ ਪੁਰਾਣੇ ਲੋਕ ਜਿਸ ਵੇਲੇ ਬਾਹਰੋਂ ਆ ਕੇ ਵਸਿਆਂ ਦੀ ਵੰਡ ਬ੍ਰਾਹਮਣੀਆਂ ਵਿਚ ਕਰਦੇ ਹਨ ਤਾਂ ਇਸ ਖ਼ਾਨਦਾਨ ਨੂੰ 'ਝਾਂਗੜੀਆਂ' ਜਾਂ 'ਝਾਂਗੀਆਂ' (ਝੰਗ ਦੇ ਇਲਾਕੇ ਦਿਆਂ) ਵਿਚ ਗਿਣਦੇ ਹਨ।

### ਖ਼ਾਨਦਾਨ ਤੇ ਖ਼ਾਨਦਾਨੀ ਰਵਾਇਤ

ਮਹਾਰਾਜਾ ਕੋੜਾ ਮੱਲ ਦੇ ਪਿਤਾ ਦਾ ਨਾਮ ਵੱਲੂ ਮੱਲ' ਸੀ। ਇਹ ਜਾਤ ਦੇ ਚੁੱਘ ਅਰੋੜੇ ਸਨ ਤੇ ਦਾਦੇ ਦੇ ਵੇਲੇ ਤੋਂ ਇਨ੍ਹਾਂ ਦਾ ਪੇਸ਼ਾ ਸਰਕਾਰੀ ਨੌਕਰੀ ਸੀ, ਪਰ ਖ਼ਾਨਦਾਨ ਦੀ ਪ੍ਰਸਿੱਧੀ ਜ਼ਿਆਦਾ ਕਰਕੇ ਮਹਾਰਾਜਾ ਕੋੜਾ ਮੱਲ ਦੇ ਵੇਲੇ ਤੋਂ ਹੋਈ। ਆਪ ਨੇ ਆਪਣੀ ਕੁਲ ਦਾ ਨਾਮ ਇਤਨਾ ਉੱਚਾ ਕੀਤਾ ਕਿ ਚੁੱਘਾਂ ਨੂੰ ਗੁਮਨਾਮੀ 'ਚੋਂ ਕੱਢ ਕੇ ਉਨ੍ਹਾਂ ਦਾ ਨਾਮ (ਲਾਹੌਰ ਦੇ?) ਦਿੱਲੀ ਦਰਵਾਜ਼ੇ ਤੇ ਲਿਖੀਣ ਯੋਗ ਕਰ ਦਿੱਤਾ। ਆਪ ਦੇ ਖ਼ਾਨਦਾਨ ਵਿਚ ਹਾਲੇ ਤਕ ਇਹ ਰਵਾਇਤ ਚਲੀ ਆ ਰਹੀ ਹੈ ਕਿ ਆਪ ਦੀ ਕਿਸੇ ਬਹਾਦੁਰੀ ਦੇ ਬਦਲੇ ਆਪ ਦਾ ਨਾਮ ਦਿੱਲੀ ਦੇ 'ਦਿੱਲੀ ਦਰਵਾਜ਼ੇ' ਤੇ ਲਿਖਿਆ ਗਿਆ ਸੀ। ਇਹ ਗੱਲ ਲਹਿੰਦੇ ਵਲੋਂ ਅੰਮ੍ਰਿਤਸਰ ਆ ਕੇ ਵਸੇ ਹੋਰ ਖ਼ਾਨਦਾਨਾਂ ਤੋਂ ਭੀ ਆਮ ਸੁਣੀ ਜਾਂਦੀ ਹੁੰਦੀ ਸੀ ਜਦ ਕਿ ਪੁਰਾਣੀਆਂ ਮਾਈਆਂ ਆਪਣੇ ਬਾਹਰੋਂ ਲੜ ਕੇ ਆਏ ਬੱਚਿਆਂ ਨੂੰ ਕਿਹਾ ਕਰਦੀਆਂ ਸਨ ਕਿ 'ਬੱਚਾ! ਚੁੱਘ ਤਾਂ ਦਿੱਲੀ ਦੇ ਦਰਵਾਜ਼ੇ ਤੇ ਲਿਖੇ ਹੋਏ ਹਨ'।

ਇਹ ਰਿਵਾਇਤ ਕਦ ਤੇ ਕਿਵੇਂ ਚੱਲੀ, ਨਿਸਚੇ ਤੌਰ ਤੇ ਕੁਝ ਨਹੀਂ ਕਿਹਾ ਜਾ ਸਕਦਾ, ਪਰ ਜਿੱਥੋਂ ਤਕ ਇਤਿਹਾਸਕ ਵਾਕਿਆਤ ਤੋਂ ਅਨੁਮਾਨ ਲਾਇਆ ਜਾ ਸਕਦਾ ਹੈ

1. ਸ਼ਾਹ ਮੁਹੰਮਦ ਯੂਸਫ਼ ਦੀ ਕਿਤਾਬ 'ਹਾਲਾਤਿ-ਮੁਲਤਾਨ' ਵਿਚ ਦਿੱਤਾ ਹੋਇਆ ਨਾਮ ਦਿੱਲੂ ਮੱਲ ਜਾਂ ਦਿੱਤੂ ਮੱਲ ਪੜੀਦਾ ਰਿਹਾ ਹੈ, ਪਰ ਉਨ੍ਹਾਂ ਦੇ ਵੰਸ਼ਜ ਡਾਕਟਰ ਚਰਨ ਸਿੰਘ ਅੰਮ੍ਰਿਤਸਰ ਵਾਲਿਆਂ ਦੇ ਲਿਖਤੀ ਖ਼ਰੜਿਆਂ ਵਿੱਚੋਂ ਇਹ ਨਾਮ ਵੱਲੂ ਮੱਲ ਹੋਣਾ ਸਪਸ਼ਟ ਹੋ ਗਿਆ ਹੈ।

ਇਸ ਦਾ ਆਰੰਭ ਅਗਸਤ 1749 ਵਿੱਚ ਕੋੜਾ ਮੱਲ ਦੀ ਮੁਲਤਾਨ ਦੀ ਫ਼ਤਹਿ ਦੇ ਵੇਲੇ ਤੋਂ ਹੋਇਆ ਹੋ ਸਕਦਾ ਹੈ, ਜਦ ਕਿ ਲਾਹੌਰ ਤੇ ਮੁਲਤਾਨ ਦੇ ਸੂਬਿਆਂ ਦੇ ਹਾਕਮ ਮੀਰ ਮੁਅਈਯੂਨ-ਲ-ਮੁਲਕ (ਮੀਰ ਮੰਨੂੰ) ਦੇ ਵਿਰੁਧ ਹੋ ਰਹੀ ਦਿੱਲੀ ਦੀ ਸ਼ਾਹੀ ਵਜ਼ੀਰ-ਮੰਡਲੀ ਵਲੋਂ ਮੁਲਤਾਨ ਦੇ ਸੂਬੇ ਦੀ ਹਕੂਮਤ ਉਸ ਪਾਸੋਂ ਖੋਹ ਕੇ ਕਬਜ਼ਾ ਕਰਨ ਲਈ ਭੇਜੇ ਗਏ ਸ਼ਾਹਨਿਵਾਜ਼ ਖ਼ਾਨ ਨੂੰ ਖ਼ਾਲਸੇ ਦੀ ਸਹਾਇਤਾ ਨਾਲ ਮੈਦਾਨ-ਜੰਗ ਵਿਚ ਮਾਰ ਕੇ ਜਿੱਤ ਪ੍ਰਾਪਤ ਕੀਤੀ ਤੇ ਮੁਲਤਾਨ ਦੀ ਖੁੱਸੀ ਹੋਈ ਹਕੂਮਤ ਮੁੜ ਮੀਰ ਮੰਨੂੰ ਲਈ ਜਿੱਤੀ ਸੀ। ਇਸੇ ਵੇਲੇ ਹੀ ਆਪ ਨੂੰ 'ਮਹਾਰਾਜਾ ਬਹਾਦੁਰ' ਦਾ ਖਿਤਾਬ ਮਿਲਿਆ ਸੀ। ਹੋ ਸਕਦਾ ਹੈ ਕਿ, ਜਿਵੇਂ ਸ਼੍ਰੋਤ ਹੈ, ਮੀਰ ਮੰਨੂੰ ਨੇ ਮੁਲਤਾਨ ਵਿੱਚ ਹੋਈ ਆਪਣੀ ਜਿੱਤ ਦੀ ਯਾਦਗਾਰ ਕਾਇਮ ਕਰਨ ਲਈ ਲਾਹੌਰ ਦੇ ਦਿੱਲੀ ਦਰਵਾਜ਼ੇ ਇਕ ਛੋਟਾ ਦਰਵਾਜ਼ਾ ਕੱਢਿਆ ਹੋਵੇ ਤੇ ਉਸ ਉੱਪਰ ਮੁਲਤਾਨ ਨੂੰ ਫ਼ਤਹਿ ਕਰਨ ਵਾਲੇ ਆਪਣੇ ਸੂਰਬੀਰ ਜਰਨੈਲ ਤੇ ਨਾਇਬ ਸੂਬੇਦਾਰ ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਦਾ ਨਾਮ ਲਿਖਵਾਇਆ ਹੋਵੇ।

ਇਹ ਗੱਲ ਮੰਨਣ ਵਿੱਚ ਨਹੀਂ ਆਉਂਦੀ ਕਿ ਆਪ ਦਾ ਨਾਮ ਸ਼ਹਿਰ ਦਿੱਲੀ ਦੇ ਕਿਸੇ ਦਰਵਾਜ਼ੇ ਤੇ ਲਿਖਿਆ ਗਿਆ ਹੋਵੇ। ਦਿੱਲੀ ਦੀ ਵਜ਼ੀਰ-ਮੰਡਲੀ ਤਾਂ ਮੰਨੂੰ ਦੀ ਵਧਦੀ ਤਾਕਤ ਨੂੰ ਦੇਖ ਕੇ ਤਲਮਲਾ ਰਹੀ ਸੀ ਤੇ ਉਸ ਨੂੰ ਕਮਜ਼ੋਰ ਤੇ ਜ਼ਲੀਲ ਕਰਨ ਲਈ ਉਸ ਦੇ ਦੋ ਸੂਬਿਆਂ ਵਿੱਚੋਂ ਇਕ ਮੁਲਤਾਨ ਦਾ ਸੂਬਾ ਖੋਹ ਕੇ ਆਪਣੀ ਪਾਰਟੀ ਦੇ ਨਿਯਤ ਕੀਤੇ ਹਾਕਮ ਸ਼ਾਹਨਿਵਾਜ਼ ਨੂੰ ਦਿਵਾ ਦਿੱਤਾ ਸੀ, ਜਿਸ ਨੂੰ ਕਿ ਲੜਾਈ ਵਿੱਚ ਮਾਰ ਕੇ ਕੋੜਾ ਮੱਲ ਨੇ ਇਹ ਸੂਬਾ ਮੁੜ ਮੀਰ ਮੰਨੂੰ (ਦਿੱਲੀ ਦੀ ਵਜ਼ੀਰ-ਮੰਡਲੀ ਦੇ ਵਿਰੋਧ ਤੇ ਨਿਸ਼ਾਨੇ) ਦੇ ਅਧੀਨ ਕੀਤਾ ਸੀ। ਦਿੱਲੀ ਦੀ ਵਜ਼ੀਰ-ਮੰਡਲੀ ਆਪਣੇ ਹੀ ਵਿਰੁਧ ਜਿੱਤ ਦੀ ਯਾਦਗਾਰ ਦਿੱਲੀ ਵਿੱਚ ਕਿਵੇਂ ਕਾਇਮ ਕਰਨ ਦੇ ਸਕਦੀ ਸੀ? ਓਹ ਤਾਂ ਉਸ ਦਾ ਨੱਕ ਵੱਢਣ ਨੂੰ ਤਿਆਰ ਬੈਠੇ ਸਨ, ਮੰਨੂੰ ਨੂੰ ਓਥੋਂ ਨੱਥ ਘੜਾਉਣ ਦੀ ਕੀ ਆਸ ਹੋਣੀ ਸੀ? ਲਾਹੌਰ ਵਿੱਚ ਮੰਨੂੰ ਦੀ ਆਪਣੀ ਹਕੂਮਤ ਸੀ ਤੇ ਇੱਥੇ ਹੀ ਓਹ ਆਪਣੀਆਂ ਜਿੱਤਾਂ ਦੀਆਂ ਯਾਦਗਾਰਾਂ ਕਾਇਮ ਕਰ ਸਕਦਾ ਸੀ। ਇਸ ਲਈ ਉਸ ਨੇ ਲਾਹੌਰ ਦੇ ਦਿੱਲੀ ਦਰਵਾਜ਼ੇ ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਦਾ ਨਾਮ ਲਿਖਵਾਇਆ ਹੋਣਾ ਹੈ। ਹਾਂ ਇਕ ਗੱਲ ਇਹ ਹੋ ਸਕਦੀ ਹੈ ਕਿ ਜਿਵੇਂ ਆਮ ਵੱਡੇ ਵੱਡੇ ਆਦਮੀਆਂ ਵਾਂਗੂ ਆਪ ਨੇ ਭੀ ਆਪਣਾ ਮਕਾਨ ਦਿੱਲੀ ਵਿਚ ਬਣਵਾਇਆ ਦੱਸੀਦਾ ਹੈ, ਉਸ ਉੱਪਰ ਆਪ ਦਾ ਨਾਮ ਲਿਖੇ ਹੋਏ ਹੋਣ ਤੋਂ ਇਹ ਰਵਾਇਤ ਚਲੀ ਹੋਵੇ। ਪਰ ਯਤਨ ਕਰਨ ਪਰ ਭੀ ਹਾਲ ਤਕ ਇਹ ਪਤਾ ਨਹੀਂ ਚਲ ਸਕਿਆ ਕਿ ਇਹ ਮਕਾਨ ਕਿੱਥੇ ਕੁ ਸੀ।

6 ਮਾਰਚ ਸੰਨ 1752 ਨੂੰ ਲਾਹੌਰ ਦੇ ਨੇੜੇ ਮਹਿਮੂਦ ਬੂਟੀ ਸ਼ਾਲਾ ਮਾਰ ਦੇ ਜੰਗ ਵਿਚ ਕੋੜਾ ਮੱਲ ਦੀ ਮੌਤ ਦੇ ਬਾਦ ਮੰਨੂੰ ਵਲੋਂ ਕਿਸੀ ਐਸੀ ਯਾਦਗਾਰ ਕਾਇਮ ਕਰਨ ਦੀ ਆਸ ਹੀ ਨਹੀਂ ਹੋ ਸਕਦੀ। ਇਸ ਵੇਲੇ ਮੰਨੂੰ ਚੜ੍ਹਦੀਆਂ ਕਲਾਂ ਵਿਚ ਨਹੀਂ ਸੀ। ਅਹਿਮਦ ਸ਼ਾਹ ਦੁਰਾਨੀ ਦੇ ਮੁਕਾਬਲੇ ਤੇ, ਜਿਸ ਨੂੰ ਚਾਰ ਵਰ੍ਹੇ ਪਹਿਲਾਂ ਮਾਣੂਪੁਰ (ਜ਼ਿਲਾ ਲੁਧਿਆਣੇ) ਦੇ ਮੈਦਾਨ ਵਿਚ ਉਸਨੇ ਭਾਂਜ ਦਿੱਤੀ ਸੀ, ਖੁਦ ਉਸ ਨੂੰ ਹਾਰ ਹੋ ਚੁਕੀ ਸੀ। ਉਸ ਦੀ ਖ਼ੁਦਮੁਖ਼ਤਾਰੀ ਇਸ ਵੇਲੇ ਇਕ ਵਿਦੇਸ਼ੀ ਹਮਲਾਵਰ ਦੇ ਚਰਨਾਂ ਵਿੱਚ ਰੁਲ

ਰਹੀ ਸੀ ਤੇ ਉਹ ਦਿੱਲੀ ਦੇ ਮੁਗਲ ਬਾਦਸ਼ਾਹ ਦੀ ਥਾਂ ਦੁੱਰਾਨੀ ਦੇ ਨਾਇਬ ਦੀ ਹੈਸੀਅਤ ਵਿਚ ਲਾਹੌਰ ਵਿਚ ਹਕੂਮਤ ਕਰਦਾ ਸੀ ਤੇ ਉਸ ਦੇ ਪੁਤ੍ਰ ਤੈਮੂਰ ਨੂੰ ਆਪਣੀ ਲੜਕੀ ਉਮਦਾ ਬੇਗਮ ਦੇ ਰਿਸ਼ਤੇ ਦਾ ਵਾਇਦਾ ਕਰ ਕੇ ਜਾਨ ਖ਼ਲਾਸ ਕਰਾਈ ਸੀ।

ਇਸ ਲਈ ਉਪ੍ਰੋਕਤ ਰਵਾਇਤ ਮੁਲਤਾਨ ਦੀ ਫ਼ਤਹਿ ਦੇ ਵੇਲੇ ਤੋਂ ਹੀ ਤੁਰ ਸਕਦੀ ਹੈ ਤੇ ਆਪ ਦਾ ਨਾਮ ਲਾਹੌਰ ਦੇ ਦਿੱਲੀ ਦਰਵਾਜ਼ੇ ਦੇ ਲਾਗੇ ਛੋਟੇ ਦਰਵਾਜ਼ੇ ਤੇ ਹੀ ਲਿਖਿਆ ਜਾਣਾ ਜ਼ਿਆਦਾ ਮੰਨਣ ਯੋਗ ਹੈ।

### ਵਿੱਦਿਆ ਅਤੇ ਲਾਹੌਰ ਆ ਕੇ ਤੁੱਕੀ ਕਰਨਾ

ਭਾਵੇਂ ਹੁਣ ਤਕ ਪ੍ਰਾਪਤ ਹੋਏ ਇਤਿਹਾਸਾਂ ਵਿਚ ਇਸ ਗੱਲ ਦਾ ਕੋਈ ਜ਼ਿਕਰ ਨਹੀਂ ਆਇਆ ਕਿ ਆਪ ਕਿਨ੍ਹਾਂ ਕਿਨ੍ਹਾਂ ਭਾਸ਼ਾਵਾਂ ਦੇ ਜਾਣੂ ਸਨ ਪਰ ਇਸ ਗੱਲ ਨੂੰ ਮੰਨ ਲੈਣ ਵਿਚ ਗ਼ਲਤੀ ਯਾ ਸ਼ੱਕ ਦੀ ਗੁੰਜਾਇਸ਼ ਨਹੀਂ ਕਿ ਆਪ ਫ਼ਾਰਸੀ ਭਾਸ਼ਾ ਦੇ ਚੰਗੇ ਵਿਦਵਾਨ ਸਨ। ਮੁਗਲ ਰਾਜ ਵਿਚ ਵੱਡਿਆਂ ਵੱਡਿਆਂ ਅਹੁਦਿਆਂ ਤੇ ਆਮ ਤੌਰ ਤੇ ਰਾਜ-ਭਾਸ਼ਾ ਦੇ ਵਿਦਵਾਨ ਮੁਸਲਮਾਨਾਂ ਨੂੰ ਲਾਇਆ ਜਾਂਦਾ ਸੀ। ਇਹ ਠੀਕ ਹੈ ਕਿ ਕਿਧਰੇ ਕਿਧਰੇ ਹਿੰਦੂ ਮੁਨਸ਼ੀ ਮੁਤਸੱਦੀ ਯਾ ਛੋਟੇ ਛੋਟੇ ਫ਼ੌਜੀ ਅਫ਼ਸਰ ਨਜ਼ਰ ਪੈਂਦੇ ਸਨ, ਪਰ ਇਹ ਨੌਕਰੀਆਂ ਭੀ ਉਨ੍ਹਾਂ ਨੂੰ ਹੀ ਪ੍ਰਾਪਤ ਹੁੰਦੀਆਂ ਸਨ ਜੋ ਆਪਣੀ ਇਲਮੀ ਲਿਆਕਤ ਵਿੱਚ ਜੋ ਮੁਸਲਮਾਨਾਂ ਨਾਲੋਂ ਵੱਧ ਨਹੀਂ ਤਾਂ ਘੱਟੋ ਘੱਟ ਉਨ੍ਹਾਂ ਦੇ ਬਰਾਬਰ ਜ਼ਰੂਰ ਹੁੰਦੇ ਸਨ। ਰਾਜ ਦਾ ਸਾਰਾ ਕੰਮ ਫ਼ਾਰਸੀ ਭਾਸ਼ਾ ਵਿਚ ਹੁੰਦਾ ਸੀ, ਇਸ ਲਈ ਕੇਵਲ ਫ਼ਾਰਸੀ ਜਾਣਨ ਵਾਲੇ ਹੀ ਸਰਕਾਰੀ ਨੌਕਰੀਆਂ ਪ੍ਰਾਪਤ ਕਰ ਸਕਦੇ ਸਨ। ਸੂਬੇ ਦੀ ਹਕੂਮਤ ਦੇ ਦੀਵਾਨ ਬਣਨ ਲਈ ਤਾਂ ਖ਼ਾਸ ਹੀ ਲਿਆਕਤ ਦੀ ਲੋੜ ਸੀ ਜਿਸ ਦੇ ਆਧਾਰ ਤੇ ਹੀ ਕੋੜਾ ਮੱਲ ਨੇ ਉੱਚੀ ਤੋਂ ਉੱਚੀ ਰਾਜਸੀ ਪਦਵੀ ਪ੍ਰਾਪਤ ਕੀਤੀ, ਸੂਬਾ ਲਾਹੌਰ ਦੇ ਹਾਕਮ ਨਵਾਬ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਦੇ ਦੀਵਾਨ ਬਣੇ ਤੇ ਯਾਹੀਆ ਖ਼ਾਨ ਤੇ ਸ਼ਾਹਨਿਵਾਜ਼ ਖ਼ਾਨ ਦੇ ਵੇਲੇ ਇੱਜ਼ਤ ਨਾਲ ਟਿਕੇ ਰਹੇ, ਅਤੇ ਮੀਰ ਮੁਅਈਯੂਨ-ਲ-ਮੁਲਕ (ਮੀਰ ਮੰਨੂ) ਪਾਸੋਂ ‘ਰਾਜਾ’ ਤੇ ‘ਮਹਾਰਾਜਾ ਬਹਾਦੁਰ’ ਦੇ ਖ਼ਿਤਾਬ ਪ੍ਰਾਪਤ ਕੀਤੇ।

ਆਪ ਫ਼ੌਜੀ ਕੰਮ ਵਿੱਚ ਭੀ ਮਾਹਰ ਤੇ ਚੋਣਵੇਂ ਬਹਾਦੁਰਾਂ ਵਿੱਚੋਂ ਸਨ, ਜਿਸ ਦਾ ਅਮਲੀ ਨਮੂਨਾ ਅੱਗੇ ਚਲ ਕੇ ਮੁਲਤਾਨ ਤੇ ਲਾਹੌਰ ਦੇ ਜੰਗਾਂ ਵਿੱਚ ਨਜ਼ਰ ਆਵੇਗਾ।

ਕੋੜਾ ਮੱਲ ਜੀ ਕਦ ਤੇ ਕਿਵੇਂ ਲਾਹੌਰ ਆਏ, ਤੇ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਦੇ ਦੀਵਾਨ ਬਣੇ, ਹਾਲ ਤਕ ਪਤਾ ਨਹੀਂ ਲਗ ਸਕਿਆ। ਹਾਂ ਇਹ ਗੱਲ ਨਿਸਚੇ ਹੈ ਕਿ ਸੰਨ 1737-38 ਈ: ਵਿੱਚ ਆਪ ਲਾਹੌਰ ਸਨ ਤੇ ਨਵਾਬ ਸਮਸਾਮੁਦੇਲਾ ਸ਼ਾਹ-ਨਿਵਾਜ਼ ਖ਼ਾਨ ਲਿਖਿਤ ‘ਮੁਆਸਿਰ-ਲ-ਉਮਰਾ’ ਅਨੁਸਾਰ ਇਕ ਫ਼ੌਜੀ ਸਰਕਾਰੇ ਦੀ ਪਦਵੀ ਪ੍ਰਾਪਤ ਕਰ ਚੁਕੇ ਸਨ।

ਹਾਲ ਤੱਕ ਇਤਿਹਾਸਾਂ ਵਿਚ ਕੋੜਾ ਮੱਲ ਦਾ ਸਭ ਤੋਂ ਪਹਿਲਾ ਜ਼ਿਕਰ ਜੋ ਲੱਭਾ ਹੈ, ਉਹ ਸ਼ਾਹਨਿਵਾਜ਼ ਖ਼ਾਨ ਲਿਖਿਤ ਮੁਆਸਿਰ-ਲ-ਉਮਰਾ ਵਿਚ ਜ਼ਕਰੀਆ ਖ਼ਾਨ ਦੇ

2. 1890 ਦਾ ਕਲਕੱਤਾ ਐਡੀਸ਼ਨ, ਜਿਲਦ 2, ਪੰਨਾ 106.

ਹਾਲ ਵਿੱਚ ਪਨਾਹ ਭੱਟੀ ਨਾਲ ਜੰਗ ਦੇ ਸੰਬੰਧ ਵਿਚ ਆਇਆ ਹੈ। ਇਸ ਜੰਗ ਦਾ ਜ਼ਿਕਰ ਕਰਤਾ ਨੇ ਅਬਦੁਸਸਮੱਦ ਖ਼ਾਨ ਦੀ ਮੌਤ (ਅੱਧ 1737 ਈਸਵੀ) ਤੋਂ ਬਾਦ ਤੇ ਨਾਦਰ ਸ਼ਾਹ ਈਰਾਨੀ ਦੇ ਹਿੰਦ ਪਰ ਹਮਲੇ (ਦਸੰਬਰ 1738) ਤੋਂ ਪਹਿਲਾਂ ਕੀਤਾ ਹੈ। ਇਸ ਲਈ ਇਸ ਜੰਗ ਦੀ ਤਾਰੀਖ਼ ਜੁਲਾਈ 1737 ਅਤੇ ਦਸੰਬਰ 1738 ਦੇ ਵਿਚਕਾਰ ਨਿਯਤ ਹੁੰਦੀ ਹੈ। ਇਸ ਤੋਂ ਸਿੱਧ ਹੁੰਦਾ ਹੈ ਕਿ ਕੋੜਾ ਮੱਲ ਸੰਨ 1738 ਈਸਵੀ ਤੋਂ ਬਾਦ ਲਾਹੌਰ ਨਹੀਂ ਆਏ, ਪਹਿਲੋਂ ਆਏ ਹਨ। ਹੋ ਸਕਦਾ ਹੈ ਕਿ ਇਹ ਨਵਾਬ ਅਬਦੁਸਸਮੱਦ ਖ਼ਾਨ ਦੀ ਲਾਹੌਰ ਦੀ ਸੂਬੇਦਾਰੀ ਦੇ ਜ਼ਮਾਨੇ (ਸੰਨ 1713-1726 ਈ:) ਵਿੱਚ ਆਏ ਹੋਣ ਤੇ ਹੌਲੀ ਹੌਲੀ ਤੁੱਕੀ ਕਰਦੇ ਇਨ੍ਹਾਂ ਦਿਨਾਂ ਵਿਚ ਹੀ ਯਾ ਜ਼ਕਰੀਆ ਖ਼ਾਨ ਦੇ ਵੇਲੇ ਦੀਵਾਨ ਤੇ ਫ਼ੌਜੀ ਸਰਕਾਰ ਦੇ ਬਣੇ ਹੋਣ। ਹੇਠਲੇ ਪਾਸੇ ਭੀ ਇਕ ਤਾਰੀਖ਼ ਨਿਯਤ ਕੀਤੀ ਜਾ ਸਕਦੀ ਹੈ, ਜਿਸ ਤੋਂ ਕਿ ਬਾਦ ਤੁੱਕੀ ਕਰ ਕੇ ਆਪ ਨੇ ਫ਼ੌਜੀ ਅਫ਼ਸਰੀ ਪ੍ਰਾਪਤ ਕੀਤੀ ਹੈ। ਅਬਦੁਸਸਮੱਦ ਖ਼ਾਨ ਦੀ ਅਖ਼ੀਰੀ ਇਤਿਹਾਸ-ਪ੍ਰਸਿੱਧ ਲੜਾਈ ਹੁਸੈਨ ਖ਼ਾਨ ਖੇਸ਼ਗੀ ਨਾਲ 4 ਅਪ੍ਰੈਲ 1720 ਨੂੰ ਚੂਹਣੀਆਂ ਦੇ ਨਜ਼ਦੀਕ ਹੋਈ ਸੀ ਜਿਸ ਵਿਚ ਕਿ ਖੇਸ਼ਗੀ ਮਾਰਿਆ ਗਿਆ ਸੀ। ਇਸ ਵਿਚ ਤੇ ਇਸ ਤੋਂ ਪਹਿਲਾਂ ਈਸਾ ਖ਼ਾਨ ਮੰਝ ਨਾਲ ਲੜਾਈ (ਸੰਨ 1716) ਤੇ ਸਿੱਖਾਂ ਨਾਲ ਜੰਗਾਂ ਵਿੱਚ ਇਨ੍ਹਾਂ ਦੇ ਹਿੱਸਾ ਲੈਣ ਦਾ ਜ਼ਿਕਰ ਕਿਸੇ ਇਤਿਹਾਸ ਵਿਚ ਨਹੀਂ ਆਇਆ।

ਇਸ ਸਾਰੀ ਖੋਜ ਵਿਚਾਰ ਤੋਂ ਇਹ ਸਿੱਟਾ ਨਿਕਲਦਾ ਹੈ ਕਿ ਕੋੜਾ ਮੱਲ ਨੇ ਸੰਨ 1720 ਅਤੇ 1738 ਦੇ ਦਰਮਿਆਨੀ ਅਰਸੇ ਵਿਚ ਵਤਨੋਂ ਲਾਹੌਰ ਆ ਕੇ ਤੁੱਕੀ ਕੀਤੀ ਅਤੇ ਦੀਵਾਨੀ ਤੇ ਫ਼ੌਜੀ ਅਫ਼ਸਰੀ ਦੇ ਉੱਚੇ ਅਹੁਦੇ ਪ੍ਰਾਪਤ ਕੀਤੇ।

## ਜ਼ਕਰੀਆ ਖ਼ਾਨ ਦਾ ਜ਼ਮਾਨਾ

ਜਦ ਅਬਦੁਸਸਮੱਦ ਖ਼ਾਨ ਦਿਲੇਰਿ-ਜੰਗ ਲਾਹੌਰ ਦੇ ਸੂਬੇ ਵਿੱਚ ਪੂਰੀ ਤਰ੍ਹਾਂ ਅਮਨ ਕਾਇਮ ਕਰਨ ਵਿਚ ਕਾਮਯਾਬ ਨਾ ਹੋ ਸਕਣ ਕਰਕੇ ਸੰਨ 1726 ਈ: ਵਿਚ ਮੁਲਤਾਨ ਦੇ ਸੂਬੇ ਬਦਲ ਦਿੱਤਾ ਗਿਆ ਤਾਂ ਉਸ ਦੀ ਜਗਾ ਉਸ ਦਾ ਪੁਤ੍ਰ ਖ਼ਾਨ ਬਹਾਦਰ ਜ਼ਕਰੀਆ ਖ਼ਾਨ ਹੱਯਬਰਿ-ਜੰਗ ਲਾਹੌਰ ਦਾ ਸੂਬੇਦਾਰ ਬਣਿਆ ਸੀ ਅਤੇ ਜਦ ਸੰਨ 1738 ਦੇ ਆਰੰਭ (ਸੰਨ 1150 ਹਿਜਰੀ)<sup>1</sup> ਵਿਚ ਅਬਦੁਸਸਮੱਦ ਖ਼ਾਨ ਮਰ ਗਿਆ ਤਾਂ ਮੁਲਤਾਨ ਦੀ ਸੂਬੇਦਾਰੀ ਜ਼ਕਰੀਆ ਖ਼ਾਨ ਨੂੰ ਹੀ ਮਿਲ ਗਈ ਸੀ ਤੇ ਓਥੇ ਓਸ ਵਲੋਂ ਕੋੜਾ ਮੱਲ ਨੂੰ ਦੀਵਾਨ ਬਣਾ ਕੇ ਭੇਜਿਆ ਗਿਆ।

ਇਸ ਵੇਲੇ ਮੁਗਲਾਂ ਦੀ ਹਕੂਮਤ ਨੂੰ ਢਹਿੰਦੀ ਜਾ ਰਹੀ ਦੇਖ ਕੇ ਬਹੁਤ ਸਾਰੇ ਮਨਚਲੇ ਲੁੱਟ ਮਾਰ ਨਾਲ ਦੋਲਤ ਇਕੱਠੀ ਕਰਨ ਯਾ ਛੋਟੀਆਂ ਛੋਟੀਆਂ ਮੱਲਾ ਮਾਰ ਕੇ ਆਪਣੀ ਤਾਕਤ ਨੂੰ ਵਧਾਉਣ ਦੇ ਆਹਰ ਵਿੱਚ ਲੱਗੇ ਹੋਏ ਸਨ। ਮਾਰਚ-ਜੂਨ 1716 ਈ: ਵਿਚ ਬੰਦਾ ਸਿੰਘ ਬਹਾਦਰ ਤੇ ਉਸ ਦੇ ਅੱਠ ਸੌ ਦੇ ਲਗਭਗ ਸਾਥੀ ਸਿੰਘਾਂ ਦੀ ਦਿੱਲੀ ਵਿਚ ਸ਼ਹੀਦੀ ਤੇ ਉਸ ਦੇ ਪਿਛੋਂ ਫ਼ਰੁੱਖਸੀਅਰ ਵਲੋਂ ਸਿੱਖਾਂ ਦੀ ਪੰਜਾਬ ਵਿਚ ਕਤਲਾਮ ਦੇ ਹੁਕਮ ਨੇ ਸਿੱਖਾਂ ਦੀ ਤਾਕਤ ਨੂੰ ਕਮਜ਼ੋਰ ਕਰ ਦਿੱਤਾ ਸੀ ਤੇ ਓਹ ਪੰਜਾਬ ਦੇ ਮੈਦਾਨੀ ਅਲਾਕਿਆਂ ਨੂੰ ਛੱਡ ਕੇ ਆਨੰਦਪੁਰ ਦੀਆਂ ਪਹਾੜੀਆਂ, ਕਾਹਨੂਵਾਣ ਦੇ ਝੱਲਾਂ ਤੇ ਲੱਖੀ ਜੰਗਲ ਅਤੇ ਬੀਕਾਨੇਰ ਦੇ ਰੇਤ ਥਲਿਆਂ ਵਿਚ ਦਿਨ-ਕਟੀ ਕਰ ਰਹੇ ਸਨ। ਲਾਹੌਰ ਦੇ ਸੂਬੇ ਵਿੱਚ ਡਾਕੂਆਂ ਅਤੇ ਲੁਟੇਰਿਆਂ ਦੇ ਟੋਲੇ ਹਰਲ ਹਰਲ ਕਰਦੇ ਫਿਰਦੇ ਸਨ। ਇਨ੍ਹਾਂ ਵਿਚੋਂ ਪਨਾਹ ਭੱਟੀ ਤੇ ਮੀਰ ਮਾਰ ਜ਼ਿਮੀਂਦਾਰ<sup>2</sup> ਦੇ ਸਿਰ ਕੱਢ ਇਤਨੇ ਤਕੜੇ ਹੋ ਰਹੇ ਸਨ ਕਿ ਕਈ ਵਾਰੀ ਸੂਬੇ ਦੀਆਂ ਫੌਜਾਂ ਨਾਲ ਭੀ ਟਾਕਰਾ ਲਾ ਲੈਂਦੇ ਸਨ।

1. ਮਿਫਤਾਹ-ਉ-ਤਵਾਰੀਖ਼ ਵਿਚ ਲਿਖਿਆ ਹੈ ਕਿ ਅਬਦੁਸਸਮੱਦ ਖ਼ਾਨ ਦਿਲੇਰਿ-ਜੰਗ ਸੰਨ 1150 ਹਿਜਰੀ ਵਿਚ ਨਾਦਰ ਸ਼ਾਹ ਦੇ ਆਵਣ ਤੋਂ ਇਕ ਸਾਲ ਪਹਿਲਾਂ ਮਰਿਆ ਸੀ। ਸੰਨ 1150 ਹਿਜਰੀ 20 ਅਪ੍ਰੈਲ, 1737 ਤੋਂ ਸ਼ੁਰੂ ਹੋ ਕੇ 9 ਅਪ੍ਰੈਲ, 1738 ਤਕ ਹੈ। ਨਾਦਰ ਸ਼ਾਹ ਜਨਵਰੀ 1739 ਵਿਚ ਲਾਹੌਰ ਪੁਜਦਾ ਹੈ ਤੇ ਫਰਵਰੀ ਵਿਚ ਕਰਨਾਲ ਦੀ ਲੜਾਈ ਹੁੰਦੀ ਹੈ। ਇਸ ਤੋਂ ਇੱਕ ਸਾਲ ਪਹਿਲਾਂ ਜਨਵਰੀ-ਫਰਵਰੀ 1738 ਵਿਚ ਬੈਨਦਾ ਹੈ। ਇਸ ਲਈ ਅਬਦੁਸਸਮੱਦ ਖ਼ਾਨ ਦੀ ਮੌਤ ਦੀ ਤਾਰੀਖ਼ ਜਨਵਰੀ 1738 ਦੇ ਆਲੇ ਦੁਆਲੇ ਬੈਠਦੀ ਹੈ।
2. ਮੁਫਤੀ ਅਲੀ-ਉ-ਦੀਨ ਦੀ ਕਿਤਾਬ 'ਇਬਰਤਨਾਮਾ-ਤਾਰੀਖ਼ਿ-ਪੰਜਾਬ' ਵਿਚ ਜ਼ਕਰੀਆ ਖ਼ਾਨ ਦੇ (ਬਾਕੀ ਦਾ ਵੁਟਨੇਟ ਅਗਲੇ ਪੰਨੇ ਤੇ)

## ਕੋੜਾ ਮੱਲ ਦੀ ਪਨਾਹ ਭੱਟੀ ਨਾਲ ਜੰਗ

(ਸੰਨ 1738 ਈ.)

ਪਨਾਹ ਭੱਟੀ ਇਕ ਤਕੜਾ ਬਾਗੀ ਸੀ ਇਸ ਦੀਆਂ ਲੁੱਟਾਂ ਮਾਰਾਂ ਦੀ ਹੱਦ ਧੁਰ ਹਸਨ ਅਬਦਾਲ-ਪੰਜਾ ਸਾਹਿਬ ਤੋਂ ਲੈ ਕੇ ਰਾਵੀ ਦੇ ਕੰਢਿਆਂ ਤਕ ਸੀ ਤੇ ਇਸ ਨੇ ਲਹਿੰਦੇ ਦਾ ਸਾਰਾ ਮੁਲਖ ਲੁੱਟ ਖਾਧਾ ਸੀ। ਇਸ ਦਾ ਜ਼ੋਰ ਇਤਨਾ ਵਧਦਾ ਜਾ ਰਿਹਾ ਦਿਸਦਾ ਸੀ ਕਿ ਕਿਸੇ ਤਜਰਬਾਕਾਰ ਜਰਨੈਲ ਦੀ ਕਮਾਨ ਹੇਠਾਂ ਤਕੜੀ ਫੌਜ ਤੋਂ ਬਗ਼ੈਰ ਇਸ ਦਾ ਸੂਤ ਆਉਣਾ ਮੁਸ਼ਕਲ ਸੀ। ਜ਼ਕਰੀਆ ਖ਼ਾਨ ਨੂੰ ਦੀਵਾਨ ਕੋੜਾ ਮੱਲ ਦੀ ਬਹਾਦਰੀ ਤੇ ਪੂਰਾ ਭਰੋਸਾ ਸੀ, ਇਸ ਲਈ ਜ਼ਕਰੀਆ ਖ਼ਾਨ ਨੇ ਉਸ ਨੂੰ ਇਕ ਤਕੜੀ ਫੌਜ ਦੇ ਕੇ ਪਨਾਹ ਭੱਟੀ ਨੂੰ ਸਰ ਕਰਨ ਲਈ ਨਿਯਤ ਕੀਤਾ। ਲਾਹੌਰ ਦੇ ਲਾਗੇ ਹੀ ਪਨਾਹ ਨਾਲ ਮੁਠ ਭੇੜ ਹੋ ਗਈ ਜਿਸ ਵਿਚ ਕੋੜਾ ਮੱਲ ਨੂੰ ਜਿੱਤ ਪ੍ਰਾਪਤ ਹੋਈ ਤੇ ਪਨਾਹ ਭੱਟੀ ਲੜਾਈ ਵਿਚ ਗ੍ਰਿਫ਼ਤਾਰ ਕਰ ਕੇ ਕਤਲ ਕੀਤਾ ਗਿਆ।<sup>3</sup>

## ਸਿੰਘਾਂ ਦਾ ਨਾਦਰ ਸ਼ਾਹ ਦੀ ਲੁੱਟ ਨੂੰ ਲੁੱਟ ਲੈਣਾ

(ਮਈ 1739 ਈ.)

ਜਦ ਨਾਦਰ ਸ਼ਾਹ ਹਿੰਦੁਸਤਾਨ ਪਰ ਹਮਲਾ ਕਰਨ ਆਉਂਦਾ ਹੋਇਆ ਜਨਵਰੀ 1738 ਨੂੰ ਲਾਹੌਰ ਪੁੱਜਾ ਤਾਂ ਜ਼ਕਰੀਆ ਖ਼ਾਨ ਨੇ ਉਸ ਦੀ ਈਣ ਮੰਨ ਲਈ। ਸਿੰਘ ਇਸ ਵੇਲੇ ਕੁਝ ਤਾਂ ਅੱਗੇ ਹੀ ਨਵਾਬ ਕਪੂਰ ਸਿੰਘ ਦੀ ਜਥੇਦਾਰੀ ਹੇਠਾਂ ਜੰਗਲ ਨੂੰ ਚਲੇ ਗਏ ਹੋਏ ਸਨ ਤੇ ਜੇ ਕੁਝ ਕਿਧਰੇ ਕਿਧਰੇ ਮਾਝੇ ਵਿਚ ਸਨ ਭੀ, ਉਹ ਭੀ ਸਤਲੁਜ ਟੱਪ ਕੇ ਮੁਕਤਸਰ ਵਲ ਨੂੰ ਉਤਰ ਗਏ। ਨਾਦਰ ਸ਼ਾਹ ਦੇ ਹੱਲੇ ਦੇ ਕਾਰਣ ਮੁਗਲਾਂ ਦੀ ਟੁੱਟ ਰਹੀ ਤਾਕਤ ਤੇ ਦੇਸ ਵਿੱਚ ਰਾਜ-ਰੋਲੇ ਨੂੰ ਸਿੰਘ ਦੇਖ ਰਹੇ ਸਨ। ਹੁਣ ਉਨ੍ਹਾਂ ਮੌਕਾ ਤਾੜ ਕੇ ਬਾਹਰ ਨਿਕਲਣ ਦੀ ਸੋਚੀ। ਇਤਨੇ ਨੂੰ ਨਾਦਰ ਸ਼ਾਹ ਭੀ ਸ਼ਾਹੀ ਖ਼ਜ਼ਾਨਿਆਂ ਤੇ ਰਾਜਧਾਨੀ ਦੀ ਲੁੱਟ ਨਾਲ ਲੱਦਿਆ ਹੋਇਆ ਦਿੱਲੀ ਤੋਂ ਮੁੜ ਪਿਆ।

ਜਾਂਦੀ ਵਾਰੀ ਨਾਦਰ ਸ਼ਾਹ ਵੱਡੀ ਸ਼ਾਹੀ ਸੜਕ ਉੱਪਰ ਦੇ ਅਤੇ ਆਲੇ ਦੁਆਲੇ ਦੇ ਜਾਲੰਧਰ ਵਰਗੇ ਸ਼ਹਿਰਾਂ ਨੂੰ ਤੇ ਅੱਗੇ ਹੀ ਲੁੱਟ ਪੁਟ ਕੇ ਲੈ ਗਿਆ ਸੀ, ਇਸ ਲਈ ਹੁਣ ਸਰਹੰਦੋਂ ਸੱਜੇ ਹੱਥ ਪਹਾੜਾਂ ਦੇ ਹੇਠ ਹੇਠ ਕੰਢੀ ਦੇ ਅਲਾਕੇ ਵਿਚ ਦੀ ਸਿਆਲਕੋਟ ਵਲ ਨੂੰ ਹੋ ਪਿਆ। ਇਧਰੋਂ ਉਸ ਨੂੰ ਹੋਰ ਲੁੱਟ ਦੀ ਆਸ ਸੀ ਤੇ ਪੰਜਾਬ ਦੀ ਗਰਮੀ ਤੋਂ ਬਚਣ ਦਾ ਭੀ ਖਿਆਲ ਸੀ। ਪਰ ਇਹ ਵਿਚਾਰਾਂ ਉਸ ਨੂੰ ਮਹਿੰਗੀਆਂ ਪਈਆਂ। ਸਿੰਘਾਂ ਦੇ ਜਥੇ ਕਈ ਦੇਰ ਤੋਂ ਰਸਦ ਪਠੇ ਤੋਂ ਟੁੱਟੇ ਹੋਏ ਸਨ। ਪਹਾੜੀ ਅਲਾਕੇ ਨੇ ਸਿੰਘਾਂ ਲਈ

(ਪਿਛਲੇ ਪੰਨੇ ਦਾ ਬਾਕੀ ਫੁਟ ਨੋਟ)

ਜ਼ਮਾਨੇ ਵਿਚ ਦੋ ਡਾਕੂਆਂ ਮਾਮੂਰੇ ਖ਼ਾਨ ਜ਼ਿਮੀਂਦਾਰ ਐਲੀਆਪੁਰ ਵਾਲੇ ਤੇ ਨੌਰੰਗ ਜ਼ਿਮੀਂਦਾਰ ਸਬਜ਼ਕੋਟ ਅਲਾਕਾ ਜਫ਼ਰਵਾਲ ਨੂੰ ਫਾਂਸੀ ਦੀ ਸਜ਼ਾ ਮਿਲਨ ਦਾ ਜ਼ਿਕਰ ਹੈ। ਉਮਦਾ-ਤੁ-ਤਵਾਰੀਖ਼ ਵਿਚ ਐਲੀਆਪੁਰੀਏ ਫਾਂਸੀ ਚੜ੍ਹੇ ਡਾਕੂ ਦਾ ਨਾਮ ਮਾਮੂਰਾ ਲਿਖਿਆ ਹੋਇਆ ਹੈ। ਇਸ ਤੋਂ ਖਿਆਲ ਹੈ ਕਿ ਮੁਆਸਿਰੁ-ਲ-ਉਮਰਾ ਦਾ ਉਪਰੋਕਤ 'ਮੀਰ ਮਾਰ' ਜ਼ਿਮੀਂਦਾਰ 'ਮਾਮੂਰੇ ਖ਼ਾਨ' ਯਾ 'ਮਾਮੂਰਾ' ਹੀ ਸੀ।

3. ਸ਼ਾਹਨਿਵਾਜ਼ ਖ਼ਾਨ ਲਿਖਿਤ ਮੁਆਸਿਰੁ-ਲ-ਉਮਰਾ, ਕਲਕੱਤਾ, ਸੰਨ 1890 ਈ., ਜਿਲਦ 2, ਪੰਨਾ 106.



ਨਾਦਰ ਸ਼ਾਹ ਦੀ ਫੌਜ ਪਾਸੋਂ ਮਾਲ ਖਜ਼ਾਨਾ ਖੋਹ ਖਿੰਜ ਕੇ ਇਕੱਲਵਾਂਝੇ ਹੋ ਜਾਣਾ ਤੇ ਛੇਤੀ ਹੀ ਨਾਦਰ ਸ਼ਾਹ ਦੀ ਸ਼ਿਸਤ ਤੋਂ ਓਹਲੇ ਨਿਕਲ ਜਾਣਾ ਬਹੁਤ ਸੁਖਾਲਾ ਕਰ ਦਿੱਤਾ। ਇਸ ਲਈ ਸੱਜੇ ਖੱਬੇ ਤੋਂ ਪਿੱਛਿਓਂ ਅਚਨਚੇਤ ਛਾਪੇ ਮਾਰ ਕੇ ਸਿੰਘਾਂ ਨੇ ਨਾਦਰ ਸ਼ਾਹ ਦਾ ਬਹੁਤ ਸਾਰਾ ਭਾਰ ਹੋਲਾ ਕਰ ਦਿੱਤਾ ਤੇ ਦਿੱਲੀ ਦੀ ਲੁੱਟ ਦਾ ਬਹੁਤ ਕੁਝ ਮਾਲ ਈਰਾਨ ਜਾਣੇ ਰੋਕ ਲਿਆ।<sup>4</sup>

### ਨਾਦਰ ਸ਼ਾਹ ਦੀ ਸਿੰਘਾਂ ਸੰਬੰਧੀ ਪੇਸ਼ੀਨਗੋਈ (ਅਖੀਰ ਮਈ 1739)

ਈਰਾਨੀਆਂ, ਅਫਗਾਨਾਂ ਤੇ ਮੁਗਲਾਂ ਨੂੰ ਲੁੱਟ ਮਾਰ ਲਿਆਵਨ ਵਾਲਾ ਨਾਦਰ ਸ਼ਾਹ ਜੰਗਲਾਂ ਵਿੱਚੋਂ ਛਾਕੇ ਕੱਟ ਕੇ ਗੁਜ਼ਾਰਾ ਕਰਨ ਵਾਲੇ ਸਿੰਘਾਂ ਦੇ ਹਥੋਂ ਘਬਰਾ ਉੱਠਿਆ, ਤੇ ਪਹਿਲਾ ਸਵਾਲ ਜੋ ਉਸ ਨੇ ਲਾਹੌਰ ਦੇ ਹਾਕਮ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਦੇ ਮੁੜ ਮਿਲਨ ਪਰ ਕੀਤਾ ਉਹ ਇਹ ਸੀ ਕਿ “ਇਹ ਸਿੱਖ ਕੌਣ ਤੇ ਕਿਸ ਤਰ੍ਹਾਂ ਦੇ ਲੋਕ ਹਨ ਜਿਨ੍ਹਾਂ ਨੇ ਮੇਰੀ ਦਿੱਲੀ ਦੀ ਲੁੱਟ ਨਾਲ ਲੱਦੀ ਹੋਈ ਫੌਜ ਦਾ ਪਿੱਛਾ ਲੁੱਟ ਮਾਰਿਆ ਹੈ ਤੇ ਜਿਨ੍ਹਾਂ ਤੋਂ ਡਰਦੀ ਮੇਰੀ ਫੌਜ ਦੀ ਰਾਹ ਵਿਚ ਕੂਚ ਵੇਲੇ ਤਰਤੀਬ ਟੁੱਟ ਜਾਂਦੀ ਹੈ?” ਜ਼ਕਰੀਆ ਖ਼ਾਨ ਨੇ ਜਵਾਬ ਦਿੱਤਾ ਕਿ ਇਹ ਇੱਕ ਫ਼ਕੀਰਾਂ ਦਾ ਟੋਲਾ ਹੈ ਜੋ ਛੇ ਮਹੀਨੇ ਪਿੱਛੋਂ ਅੰਮ੍ਰਿਤਸਰ ਦੇ ਸਰੋਵਰ ਤੇ ਅਸ਼ਨਾਨ ਕਰਨ ਆਉਂਦੇ ਹਨ। ਨਾਦਰ ਸ਼ਾਹ ਨੇ ਫਿਰ ਪੁੱਛਿਆ ਕਿ ਇਨ੍ਹਾਂ ਦੇ ਘਰ ਘਾਟ ਕਿੱਥੇ ਹਨ? ਜਿਸ ਦੇ ਉਤ੍ਰ ਵਿਚ ਜ਼ਕਰੀਆ ਖ਼ਾਨ ਨੇ ਕਿਹਾ ਕਿ ਇਨ੍ਹਾਂ ਦੇ ਘਰ ਇਨ੍ਹਾਂ ਦਿਆਂ ਘੋੜਿਆਂ ਦੀਆਂ ਕਾਠੀਆਂ ਉੱਤੇ ਹਨ। ਨਾਦਰ ਮੁਸਕਰਾ ਪਿਆ ਤੇ ਕਹਿਣ ਲੱਗਾ, ਤਾਂ ਫਿਰ “ਇਨ੍ਹਾਂ ਤੋਂ ਡਰਨਾ ਚਾਹੀਦਾ ਹੈ। ਓਹ ਸਮਾਂ ਲਾਗੇ ਹੀ ਹੈ ਜਦ ਕਿ ਇਹ ਸਿਰ ਕੱਢਣਗੇ ਤੇ ਇਸ ਮੁਲਕ ਦੇ ਵਾਲੀ ਬਣ ਜਾਣਗੇ।”<sup>5</sup>

4. ਤਿਲੋਕ ਦਾਸ ਦੀ ਹਿੰਦੀ ਕਵਿਤਾ, ਜਰਨਲ ਐਫ਼ ਦੀ ਏਸ਼ੀਆਟਿਕ ਸੋਸਾਇਟੀ ਐਫ਼ ਬੈਂਗਾਲ, 1897; ਖ਼ਾਜਾ ਅਬਦੁਲ ਕਰੀਮ, ਮੈਮੋਇਰਜ਼—ਬਿਆਨੀ-ਵਾਕਈ, 2; ਵਾਰਸਟਰ, ਜਰਨੀ ਫ਼ਰੇਮ ਬੈਂਗਾਲ ਟੂ ਇੰਗਲੈਂਡ, ਜਿਲਦ 1, ਪੰਨਾ 272, ਬਾਰਨਟਨ; ਹਿਸਟਰੀ ਐਫ਼ ਦੀ ਪੰਜਾਬ, ਜਿਲਦ 1, ਪੰਨਾ 184.

ਨਾਦਰ ਸ਼ਾਹ 5 ਮਈ, 1739 ਨੂੰ ਦਿੱਲੀਓਂ ਮੁੜ ਵਲੈਤ ਨੂੰ ਤੁਰਿਆ ਸੀ। ਸਰਹੰਦ ਪੁਜ ਕੇ ਇਹ ਚੜ੍ਹਦੇ ਹੱਥ ਪਹਾੜ ਦੀ ਕੰਢੀ ਵਲ ਨੂੰ ਹੋ ਪਿਆ। ਪਹਾੜ ਵਿਚ ਵੜਣ ਤਕ ਇਕ ਹਫ਼ਤੇ ਤੋਂ ਉੱਪਰ ਲੱਗ ਗਿਆ ਹੋਣਾ ਏ। 25 ਮਈ ਨੂੰ ਜੰਮੂ ਦੀ ਰਿਆਸਤ ਵਿਚ ਅਖਨੂਰ ਪੁੱਜ ਗਿਆ। ਇਸ ਤੋਂ ਤਿੰਨ ਚਾਰ ਦਿਨ ਪਹਿਲਾਂ ਹੀ ਸਿੰਘਾਂ ਇਸ ਦਾ ਪਿੱਛਾ ਛੱਡ ਦਿੱਤਾ ਜਾਪਦਾ ਹੈ ਕਿਉਂਕਿ ਉਹ ਸ਼ਿਵਾਲਿਕ ਦੀਆਂ ਧਾਰਾਂ ਤੋਂ ਪਰੇ ਗਏ ਪ੍ਰਤੀਤ ਨਹੀਂ ਹੁੰਦੇ। ਇਸ ਲਈ ਸਿੰਘਾਂ ਦੇ ਨਾਦਰਸ਼ਾਹ ਉੱਤੇ ਛਾਪਿਆਂ ਦੀ ਤਾਰੀਖ਼ ਸੁਖਾਲੇ ਹੀ ਮਈ 1739 ਦਾ ਤੀਸਰਾ ਹਫ਼ਤਾ ਨਿਯਤ ਕੀਤਾ ਜਾ ਸਕਦਾ ਹੈ।

5. ਅਹਿਮਦ ਸ਼ਾਹ ਬਟਾਲੀਆ, ਜ਼ਿਕਰਿ ਗੁਰੂਆਂ ਵਾ ਇਬਤਿਦਾਇ ਸਿੰਘਾਂ ਵਾ ਮਜਹਬਿ ਏਸ਼ਾਂ, 13; ਲਤੀਫ਼, ਹਿਸਟਰੀ ਐਫ਼ ਦੀ ਪੰਜਾਬ, 212; ਮੈਲਕਨ, ਸਕੈਚ ਐਫ਼ ਦੀ ਸਿਖਸ, 86; ਮੈਗ੍ਰੇਗਰ, ਹਿਸਟਰੀ ਐਫ਼ ਦੀ ਸਿਖਸ, 115। ਜ਼ਿਆਦਾ ਵਿਸਥਾਰ ਲਈ ਦੇਖੋ ਭੰਗੂ ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, ਪੰਨਾ 278-281.

## ਸਿੰਘਾਂ ਦੀ ਕਤਲਾਮ (ਸੰਨ 1738—46 ਈ.)

ਭਾਵੇਂ ਜ਼ਕਰੀਆ ਖ਼ਾਨ ਨੇ ਸਿੰਘਾਂ ਨਾਲ ਅੱਗੇ ਭੀ ਕੋਈ ਖ਼ੈਰ ਨਹੀਂ ਸੀ ਗੁਜ਼ਾਰੀ ਤੇ ਭਾਈ ਮਨੀ ਸਿੰਘ, ਹਕੀਕਤ ਰਾਏ ਅਤੇ ਬੇਸ਼ਮਾਰ ਸਿੰਘਾਂ ਦੀਆਂ ਸ਼ਹੀਦੀਆਂ ਤੇ ਸਖ਼ਤੀਆਂ ਇਸੇ ਦੇ ਜ਼ਮਾਨੇ ਵਿਚ ਹੋਈਆਂ ਸਨ, ਪਰ ਹੁਣ ਨਾਦਰ ਸ਼ਾਹ ਦੇ ਕਹਿਣ ਤੋਂ ਉਸ ਨੂੰ ਬਹੁਤ ਨਮੋਸ਼ੀ ਆਈ ਤੇ ਚਿੜ੍ਹ ਚੜ੍ਹ ਗਈ। ਸੋ ਉਸ ਨੇ ਇਕ ਵਢੇਂ ਹੀ ਖ਼ਾਲਸੇ ਦੀ ਕਤਲਾਮ ਆਰੰਭ ਦਿੱਤੀ। ਇਹ ਕਤਲ ਸੰਮਤ 1796 ਤੋਂ 1802 ਬਿਕਰਮੀ ਅਰਥਾਤ ਸੰਨ 1739 ਤੋਂ 1746 ਈਸਵੀ (ਯਾਹੀਯਾ ਖ਼ਾਨ ਦੇ ਜ਼ਮਾਨੇ) ਤਕ ਰਹੀ।

ਖ਼ਾਨ ਬਹਾਦੁਰ ਨੇ ਸਾਰੇ ਅਲਾਕੇ ਦੇ ਫ਼ੌਜਦਾਰਾਂ ਤੇ ਚੋਧਰੀਆਂ ਦੇ ਨਾਮ ਪਰਵਾਨੇ ਜਾਰੀ ਕਰ ਦਿੱਤੇ ਤੇ ਸਿਰਕੱਢਾਂ ਨੂੰ ਬੁਲਾ ਕੇ ਤਾਕੀਦ ਕੀਤੀ ਕਿ ਕਿਧਰੇ ਕਿਸੇ ਪਿੰਡ ਵਿਚ ਕੋਈ ਸਿੰਘ ਨਾ ਰਹਿਣਾ ਪਾਵੇ। ਸਾਰੀ ਮੱਲ ਗੁਜ਼ਾਰ ਵਿਚ ਡੋਂਡੀ ਪਿਟਵਾ ਦਿੱਤੀ ਕਿ ਜੇ ਸਿੰਘਾਂ ਨੂੰ ਮਾਰੇਗਾ ਯਾ ਉਨ੍ਹਾਂ ਦਾ ਪਤਾ ਦੱਸੇਗਾ ਉਸ ਨੂੰ ਸਰਕਾਰੋਂ ਇਨਾਮ ਦਿੱਤਾ ਜਾਵੇ। ਸ੍ਰੀ ਅੰਮ੍ਰਿਤਸਰ ਚੌਕੀਆਂ ਬਠਾ ਦਿੱਤੀਆਂ ਕਿ ਕੋਈ ਸਿੰਘ ਸ਼੍ਰੋਵਰ ਵਿਚ ਅਸ਼ਨਾਨ ਨਾ ਕਰ ਸਕੇ। ਸਿੰਘਾਂ ਨੂੰ ਪਿੰਡੋਂ ਪਿੰਡ ਢੁੰਡਨ ਤੇ ਮਾਰਨ ਲਈ ਗਸ਼ਤੀ ਫ਼ੌਜ ਫਿਰਨ ਲਗ ਪਈ। ਹੁਣ ਸਿੰਘਾਂ ਦੇ ਭਾ ਦੀ ਬੜੀ ਐਖੀ ਬਣੀ। ਪਿੰਡਾਂ ਵਿਚ ਲੁਕ ਛਿਪ ਕੇ ਗੁਜ਼ਾਰਾ ਕਰਨਾ ਭੀ ਐਖਾ ਹੋ ਗਿਆ। ਕਈਆਂ ਨੇ ਕੁੰਭਲ ਬਣਾ ਲਏ, ਕਈਆਂ ਨੇ ਤੰਗ ਆ ਕੇ ਘਰ ਬਾਰ ਛੱਡ ਦਿੱਤੇ। ਕਈ ਤਾਂ ਪੰਜਾਬ ਹੀ ਛੱਡ ਗਏ ਤੇ ਦਿੱਲੀ, ਆਗਰੇ ਤੇ ਬੀਕਾਨੇਰ ਜਾ ਕੇ ਲੁਕ ਛਿਪ ਕੇ ਯਾ ਨੌਕਰੀ ਕਰ ਕੇ ਗੁਜ਼ਾਰਾ ਕਰਨ ਲਗ ਪਏ। ਬਹੁਤ ਸਾਰੇ ਰਾਵੀ ਆਦਿ ਦਰਿਆਵਾਂ ਦਿਆਂ ਝੱਲਾਂ-ਬੇਲਿਆਂ, ਜੰਗਲਾਂ ਤੇ ਝਾੜੀਆਂ ਅਤੇ ਪਹਾੜੀ ਖੱਡਾਂ ਵਿਚ ਜਾ ਵੜੇ। ਜੰਗਲਾਂ ਤੇ ਬੇਲਿਆਂ ਵਿਚ ਖਾਣ ਨੂੰ ਲਭਣਾ ਹੀ ਕੀ ਹੋਇਆ? ਕਈ ਵਾਰੀ ਕਈ ਦਿਨ ਕੜਾਕੇ ਹੀ ਰਹਿੰਦੇ ਯਾ ਦਰਖਤਾਂ ਦੇ ਫਲ ਫੁੱਲ ਤੇ ਪੱਤੇ ਭਰੂ ਭਰੂ ਕੇ ਬਿਨਾਂ ਲੂਣ ਮਿਰਚਾਂ ਹੀ ਖਾਂਦੇ ਤੇ ਵਾਹਿਗੁਰੂ ਦੇ ਭਾਣੇ ਨੂੰ ਮਿੱਠਾ ਮੰਨ ਕੇ ਉਸ ਨੂੰ ਹੀ 'ਸ੍ਵਾਦੀ' ਕਹਿੰਦੇ।

ਸਿੰਘਾਂ ਦੇ ਟੋਲਿਆਂ ਦੇ ਟੋਲੇ ਗਸ਼ਤੀ ਫ਼ੌਜਾਂ ਤੇ ਚੋਧਰੀਆਂ ਦੇ ਫੜੇ ਹੋਏ ਲਾਹੌਰ ਪਹੁੰਚਾਏ ਜਾਣ ਲਗ ਪਏ, ਜਿਥੇ ਕਿ ਓਹ ਦਿੱਲੀ ਦਰਵਾਜ਼ੇ ਦੇ ਬਾਹਰ ਬਾਜ਼ਾਰ ਨਖ਼ਾਸ ਵਿਚ ਸ਼ਹੀਦਗੰਜ ਦੇ ਅਸਥਾਨ ਤੇ ਕਤਲਾਏ ਜਾਂਦੇ। ਹਰਭਗਤ ਨਿਰੰਜਣੀਏ ਨੇ ਇਸ ਵੇਲੇ ਚੋਖੀ ਸਰਕਾਰੀ ਖਿਦਮਤ ਕੀਤੀ। ਦੋ ਵਾਰੀ ਗਸ਼ਤੀ ਫ਼ੌਜ ਮੰਗਵਾ ਕੇ ਅਲਾਕੇ ਵਿਚ ਝਾੜੂ ਫਿਰਾਇਆ ਤੇ ਮੀਰਾਂਕੋਟ ਲੁਟਾਇਆ। ਕਰਮੇ ਛੀਨੇ, ਧਰਮ ਦਾਸ ਜੋਧਾਨਗਰੀਏ, ਸਾਹਿਬ ਰਾਏ ਪੁੰਨੂੰ ਨੁਸ਼ਹਿਰੀਏ ਹੈ ਤੇ ਰਾਮੇ ਰੰਧਾਵੇ ਨੇ ਸਿੰਘਾਂ ਨੂੰ ਫੜਨ ਫੜਾਉਣ ਤੇ ਮਰਵਾਉਣ ਵਿਚ ਵੱਧ ਚੜ੍ਹ ਕੇ ਕਾਰ-ਗੁਜ਼ਾਰੀ ਵਿਖਾਈ। ਮੰਡਿਆਲੀ ਦੇ ਮੱਸਾ ਰੰਧੜ ਨੇ ਆਪਣਾ ਸਾਰਾ ਅਲਾਕਾ ਛਾਣ ਮਾਰਿਆ ਤੇ ਦਰਬਾਰ ਸਾਹਿਬ ਦੇ ਅਸ਼ਨਾਨ ਕਰਨ ਆਏ ਸਿੰਘਾਂ ਨੂੰ ਮਾਰਨ ਲਈ ਇੱਥੇ ਆ ਡੇਰਾ ਲਾਇਆ। ਅਕਾਲ ਤਖਤ ਉੱਤੇ ਸ਼ਰਾਬ ਦੇ ਦੌਰ ਚਲਦੇ, ਹੁੱਕਾ ਪੀ ਹੁੰਦਾ ਤੇ ਸਾਮ੍ਹਣੇ ਕੰਜਰੀਆਂ ਦਾ ਮੁਜਰਾ ਹੁੰਦਾ।

ਭਾਵੇਂ ਸਿੰਘਾਂ ਉੱਤੇ ਇੰਜ ਮੁਸੀਬਤਾਂ ਦਾ ਝੱਖੜ ਝੁਲ ਰਿਹਾ ਸੀ ਪਰ ਕੀ ਮਜ਼ਾਲ

ਸਿੰਘ ਹਿੰਮਤ ਹਾਰਨ। ਖ਼ਾਲਸੇ ਦੀ ਮਾਨਸਕ ਅਵਸਥਾ ਚੜ੍ਹਦੀਆਂ ਕਲਾ ਵਿਚ ਸੀ ਤੇ ਕਹਿੰਦੇ ਹਨ ਕਿ ਸਿੱਖੀ ਕੇਸਾਂ ਸ਼ਾਸਾਂ ਨਾਲ ਨਿਭੇਗੀ। ਇਤਨੀਆਂ ਕਰੜਾਈਆਂ ਹੁੰਦੇ ਭੀ ਕਈ ਸਿੰਘ ਭਾਈ ਸੁੱਖਾ ਸਿੰਘ ਮਾੜੀ-ਕੰਬੇ ਵਾਲਿਆਂ ਵਾਂਙੂ ਸ਼ੂਟ ਵੱਟੀ ਹਰਿਮੰਦਰ ਸਾਹਿਬ ਪੁਜਦੇ ਤੇ ਅਸ਼ਨਾਨ ਕਰ ਕੇ ਪਹਿਰੇਦਾਰਾਂ ਦੀਆਂ ਅੱਖਾਂ ਦੇ ਸਾਮ੍ਹਣੇ ਹੀ ਹਰਨ ਹੋ ਜਾਂਦੇ। ਕਈ ਓਥੇ ਹੀ ਸ਼ਹੀਦ ਹੋ ਜਾਂਦੇ ਤੇ ਕਈ ਫੜੇ ਜਾਂਦੇ। ਪਰ ਉਨ੍ਹਾਂ ਵਿਚੋਂ ਕੋਈ ਕੁਰਬਾਨੀ ਤੋਂ ਨਾ ਡਰਦਾ ਤੇ ਸਾਰੇ ਮੂੰਹੋਂ ਮੰਗ ਕੇ ਸ਼ਹੀਦੀਆਂ ਪ੍ਰਾਪਤ ਕਰਦੇ। ਸਾਰੇ ਇਤਿਹਾਸ ਵਿਚ ਕੋਈ ਇਕ ਭੀ ਐਸੀ ਮਿਸਾਲ ਨਹੀਂ ਮਿਲਦੀ ਕਿ ਕਿਸੇ ਫੜੇ ਗਏ ਸਿੰਘ ਨੇ ਆਪਣੀ ਜਾਨ ਬਚਾਉਣ ਲਈ ਆਪਣਾ ਧਰਮ ਤਿਆਗਿਆ ਹੋਵੇ।<sup>6</sup>

---

6. ਗਣੇਸ਼ ਦਾਸ, ਰਿਸਾਲਾ ਸਾਹਿਬਨਾਮਾ, 198-99; ਖੁਸ਼ਵਕਤ ਰਾਏ, ਤਾਰੀਖ਼ ਸਿੱਖਾਂ, 55-6; ਬਖ਼ਤਮੱਲ, ਖ਼ਾਲਸਾ ਨਾਮਾ, 28; ਬੁਧ ਸਿੰਘ, ਰਿਸਾਲਾ-ਇ-ਨਾਨਕ ਸਾਹ, 12-7; ਲਤੀਫ਼, ਪੰਜਾਬ 213; ਭੰਗੂ ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼।

## ਯਾਹੀਆ ਖਾਨ ਦਾ ਜਮਾਨਾ

ਦੀਵਾਨ ਜਸਪਤ ਰਾਏ ਐਮਨਾਬਾਦੀਏ ਦਾ ਸਿੰਘਾਂ ਹੱਥੋਂ ਮਾਰਿਆ ਜਾਣਾ

(ਜਨਵਰੀ-ਫਰਵਰੀ 1746 ਈ:)

1 ਜੁਲਾਈ 1745 ਨੂੰ ਜ਼ਕਰੀਆ ਖਾਨ ਮਰ ਗਿਆ ਤਾਂ ਕੁਛ ਦਿਨਾਂ ਲਈ ਮੀਰ ਮੋਮਨ ਖਾਨ ਕਸੂਰੀਏ ਨੇ ਨਾਇਬ ਦੀ ਹੈਸੀਅਤ ਵਿੱਚ ਹੀ ਕੰਮ ਚਲਾਇਆ ਤੇ ਫੇਰ ਛੇਤੀ ਹੀ ਪਿਛੋਂ ਬਾਦਸ਼ਾਹ ਮੁਹੰਮਦ ਸ਼ਾਹ ਦੇ ਵਜ਼ੀਰ ਕਮਰੁੱਦੀਨ ਦੇ ਵਸੀਲੇ ਨਾਲ ਜ਼ਕਰੀਆ ਖਾਨ ਦਾ ਵੱਡਾ ਪੁਤ੍ਰ ਯਾਹੀਆ ਖਾਨ ਲਾਹੌਰ ਦਾ ਹਾਕਮ ਬਣਾਇਆ ਗਿਆ। ਜਿਵੇਂ ਉੱਪਰ ਦੱਸਿਆ ਜਾ ਚੁੱਕਾ ਹੈ ਯਾਹੀਆ ਖਾਨ ਨੇ ਸਿੱਖਾਂ ਸੰਬੰਧੀ ਆਪਣੇ ਪਿਤਾ ਦੀ ਸਖ਼ਤੀ ਦੀ ਪਾਲਿਸੀ ਨੂੰ ਹੀ ਜਾਰੀ ਰੱਖਿਆ ਤੇ ਸਿੰਘਾਂ ਦੀ ਕਤਲਾਮ ਹੁੰਦੀ ਰਹੀ।

ਇਸ ਵੇਲੇ ਦੀਵਾਨ ਲਖਪਤ ਰਾਏ ਤੇ ਜਸਪਤ ਰਾਏ ਐਮਨਾਬਾਦੀਏ ਭਰਾਵਾਂ ਦਾ ਬੜਾ ਜ਼ੋਰ ਸੀ। ਲਖਪਤ ਰਾਏ ਸੂਬਾ ਲਾਹੌਰ ਦਾ ਦੀਵਾਨ ਸੀ ਤੇ ਜਸਪਤ ਰਾਏ ਐਮਨਾਬਾਦ ਦਾ ਫ਼ੌਜਦਾਰ। ਜਨਵਰੀ-ਫਰਵਰੀ ਸੰਨ 1746 (ਮਾਘ-ਫੱਗਣ 1802 ਬਿਕ੍ਰਮੀ) ਦੀ ਗੱਲ ਹੈ ਕਿ ਸਿੰਘਾਂ ਦਾ ਇਕ ਜਥਾ, ਜਿਸ ਦੇ ਜਥੇਦਾਰ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਤੇ ਸ: ਸੁੱਖਾ ਸਿੰਘ ਮਾੜੀ-ਕੰਬੋ ਵਾਲੇ ਸਨ, ਜੰਗਲ ਵਲੋਂ ਧਕੀਦਾ ਹੋਇਆ ਝੱਲੇ ਝੱਲੇ ਪਹਾੜ ਵੱਲ ਨੂੰ ਚੜ੍ਹਿਆ ਜਾ ਰਿਹਾ ਸੀ ਕਿ ਦੀਵਾਨ ਜਸਪਤ ਰਾਏ ਇਸ ਦੇ ਮਗਰ ਪੈ ਗਿਆ ਤੇ ਇਸ ਨੂੰ ਐਮਨਾਬਾਦ ਵਲ ਨੂੰ ਧੱਕ ਦਿੱਤਾ। ਇਸ ਵੇਲੇ ਅਲਾਕੇ ਦੇ ਚੋਧਰੀ ਭੀ ਆਪਣੀਆਂ ਆਪਣੀਆਂ ਛੇੜਾਂ ਸਮੇਤ ਜਸਪਤ ਰਾਏ ਦੇ ਨਾਲ ਆ ਰਲੇ ਤੇ ਸਿੰਘਾਂ ਦੇ ਮਗਰ ਲਗ ਗਏ। ਇਨ੍ਹਾਂ ਚੋਧਰੀਆਂ ਵਿਚੋਂ ਸ਼ੇਰਾ ਚੱਠਾ ਸਭ ਤੋਂ ਮੋਹਰੇ ਸੀ।

ਸਿੰਘ ਐਮਨਾਬਾਦ ਗੁਰਦੁਆਰਾ ਰੋੜੀ ਸਾਹਿਬ ਦੇ ਚੰਗੀ ਤਰ੍ਹਾਂ ਦਰਸ਼ਨ ਭੀ ਨਾ ਕਰ ਸਕੇ ਸਨ ਕਿ ਜਸਪਤ ਰਾਏ ਦੇ ਸਾਥੀ ਚੋਧਰੀਆਂ ਦੀਆਂ ਛੇੜਾਂ ਤੇ ਮੁਲਖੱਈਆਂ ਉਨ੍ਹਾਂ ਉੱਤੇ ਆ ਪਿਆ। ਇਥੋਂ ਧਕੀਦਾ ਧਕਾਈਦਾ ਜਥਾ ਅੱਗੇ ਨੂੰ ਹੋ ਤੁਰਿਆ ਤੇ ਬੰਦੋਕੀ ਪੁੱਜਾ। ਇਥੇ ਗੁਸਾਈਆਂ ਦੀ ਝਿੜੀ ਵਿਚ ਸਿਰ ਲੁਕਾ ਕੇ ਕੁਝ ਲੰਗਰ ਦਾ

- 
1. ਲਖਪਤ ਰਾਏ ਅਤੇ ਜਸਪਤ ਰਾਏ ਕਲਾਨੌਰ ਜ਼ਿਲਾ ਗੁਰਦਾਸਪੁਰ ਦੇ ਰਹਿਣ ਵਾਲੇ ਸਨ ਤੇ ਜਾਤ ਦੇ ਖੱਤ੍ਰੀ ਸਨ। (ਪ੍ਰਾਚੀਨ ਪੰਥ ਪ੍ਰਕਾਸ਼, 376) ਜਸਪਤ ਰਾਏ ਐਮਨਾਬਾਦ ਵਿਚ ਆਮਲ ਸੀ ਇਸ ਲਈ ਇਹ ਇਤਿਹਾਸ ਵਿਚ ਐਮਨਾਬਾਦੀਆਂ ਕਰਕੇ ਪ੍ਰਸਿੱਧ ਹੈ।

ਆਹਰ ਕਰਨ ਹੀ ਲੱਗੇ ਸਨ ਕਿ ਜਸਪਤ ਰਾਏ ਨੇ ਆ ਘੇਰਾ ਘੱਤਿਆ। ਅਲੀ-ਉ-ਦੀਨ ਆਪਣੇ 'ਇਬਰਤ ਨਾਮੇ' ਵਿਚ ਲਿਖਦਾ ਹੈ ਕਿ ਜਸਪਤ ਰਾਏ ਮੁਆਮਲੇ ਦੀ ਉਗ੍ਰਾਹੀ ਲਈ ਗੱਖੜੀ ਉਤਰਿਆ ਹੋਇਆ ਸੀ ਕਿ ਗੋਦਲਾਂਵਾਲੇ ਦੇ ਲੋਕਾਂ ਨੇ ਉਸ ਨੂੰ ਸੂਹ ਦਿੱਤੀ ਕਿ ਦੇ ਕੁ ਹਜ਼ਾਰ ਸਿੰਘਾਂ ਦਾ ਜਥਾ ਭੇਡਾਂ ਦਾ ਇਕ ਇੱਜ਼ਤ ਖੋਹ ਕੇ ਲੈ ਗਿਆ ਹੈ ਤੇ ਹੁਣ ਮਹਾ-ਪ੍ਰਸਾਦ ਬਣਾਕੇ ਛਕ ਰਹੇ ਹਨ।<sup>2</sup> ਜਸਪਤ ਰਾਏ ਨੇ ਇਹ ਸੁਣ ਕੇ ਸਿੰਘਾਂ ਨੂੰ ਸੁਨੇਹਾ ਭੇਜਿਆ ਕਿ ਭੇਡਾਂ ਮੋੜ ਦਿਓ ਤੇ ਇੱਥੋਂ ਕੂਚ ਕਰ ਜਾਓ। ਸਿੰਘਾਂ ਉਤ੍ਰ ਦਿੱਤਾ ਕਿ ਅਸੀਂ ਦੇ ਤਿੰਨਾਂ ਦਿਨਾਂ ਦੇ ਭੁੱਖੇ ਹਾਂ। ਇਸ ਲਈ ਇਸ ਹਾਲਤ ਵਿਚ ਕੂਚ ਕਰ ਸਕਣਾ ਮੁਸ਼ਕਲ ਹੈ। ਦੂਸਰੇ, ਰਾਤ ਦੀ ਰਾਤ ਬਾਕੀ ਹੈ, ਭਲਕੇ ਅਸੀਂ ਆਪੇ ਹੀ ਅੱਗੇ ਨੂੰ ਤੁਰ ਜਾਵਾਂਗੇ। ਜਸਪਤ ਰਾਏ ਨੇ ਮੁੜ ਅਖਵਾ ਭੇਜਿਆ ਕਿ ਮੈਂ ਇਕ ਛਿਨ ਭਰ ਭੀ ਤੁਹਾਨੂੰ ਇੱਥੇ ਟਿਕਣ ਦੇਣਾ ਨਹੀਂ ਚਾਹੁੰਦਾ, ਇਸ ਲਈ ਹੁਣੇ ਹੀ ਇੱਥੋਂ ਕੂਚ ਕਰੋ। ਭੰਗੂ ਰਤਨ ਸਿੰਘ ਸ਼ਹੀਦ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਵਿਚ ਲਿਖਦਾ ਹੈ ਕਿ ਸਿੰਘਾਂ ਨੇ ਪਹਿਲਾਂ ਇਹ ਉਤ੍ਰ ਦਿੱਤਾ ਸੀ ਕਿ ਸਾਡਾ ਤੇਰੇ ਨਾਲ ਕੋਈ ਵੈਰ ਨਹੀਂ, ਤੂੰ ਹਿੰਦੂ ਹੈਂ, ਸਾਡਾ ਵੈਰ ਤਾਂ ਤੁਰਕਾਂ ਨਾਲ ਹੈ। ਸਿੰਘ ਬਹੁਤ ਦਿਨਾਂ ਦੇ ਭੁੱਖੇ ਹਨ ਤੇ ਤੇਰੇ ਸ਼ਹਿਰੇ ਰਸਦ ਖਰੀਦਣਾ ਚਾਹੁੰਦੇ ਹਨ। ਅੰਨ ਦਾਣੇ ਦਾ ਸਾਮਾਨ ਕਰਕੇ ਦੂਸਰੇ ਅਲਾਕੇ ਵਿਚ ਜਾ ਵੜਣਗੇ। ਇਸ ਦੇ ਉਤ੍ਰ ਵਿਚ ਜਸਪਤ ਰਾਏ ਨੇ ਕਿਹਾ ਕਿ ਤੁਸੀਂ ਤਾਂ ਓਹ ਗੱਲ ਕੀਤੀ ਹੈ ਕਿ ਖਸਮ ਤਾਂ ਨੱਕ ਵੱਢਣ ਨੂੰ ਫਿਰੇ ਤੇ ਤੀਵੀਂ ਨੱਥ ਘੜਾਉਣੀ ਲੋੜੇ। ਮੈਂ ਤਾਂ ਤੁਹਾਡਾ ਖੁਰਾ ਖੋਜ ਮਿਟਾ ਦੇਣਾ ਚਾਹੁੰਦਾ ਹਾਂ ਤੇ ਤੁਸੀਂ ਮੇਰੇ ਹੀ ਅਲਾਕੇ ਵਿਚੋਂ ਰਸਦ ਭਾਲਦੇ ਹੋ। ਤੁਹਾਨੂੰ ਤਾਂ ਜਮ ਧਰੂ ਕੇ ਮੇਰੇ ਅਲਾਕੇ ਵਿਚ ਲੈ ਆਏ ਹਨ। ਮੈਂ ਹੁਣੇ ਤੁਹਾਡਾ ਬੰਦੋਬਸਤ ਕਰਦਾ ਹਾਂ, 'ਸੀਸ ਮੁਨਾਇ ਤੁਮੈ ਜਾਟ ਬਨਾਵੇ', ਤੁਮਰੇ ਬਾਲਨ ਮਾਲ੍ਹਾ ਬਣਾਵੇ'। ਕਹਿੰਦੇ ਹਨ ਕਿ ਸਿੰਘਾਂ ਨੇ ਟਿੰਡਾਂ ਵਿਚ ਘਾਸ ਫੂਸ ਪਾਕੇ ਉੱਬਲਣਾ ਧਰਿਆ ਹੀ ਸੀ ਕਿ ਜਸਪਤ ਰਾਏ ਆ ਪਿਆ। ਹੁਣ ਸਿੰਘਾਂ ਲਈ ਕਿਸੇ ਪਾਸੇ ਨਿੱਕਲ ਜਾਣ ਦੀ ਕੋਈ ਆਸ ਨਹੀਂ ਸੀ। ਇਸ ਲਈ ਉਨ੍ਹਾਂ ਨੇ ਭੁੱਖੇ ਭਾਣੇ ਇਹ ਤਰ੍ਹਾਂ ਫਸ ਕੇ ਮਰਨ ਨਾਲੋਂ ਲੜ ਕੇ ਮਰਨਾ ਚੰਗਾ ਜਾਣਿਆ ਤੇ ਹੱਲਾ ਕਰਕੇ ਜਸਪਤ ਰਾਏ ਉੱਤੇ ਟੁਟ ਪਏ। ਮਾਂਗਵੀਆਂ ਧਾੜਾਂ ਨੇ ਸਿਰ-ਲੱਥ ਸੂਰਿਆਂ ਦਾ ਕੀ ਟਾਕਰਾ ਕਰਨਾ ਸੀ? ਪਹਿਲੇ ਹੱਲੇ ਹੀ ਅੱਗੇ ਭੱਜ ਨਿੱਕਲੇ। ਦੀਵਾਨੀਆਂ ਤੇ ਮੁਲਖੱਈਏ ਨੂੰ ਭਾਜੜ ਪੈ ਗਈ ਦੇਖ ਕੇ ਨਿਬਾਹੂ ਸਿੰਘ ਨਾਮੀਂ ਇਕ ਰੰਘਰੇਟਾ ਹੱਲਾ ਕਰਕੇ ਪੂਛਲ ਰਾਹੀਂ ਦੀਵਾਨ ਜਸਪਤ ਰਾਏ ਦੇ ਹਾਥੀ ਤੇ ਚੜ੍ਹ ਗਿਆ ਤੇ ਤੇਰੇ ਦੇ ਇਕ ਹੀ ਵਾਰ ਨਾਲ ਉਸ ਦਾ ਸਿਰ ਧੜ ਤੋਂ ਅਲੱਗ ਕਰ ਦਿੱਤਾ ਅਤੇ ਦੀਵਾਨ ਦੇ ਜੇਵਰ ਤੇ ਮਾਲ-ਮਤਾਹ ਤੱਲੇ ਸੁੱਟ ਕੇ ਸਿਰ ਲੈ ਕੇ ਭੱਜ ਨਿਕਲਿਆ, ਜੋ ਸਿੰਘਾਂ ਨੇ ਬੰਦੋਕੀ ਗੁਸਾਈਆਂ ਦੇ ਬਾਵਾ ਕਿਰਪਾ ਰਾਮ ਦੇ ਮੰਗਣ

2. ਇਬਰਤ ਨਾਮੇ ਵਿਚ ਲਿਖਿਆ ਹੈ ਕਿ ਸਿੰਘ ਇਸ ਵੇਲੇ ਐਮਨਾਬਾਦ ਰੋੜੀ ਸਾਹਿਬ ਗੁਰਦੁਰੇ ਲੰਗਰ ਛਕ ਰਹੇ ਸਨ ਤੇ ਉਥੇ ਹੀ ਜੰਗ ਹੋਇਆ ਤੇ ਜਪਸਤ ਰਾਏ ਮਾਰਿਆ ਗਿਆ। ਪਰ ਜਸਪਤ ਰਾਏ ਬੰਦੋਕੀ ਗੋਸਾਈਆਂ ਦੀ ਝਿੜੀ ਪਾਸ ਮਾਰਿਆ ਗਿਆ ਸੀ ਜਿੱਥੇ ਕਿ ਲਖਪਤ ਰਾਏ ਵਲੋਂ ਬਣਾਈ ਹੋਈ ਉਸ ਦੀ ਸਮਾਧ ਤੇ ਉਸ ਦੇ ਨਾਲ ਇਕ ਖੂਹ ਹੁਣ ਤਕ ਮੌਜੂਦ ਹਨ।

ਪਰ ਉਸ ਨੂੰ ਦੇ ਦਿੱਤਾ ਜਿਸ ਦੇ ਬਦਲੇ ਬਾਵੇ ਨੇ ਪੰਜ ਸੌ ਰੁਪਇਆ ਸਿੰਘਾਂ ਦੀ ਭੇਟਾ ਕੀਤਾ।<sup>3</sup>

### ਲਾਹੌਰ ਵਿਚ ਨੌਕਰ ਚਾਕਰ ਸਿੰਘਾਂ ਦੀ ਕਤਲਾਮ

(10 ਮਾਰਚ 1746)

ਆਪਣੇ ਭਰਾ ਜਸਪਤ ਰਾਏ ਦੀ ਮੌਤ ਦੀ ਖ਼ਬਰ ਸੁਣ ਕੇ ਦੀਵਾਨ ਲਖਪਤ ਰਾਏ ਹੁੱਸੇ ਨਾਲ ਬਾਉਲਾ ਹੋ ਗਿਆ। ਉਸ ਨੇ ਆਪਣੀ ਪੱਗ ਯਾਹੀਆ ਖ਼ਾਨ ਦੇ ਪੈਰਾਂ ਤੇ ਜਾ ਸੁੱਟੀ ਤੇ ਸੌਂਹ ਖਾ ਲਈ ਕਿ ਹੁਣ ਮੈਂ ਸਿੰਘਾਂ ਦਾ ਖੁਰਾ ਖੋਜ਼ ਮਿਟਾ ਕੇ ਹੀ ਮੁੜ ਪਗੜੀ ਬੰਨ੍ਹਾਂਗਾ। ਯਾਹੀਆ ਖ਼ਾਨ ਨੂੰ ਹੋਰ ਕੀ ਚਾਹੀਦਾ ਸੀ? ਉਸ ਨੇ ਇਕ ਆਮ ਏਲਾਨ ਸਿੰਘਾਂ ਦੀ ਕਤਲਾਮ ਦਾ ਕਰ ਦਿੱਤਾ ਤੇ ਉਨ੍ਹਾਂ ਦੇ ਸਿਰਾਂ ਲਈ ਇਨਾਮ ਰੱਖ ਦਿੱਤੇ ਅਤੇ ਅਲੀ-ਉ-ਦੀਨ ਦੇ ‘ਇਬਰਤਨਾਮਾ’ ਅਨੁਸਾਰ ਹੁਕਮ ਦੇ ਦਿੱਤਾ ਕਿ ਜੇਹੜਾ ਭੀ ਕੋਈ ਗੁਰੂ ਗੋਬਿੰਦ ਸਿੰਘ ਦਾ ਨਾਮ ਲੈਂਦਾ ਸੁਣਿਆ ਜਾਵੇ ਉਸ ਦਾ ਪੇਟ ਚਾਕ ਕਰ ਦਿੱਤਾ ਜਾਵੇ।

ਲਖਪਤ ਰਾਏ ਯਾਹੀਆ ਖ਼ਾਨ ਦੀ ਫ਼ੌਜ ਲੈ ਕੇ ਜਥੇ ਦੇ ਮਗਰ ਗਿਆ, ਪਰ ਸਿੰਘ ਕਦਾਈਂ ਦੇ ਪਹਾੜਾਂ ਤੇ ਝੱਲਾਂ ਵਲ ਨੂੰ ਹਰਨ ਹੋ ਚੁਕੇ ਹੋਏ ਸਨ। ਇਸ ਲਈ ਲਖਪਤ ਰਾਏ ਲਾਹੌਰ ਨੂੰ ਮੁੜ ਆਇਆ ਤੇ ਮੁੱਢੋਂ ਲਾਹੌਰ ਤੋਂ ਟੱਕ ਧਰ ਦਿੱਤਾ। ਅੱਜ ਤੱਕ ਜਿਤਨੀਆਂ ਕਤਲਾਮਾਂ ਹੋਈਆਂ ਸਨ, ਉਨ੍ਹਾਂ ਵਿਚ ਸਿੰਘ ਹੀ ਮਾਰੇ ਜਾਂਦੇ ਰਹੇ ਸਨ, ਪਰ ਲਖਪਤ ਰਾਏ ਸਹਿਜਧਾਰੀ ਸਿੰਘਾਂ ਦੇ ਮਗਰ ਭੀ ਪੈ ਗਿਆ। ਉਸ ਨੇ ਲਾਹੌਰ ਸ਼ਹਿਰ ਤੇ ਸਾਰੇ ਸੂਬੇ ਵਿਚ ਹੋਕਾ ਫਰਵਾ ਦਿੱਤਾ ਕਿ ਕੋਈ ਆਦਮੀ ਗੁਰੂ ਦੀ ਬਾਣੀ ਨਾ ਪੜ੍ਹੇ, ‘ਵਾਹਿਗੁਰੂ’ ਸ਼ਬਦ ਦਾ ਕੋਈ ਜਾਪ ਨਾ ਕਰੇ, ਗੁੜ ਨੂੰ ਕੋਈ ‘ਗੁੜ’ ਨਾ ਕਰੇ, ‘ਰੋੜੀ’ ਜਾਂ ‘ਭੋਲੀ’ ਕਰੇ, ਕਿਉਂਕਿ ‘ਗੁੜ’ ਸ਼ਬਦ ਨਾਲ ‘ਗੁਰੂ’ ਚੇਤੇ ਆ ਜਾਂਦਾ ਹੈ। ਇਸੇ ਤਰ੍ਹਾਂ ‘ਗੰਥ’ ਕੋਈ ਨਾ ਕਰੇ, ‘ਪੋਥੀ’ ਕਰੇ। ਇਸ ਤੋਂ ਬਿਨਾਂ ਲਖਪਤ ਰਾਏ ਨੇ ਗੁਰੂ ਦੀ ਬਾਣੀ ਦੀਆਂ ਪੋਥੀਆਂ ਲੱਭ ਲੱਭ ਕੇ ਅਗਨੀ ਤੇ ਪਾਣੀ ਦੀ ਭੇਟਾ ਕੀਤੀਆਂ ਤੇ ਸੈਂਕੜੇ ਧਰਮਸ਼ਾਲਾਂ ਢਹਾ ਦਿੱਤੀਆਂ। ਮਾਰਚ 1746 ਦੇ ਪਹਿਲੇ ਹਫ਼ਤੇ ਸਭ ਤੋਂ ਪਹਿਲਾਂ ਲਾਹੌਰ ਵਿਚ ਜਿਤਨੇ ਸਿੱਖ ਦੁਕਾਨਕਾਰ ਤੇ ਸਰਕਾਰੀ ਨੌਕਰ ਚਾਕਰ ਸਨ ਸਭ ਨੂੰ ਫੜ ਕੇ ਚੂੜੀਆਂ ਦੇ ਹਵਾਲੇ ਕਰ ਦਿੱਤਾ ਕਿ ਸੋਮਵਾਰ 10 ਮਾਰਚ 1746 ਨੂੰ ਇਨ੍ਹਾਂ ਦੀਆਂ ਕੋਸ਼ਾਂ ਵਾਲੀਆਂ ਖੋਪਰੀਆਂ ਉਤਾਰ ਦਿਉ। ਇਸ ਵੇਲੇ ਪਹਾੜ ਦੇ ਰਾਜੇ ਪਾਸ ਜੋ ਪੰਦਰਾਂ ਸਿੱਖ ਨੌਕਰ ਸਨ ਉਹ ਭੀ ਫੜੇ ਹੋਏ ਲਾਹੌਰ ਆ ਗਏ ਤੇ ਜਲਾਦਾਂ ਦੇ ਸਪੁਰਦ ਕੀਤੇ ਗਏ।<sup>4</sup>

### ਦੀਵਾਨ ਕੋੜਾ ਮੱਲ ਆਦਿ ਦਾ ਡੈਪੂਟੇਸ਼ਨ ਲਖਪਤ ਰਾਏ ਪਾਸ

ਗਰੀਬ ਬੇਦੇਸੇ ਨੌਕਰ ਚਾਕਰ ਸਿੰਘਾਂ ਦੇ ਕਤਲ ਦੇ ਹੁਕਮ ਦੀ ਖ਼ਬਰ ਸੁਣ ਕੇ ਸਾਰੇ ਸ਼ਹਿਰ ਵਿਚ ਕਰਾਹੀ ਮਚ ਗਈ ਤੇ ਆਲੇ ਦੁਆਲੇ ਦੀ ਲੋਕਾਈ ਤ੍ਰਾਹ ਤ੍ਰਾਹ

3. ਅਲੀ-ਉ-ਦੀਨ-ਇਬਰਤਨਾਮਾ, 230; ਖ਼ੁਸ਼ਵਕਤ ਰਾਏ, ਤਾਰੀਖ਼-ਸਿੰਘਾਂ 59; ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 375।

4. ਅਲੀ-ਉ-ਦੀਨ—ਇਬਰਤਨਾਮਾ, ਲਤੀਫ਼, ਪੰਜਾਬ, 213; ਭੰਗੂ ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 376-79; ਗਿਆਨ ਸਿੰਘ, ਸ਼ਮਸ਼ੇਰ ਖ਼ਾਲਸਾ, ਸਿਆਲਕੋਟ, 1892 ਈ: ਐਡੀਸ਼ਨ, 102-03.

ਕਰਨ ਲਗ ਪਈ। ਇਨਸਾਨੀ ਹਮਦਰਦੀ ਭਰਿਆ ਦਿਲ ਰੱਖਣ ਵਾਲੇ ਕੁਝ ਧਰਮੀ ਬੰਦਿਆਂ ਨੇ ਇੱਕਠੇ ਹੋ ਕੇ ਪੰਚਾਇਤ ਕੀਤੀ। ਇਨ੍ਹਾਂ ਵਿਚ ਦੀਵਾਨ ਕੋੜਾ ਮੱਲ ਤੇ ਪੁਰਾਣਾ ਦੀਵਾਨ ਲੱਛੀ ਰਾਮ ਮੋਹਰੀ ਸਨ। ਲੱਛੀ ਰਾਮ ਬੜੇ ਨੇਕ ਆਦਮੀ ਸਨ, ਇਸ ਕਰਕੇ ਸਾਰੇ ਹੀ ਇਨ੍ਹਾਂ ਦੀ ਈਣ ਮੰਨਦੇ ਸਨ। ਲਖਪਤ ਰਾਏ ਨੂੰ ਬੇਦੋਸਿਆਂ ਉੱਪਰ ਜ਼ੁਲਮ ਕਰਨੋਂ ਰੋਕਣ ਲਈ ਦੀਵਾਨ ਕੋੜਾ ਮੱਲ, ਕਸ਼ਮੀਰੀ ਮੱਲ, ਦੀਵਾਨ ਲੱਛੀ ਰਾਮ, ਦੀਵਾਨ ਸੂਰਤ ਸਿੰਘ, ਦਿਲਾ ਰਾਮ, ਹਰੀ ਮੱਲ, ਬਹਿਲੂ ਮੱਲ, ਹਰੀ ਸਿੰਘ, ਗੁਲਜ਼ਾਰ ਸਿੰਘ, ਚੌਧਰੀ ਜਵਾਹਰ ਮੱਲ, ਪੰਡਿਤ ਸੁਰਤਾ ਰਾਮ ਤੇ ਭਾਈ ਦੇਸ ਰਾਜ ਦਾ ਇਕ ਡੈਪੂਟੇਸ਼ਨ ਬਣਾਇਆ ਗਿਆ। ਏਸ ਵੇਲੇ ਭਾਈ ਪਿਰਥੀ ਦੀ ਗੁਸਾਈਆਂ ਦੀ ਗੱਦੀ ਉੱਤੇ ਸੰਤ ਜਗਤ ਭਗਤ ਜੀ ਸਨ। ਦੀਵਾਨ ਕੋੜਾ ਮੱਲ ਆਦਿ ਨੇ ਇਹ ਸੋਚ ਕੇ ਕਿ ਸੰਤ ਜਗਤ ਭਗਤ ਲਖਪਤ ਰਾਏ ਦੇ ਗੁਰੂ ਹਨ ਤੇ ਉਹ ਸੰਤਾਂ ਦਾ ਕਿਹਾ ਨਹੀਂ ਮੋੜ ਸਕੇਗਾ, ਉਨ੍ਹਾਂ ਨੂੰ ਡੈਪੂਟੇਸ਼ਨ ਦੇ ਨਾਲ ਲਿਜਾਣ ਲਈ ਲਾਹੌਰ ਲੈ ਆਏ।

ਇਸ ਸਾਰੇ ਪਤਵੰਤੇ ਅਤੇ ਬਹੁਤ ਸਾਰੇ ਹਿੰਦੂ ਤੇ ਅਤੀਤ ਸੰਤ ਰਲ ਕੇ ਦੀਵਾਨ ਲਖਪਤ ਰਾਏ ਪਾਸ ਗਏ ਤੇ ਆਖਿਆ ਕਿ ਤੇਰਾ ਭਾਈ ਜਸਪਤ ਰਾਏ ਸਿੰਘਾਂ ਪਰ ਹੱਲਾ ਕਰਦਾ ਹੋਇਆ ਜੰਗ ਵਿਚ ਮਾਰਿਆ ਗਿਆ ਹੈ। ਜੇਹੜੀ ਭਾਵੀ ਬੀਤਣੀ ਸੀ ਸੋ ਬੀਤ ਗਈ, ਉਹ ਤਾਂ ਹਥ ਨਹੀਂ ਆਉਣੀ, ਹੁਣ ਤੂੰ ਸਿੰਘਾਂ ਉੱਪਰ ਲੋਹੇ ਦੀ ਲਾਉ ਨਾ ਖਿੱਚ। ਉਹ ਵੀ ਆਪਣੇ ਹੀ ਭਰਾ ਭਾਈ ਹਨ ਤੇ ਹਿੰਦੂ ਧਰਮ ਦੀ ਰੱਖਿਆ ਲਈ ਕਸ਼ਟ ਸਹਾਰ ਰਹੇ ਹਨ। ਇਨ੍ਹਾਂ ਗਰੀਬ ਨੌਕਰ ਚਾਕਰ ਸਿੰਘਾਂ ਦਾ ਕੋਈ ਕਸੂਰ ਨਹੀਂ। ਤੂੰ ਇਨ੍ਹਾਂ ਨੂੰ ਸਾਡੀ ਖ਼ਾਤਰ ਹੀ ਬਖ਼ਸ਼ ਦੇ, ਅਸੀਂ ਦਾੜੀਆਂ ਲੈ ਕੇ ਹੁਣ ਤੇਰੇ ਪਾਸ ਆ ਚੁੱਕੇ ਹਾਂ। ਸਾਨੂੰ ਖਾਲੀ ਨਾ ਮੋੜ। ਪਰ ਲਖਪਤ ਰਾਏ ਕਦ ਮੰਨਣ ਵਾਲਾ ਸੀ। ਕਹਿਣ ਲਗਾ, ‘ਤੁਸੀਂ ਤਾਂ ਕੀ, ਜੇ ਰੱਬ ਵੀ ਆਪ ਚੱਲ ਕੇ ਆਵੇ ਤਾਂ ਭੀ ਮੈਂ ਇਨ੍ਹਾਂ ਨੂੰ ਨਹੀਂ ਛੱਡਾਂਗਾ।’ ਸੰਤ ਜਗਤ ਭਗਤ ਨੇ ਭੀ ਬਥੇਰਾ ਸਮਝਾਇਆ ਪਰ ਉਸ ਨੂੰ ਇਕ ਨਾ ਲੱਗੀ ਤੇ ਸੰਤਾਂ ਨੂੰ ਕਹਿਣ ਲਗਾ, ‘ਤੁਹਾਨੂੰ ਇਨ੍ਹਾਂ ਗੱਲਾਂ ਦਾ ਕੀ ਪਤਾ ਹੈ? ਤੁਸੀਂ ਡੇਰੇ ਹੀ ਬੈਠਿਆ ਕਰੋ।’ ਸੰਤ ਬੜੇ ਨਿਰਾਸ਼ ਹੋਏ ਤੇ ਕਿਹਾ “ਅੱਛਾ! ਜਿਸ ਪਾਣੀਓਂ ਉੱਗੀ ਹੈ ਉਸੇ ਪਾਣੀ ਮਾਰਾਂਗੇ। ਤੇਰੀ ਜੜ੍ਹ ਨਾ ਰਹੂ ਤੇ ਇਹ ਪੰਥ ਦਿਨੋ ਦਿਨ ਵਧੂ।”

ਨਾਲ ਗਏ ਬਹੁਤ ਸਾਰੇ ਲੋਕੀ ਨਿਰਾਸ਼ ਹੋ ਕੇ ਮੁੜ ਪਏ, ਪਰ ਕੁਝ ਕੁ ਸਿਆਣੇ ਉਥੇ ਹੀ ਖੜੇ ਰਹੇ ਤੇ ਕਹਿਣ ਲਗੇ ਕਿ ਦੇਖ! ਜੇ ਹੋਰ ਕੁਝ ਨਹੀਂ ਤਾਂ ਸੋਮਾਵਤੀ ਅਮਾਵਸ ਵਾਲੇ ਦਿਨ ਤਾਂ ਇਹ ਕਾਰਾ ਨਾ ਕਰ। ਸੋਮਾਵਰੀ ਮੱਸਿਆ ਕਦੇ ਭਾਗਾਂ ਨਾਲ ਹੀ ਆਉਂਦੀ ਹੈ, ਫੇਰ ਕੀ ਖ਼ਬਰ ਸਾਡੇ ਜੀਉਂਦੇ ਆਵੇ ਕਿ ਨਾ ਆਵੇ। ਪਰ ਲਖਪਤ ਰਾਏ ਦੇ ਪੱਥਰ ਦਿਲ ਉੱਤੇ ਇਨ੍ਹਾਂ ਬੀਬੀਆਂ ਤੇ ਧੋਲੀਆਂ ਦਾੜੀਆਂ ਵਾਲੇ ਬਜ਼ੁਰਗਾਂ ਦੀਆਂ ਮਿੰਨਤਾਂ ਦਾ ਭੀ ਕੁਝ ਅਸਰ ਨਾ ਹੋਇਆ ਤੇ ਸਾਰੇ ਸਿੰਘ ਕਤਲ ਕਰਵਾ ਦਿੱਤੇ ਗਏ। ਇਹ ਸੋਮਾਵਤੀ ਮੱਸਿਆ 10-11 ਮਾਰਚ ਸੰਨ 1746 ਈਸਵੀ, 13 ਚੇਤ 1802 ਬਿਕ੍ਰਮੀ ਨੂੰ ਸੀ, ਜਿਸ ਦਿਨ ਕਿ ਇਹ ਭਾਣਾ ਵਰਤਿਆ।<sup>5</sup>

5. ਭੰਗੂ ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 376-78; ਗਿਆਨ ਸਿੰਘ-ਸਮਸ਼ੇਰ ਖ਼ਾਲਸਾ, 102-03.

## ਸ਼ਾਹਨਿਵਾਜ਼ ਖ਼ਾਨ ਤੇ ਕੋੜਾ ਮੱਲ

### ਕੋੜਾ ਮੱਲ ਦਾ ਮੁਲਤਾਨ ਜਾਣਾ

ਜਦ ਲਖਪਤ ਰਾਏ ਲਾਹੌਰ ਦੇ ਦੁਕਾਨਦਾਰ ਤੇ ਨੌਕਰ ਚਾਕਰ ਸਿੰਘਾਂ ਨੂੰ ਕਤਲ ਕਰਵਾ ਚੁੱਕਾ ਤੇ ਆਲੇ ਦੁਆਲੇ ਦੇ ਅਲਾਕੇ ਵਿਚੋਂ ਫੜ ਕੇ ਆਇਆਂ ਨੂੰ ਟਿਕਾਣੇ ਲਾ ਕੇ ਵੇਹਲਾ ਹੋਇਆ ਤਾਂ ਉਸ ਨੇ ਫੌਜ ਦੀ ਤਿਆਰੀ ਆਰੰਭ ਦਿੱਤੀ। ਸਾਰੇ ਮੁਲਕ ਦੇ ਚੋਧਰੀਆਂ ਨੂੰ ਆਪਣੀਆਂ ਆਪਣੀਆਂ ਛੇੜਾਂ ਨਾਲ ਲਾਹੌਰ ਪੁੱਜਣ ਲਈ ਪ੍ਰਵਾਨੇ ਜਾਰੀ ਕੀਤੇ ਗਏ। ਮੁਲਤਾਨ, ਬਹਾਵਲ ਪੁਰ, ਕਸੂਰ, ਦੂਬਾ ਜਾਲੰਧਰ ਤੇ ਪਹਾੜੋਂ ਫੌਜਾਂ ਮੰਗਵਾਈਆਂ ਗਈਆਂ, ਤੇ ਨਵੀਂ ਫੌਜ ਦੀ ਭਰਤੀ ਕੀਤੀ ਗਈ। ਇਸ ਤਰ੍ਹਾਂ ਬੇਅੰਤ ਫੌਜਾਂ ਤੇ ਮੁਲਖੱਈਆ ਅਕੱਠਾ ਕਰਕੇ ਤੋਪਾਂ ਜੰਬੂਰੇ ਤੇ ਰਹਕਲਿਆਂ ਨਾਲ ਸਿੰਘਾਂ ਉੱਤੇ ਚੜ੍ਹਾਈ ਕੀਤੀ ਗਈ। ਇਹ ਛੋਟੇ ਘਲੂਘਾਰੇ ਦੀ ਮੁਹਿੰਮ ਸੀ ਜਿਸ ਵਿਚ 2 ਜੇਠ 1803 ਬਿਕ੍ਰਮੀ (ਆਰੰਭ ਮਈ 1746) ਵਾਲੇ ਦਿਨ ਨੌਂ ਦਸ ਹਜ਼ਾਰ ਸਿੰਘ ਸ਼ਹੀਦ ਹੋ ਗਏ ਸਨ ਤੇ ਕੁਝ ਦਸ ਗਿਆਰਾਂ ਹਜ਼ਾਰ ਸਿੰਘਾਂ ਦਾ ਨੁਕਸਾਨ ਹੋਇਆ ਸੀ। ਇਸ ਪਹਿਲੇ ਛੋਟੇ ਘਲੂਘਾਰੇ ਦੀ ਮੁਹਿੰਮ ਵਿਚੋਂ ਭੀ ਇਕ ਹਜ਼ਾਰ ਦੇ ਲਗਭਗ ਸਿੰਘ ਗ੍ਰਿਫਤਾਰ ਕਰਕੇ ਲਾਹੌਰ ਲਿਆਂਦੇ ਗਏ ਜੋ ਦਿੱਲੀ ਦਰਵਾਜ਼ੇ ਦੇ ਬਾਹਰ ਚੜ੍ਹਦੀ ਵਲ ਬਾਜ਼ਾਰ ਨਖ਼ਾਸ (ਘੋੜਾ ਮੰਡੀ) ਵਿਚ ਕਤਲ ਕੀਤੇ ਗਏ। ਇਸੇ ਅਸਥਾਨ ਤੇ ਹੀ ਖ਼ਾਨ ਬਹਾਦਰ ਜ਼ਕਰੀਆ ਖ਼ਾਨ ਦੇ ਵੇਲੇ ਬੇਸ਼ੁਮਾਰ ਸਿੰਘ ਕਤਲ ਹੁੰਦੇ ਰਹੇ ਸਨ ਤੇ ਇੱਥੇ ਹੀ ਪਿੱਛੇ ਮੀਰ ਮੰਨੂੰ ਦੇ ਵੇਲੇ ਸਿੰਘ ਸ਼ਹੀਦ ਹੋਏ। ਇਹ ਅਸਥਾਨ ਬਾਦ ਵਿਚ ਸ਼ਹੀਦ ਗੰਜ ਦੇ ਨਾਮ ਨਾਲ ਪ੍ਰਸਿੱਧ ਹੋਇਆ। ਇਸ ਪਹਿਲੇ ਛੋਟੇ ਘਲੂਘਾਰੇ ਦਾ ਵਿਸਥਾਰ ਨਾਲ ਹਾਲ ਭੰਗੂ ਰਤਨ ਸਿੰਘ ਨੇ ਆਪਣੇ ‘ਪ੍ਰਾਚੀਨ ਪੰਥ ਪ੍ਰਕਾਸ਼’ ਵਿਚ ਦਿੱਤਾ ਹੈ, ਜੋ ਉਨ੍ਹਾਂ ਨੇ ਆਪਣੇ ਪਿਤਾ ਪਾਸੋਂ ਸੁਣਿਆ ਸੀ। ਭੰਗੂ ਰਤਨ ਸਿੰਘ ਦਾ ਪਿਤਾ ਖ਼ੁਦ ਇਨ੍ਹਾਂ ਜੰਗਾਂ ਤੇ ਭਾਜੜਾਂ ਵਿਚ ਸ਼ਾਮਲ ਸੀ ਤੇ ਸ. ਸੁੱਖਾ ਸਿੰਘ ਮਾੜੀਕੰਬੇ ਵਾਲਿਆਂ ਦੇ ਨਾਲ ਹੀ ਮਾਲਵੇ ਗਿਆ ਸੀ। ਇਹ ਉਨ੍ਹਾਂ ਨਾਲ ਖ਼ੁਦ ਬੀਤਿਆ ਤੇ ਅੱਖੀਂ ਡਿੱਠਾ ਹਾਲ ਹੈ।

ਜਿਸ ਵੇਲੇ ਲਾਹੌਰ ਦੇ ਸੂਬੇ ਵਿੱਚ ਸਿੱਖਾਂ ਪਰ ਇਸ ਪ੍ਰਕਾਰ ਦੇ ਜ਼ੁਲਮ ਹੋ ਰਹੇ ਸਨ ਕਿ ਸ਼ਹਿਰਾਂ ਦੇ ਸਿੰਘ ਦੁਕਾਨਦਾਰ ਤੇ ਸਰਕਾਰੀ ਨੌਕਰ ਚਾਕਰ ਬੇਦੇਸ਼ੇ ਕਤਲ ਕਰਵਾਏ ਜਾਂਦੇ, ਪਿੰਡਾਂ ਵਿਚ ਸਿੰਘਾਂ ਨੂੰ ਰਹਿਣਾ ਨਹੀਂ ਸੀ ਮਿਲਦਾ, ਜੰਗਲਾਂ ਬੋਲਿਆਂ ਤੇ ਪਹਾੜਾਂ ਵਿੱਚ ਉਸ ਦੇ ਮਗਰ ਫੌਜਾਂ ਲਗ ਰਹੀਆਂ ਸਨ ਤੇ ਸ਼ਿਕਾਰੀ ਜਾਨਵਰਾਂ ਦੀ ਤਰ੍ਹਾਂ ਉਨ੍ਹਾਂ ਨੂੰ ਮਾਰਿਆ ਜਾ ਜੰਗਲਾਂ ਨੂੰ ਅੱਗ ਲਾ ਕੇ ਭੁੰਨਿਆ ਜਾਂਦਾ ਸੀ, ਤਾਂ ਦੀਵਾਨ



ਕੋੜਾ ਮੱਲ ਲਾਹੌਰੋਂ ਮੁਲਤਾਨ ਚਲੇ ਗਏ, ਸ਼ਾਇਦ ਇਸ ਖ਼ਿਆਲ ਨਾਲ ਕਿ, ਜਿਵੇਂ ਬਾਦ ਦੇ ਵਾਕਿਆਤ ਤੋਂ ਸਾਫ਼ ਹੈ, ਕਿਸੇ ਤਰ੍ਹਾਂ ਇਸ ਸਖ਼ਤੀ ਨੂੰ ਰੋਕਣ ਲਈ ਕੋਈ ਸਬੀਲ ਬਣ ਸਕੇ। ਜਿਤਨੀ ਦੇਰ ਯਾਹੀਆ ਖ਼ਾਨ ਲਾਹੌਰ ਦਾ ਹਾਕਮ ਸੀ, ਸਿੰਘਾਂ ਉੱਤੇ ਹੋ ਰਹੀ ਸਖ਼ਤੀ ਦੇ ਬੰਦ ਹੋਣ ਦੀ ਕੋਈ ਆਸ ਨਹੀਂ ਸੀ ਦਿਸਦੀ, ਇਸ ਲਈ ਇਸ ਜ਼ੁਲਮ ਦੇ ਰੁਕਣ ਲਈ ਉਸ ਦੀ ਹਕੂਮਤ ਦਾ ਖ਼ਾਤਮਾ ਹੋਣਾ ਜ਼ਰੂਰੀ ਸੀ। ਮੁਲਤਾਨ ਵਿਚ ਜਾ ਕੇ ਕੋੜਾ ਮੱਲ ਨੇ ਛੇਤੀ ਹੀ ਆਪਣੀ ਲਿਆਕਤ ਤੇ ਪੁਰਾਣੇ ਰਸੂਖ਼ ਨਾਲ ਕਾਫ਼ੀ ਤਾਕਤ ਪੈਦਾ ਕਰ ਲਈ।

### ਸ਼ਾਹਨਿਵਾਜ਼ ਖ਼ਾਨ ਲਾਹੌਰ ਦਾ ਹਾਕਮ ਬਣਿਆ (ਮਾਰਚ 1747)

ਦੀਵਾਨ ਕੋੜਾ ਮੱਲ ਦੇ ਮੁਲਤਾਨ ਪੁੱਜਣ ਦੇ ਛੇਤੀ ਹੀ ਪਿੱਛੋਂ ਯਾਹੀਆ ਖ਼ਾਨ ਦਾ ਭਰਾ ਮੁਲਤਾਨ ਦਾ ਹਾਕਮ ਸ਼ਾਹਨਿਵਾਜ਼ ਖ਼ਾਨ ਨਵੰਬਰ 1746 ਨੂੰ ਲਾਹੌਰ ਆ ਪੁੱਜਾ। ਜਿਸ ਵੇਲੇ 1738 ਵਿਚ ਨਾਦਰ ਸ਼ਾਹ ਨੇ ਹਿੰਦੁਸਤਾਨ ਤੇ ਹੱਲਾ ਕੀਤਾ ਤੇ ਲਾਹੌਰ ਦੇ ਹਾਕਮ ਜ਼ਕਰੀਆ ਖ਼ਾਨ ਨੇ ਉਸ ਦੀ ਈਣ ਮੰਨ ਲਈ ਸੀ ਤਾਂ ਨਾਦਰ ਸ਼ਾਹ ਉਸ ਦੇ ਛੋਟੇ ਪੁੱਤ੍ਰ ਮਿਰਜ਼ਾ ਹਜ਼ਾਤੁੱਲਾ ਖ਼ਾਨ (ਪ੍ਰਸਿੱਧ ਫ਼ਲੌਰੀ ਖ਼ਾਨ) ਨੂੰ ਯਰਗਮਾਲ ਦੇ ਤੌਰ ਤੇ ਨਾਲ ਹੀ ਦਿੱਲੀ ਲੈ ਗਿਆ ਸੀ ਤੇ ਦਿੱਲੀਓਂ ਵਲਾਇਤ ਨੂੰ ਮੁੜਦਾ ਹੋਇਆ ਉਸ ਨੂੰ ‘ਸ਼ਾਹਨਿਵਾਜ਼ ਖ਼ਾਨ’ ਦੇ ਖ਼ਿਤਾਬ ਨਾਲ ਨਿਵਾਜ਼ ਕੇ ਮੁਲਤਾਨ ਦਾ ਸੂਬੇਦਾਰ ਬਣਾ ਗਿਆ ਸੀ। ਉਸ ਵੇਲੇ ਤੋਂ ਸ਼ਾਹਨਿਵਾਜ਼ ਖ਼ਾਨ ਮੁਲਤਾਨ ਦਾ ਹਾਕਮ ਸੀ। ਜ਼ਕਰੀਆ ਖ਼ਾਨ ਦੇ ਮਰਨ ਪਿੱਛੋਂ ਉਸ ਦਾ ਵੱਡਾ ਪੁੱਤ੍ਰ ਯਾਹੀਆ ਖ਼ਾਨ ਲਾਹੌਰ ਦਾ ਹਾਕਮ ਬਣਿਆ ਤੇ ਪਿਤਾ ਦੀ ਸਾਰੀ ਜਾਇਦਾਦ ਦਾ ਭੀ ਇਕੱਲਾ ਹੀ ਮਾਲਕ ਬਣ ਬੈਠਾ ਸੀ।

ਸ਼ਾਹਨਿਵਾਜ਼ ਖ਼ਾਨ ਨੇ ਲਾਹੌਰ ਆ ਕੇ ਪਿਤਾ ਦੀ ਜਾਇਦਾਦ ਵਿਚੋਂ ਹਿੱਸਾ ਮੰਗਿਆ, ਪਰ ਯਾਹੀਆ ਖ਼ਾਨ ਉਸ ਦੀ ਗੱਲ ਮੰਨਣ ਨੂੰ ਤਿਆਰ ਨਹੀਂ ਸੀ, ਇਸ ਲਈ ਦੀਵਾਨ ਸੂਰਤ ਸਿੰਘ ਰਾਹੀਂ ਹੋ ਰਹੀ ਗੱਲ ਬਾਤ ਸਿਰੇ ਨਾ ਚੜ੍ਹ ਸਕੀ ਤੇ ਸ਼ਾਹਨਿਵਾਜ਼ ਖ਼ਾਨ ਨੇ ਲਾਹੌਰੋਂ ਉੱਠ ਕੇ ਯਾਹੀਆ ਖ਼ਾਨ ਦੀ ਖ਼ਾਸ ਆਪਣੀ ਜਾਗੀਰ ਤੇ ਹੋਰ ਜਾਗੀਰਦਾਰਾਂ ਦੇ ਅਲਾਕੇ ਤੇ ਕਬਜ਼ਾ ਕਰਨ ਲਈ ਅਦੀਨਾ ਨਗਰ ਵਲ ਨੂੰ ਮੂੰਹ ਕੀਤਾ। ਦੁਆਬੇ ਦਾ ਫ਼ੌਜਦਾਰ ਅਦੀਨਾ ਬੇਗ਼ ਖ਼ਾਨ ਉਸ ਦੇ ਨਾਲ ਰਲ ਗਿਆ। ਹੁਣ ਸ਼ਾਹਨਿਵਾਜ਼ ਖ਼ਾਨ ਨੇ ਦੀਵਾਨ ਕੋੜਾ ਮੱਲ, ਅਦੀਨਾ ਬੇਗ਼ ਖ਼ਾਨ, ਹਸ਼ਮਤੁੱਲਾ ਖ਼ਾਨ ਤੇ ਹਸ਼ਮਤ ਖ਼ਾਨ ਆਦਿ ਆਪਣੇ ਮੁਹਤਬਰ ਸਰਦਾਰਾਂ ਸਣੇ ਸ਼ਾਲਾਮਾਰ ਬਾਗ਼ ਦੇ ਨਜ਼ਦੀਕ ਆਪਣੇ ਪਿਤਾ ਦੀ ਕਬਰ ਪਾਸ ਆ ਡੇਰੇ ਲਾਏ, ਜਿੱਥੇ ਕਿ ਮਹੀਨਿਆਂ ਦੀ ਧੁਖ ਰਹੀ ਅੱਗ ਮਾਰਚ 1747 ਨੂੰ ਈਦ ਦੇ ਦਿਨ ਨਮਾਜ਼ ਪੜ੍ਹਨ ਗਿਆਂ ਈਦਗਾਹ ਵਿਚ ਹੀ ਮਚ ਉੱਠੀ। ਆਪਣੇ ਬਹੁਤ ਸਾਰੇ ਸਾਥੀ ਕਤਲ ਕਰਵਾ ਕੇ ਯਾਹੀਆ ਖ਼ਾਨ ਭੱਜ ਉੱਠਿਆ ਤੇ ਜਨਾਨਾ ਹਵੇਲੀ ਵਿਚ ਜਾ ਛੁਪਿਆ, ਜਿੱਥੇ ਕਿ ਸ਼ਾਹਨਿਵਾਜ਼ ਨੇ ਉਸ ਨੂੰ ਕੈਦ ਕਰ ਕੇ ਲਾਹੌਰ ਤੇ ਕਬਜ਼ਾ ਕਰ ਲਿਆ।

### ਦੀਵਾਨ ਕੋੜਾ ਮੱਲ ਦਾ ਲਾਹੌਰ ਵਿਚ ਦੀਵਾਨ ਬਣਨਾ (ਆਖ਼ੀਰ ਮਾਰਚ 1747)

ਲਾਹੌਰ ਉੱਤੇ ਕਬਜ਼ਾ ਕਰਦੇ ਹੀ ਸ਼ਾਹਨਿਵਾਜ਼ ਨੇ ਯਾਹੀਆ ਖ਼ਾਨ ਦੇ ਨਾਇਬ ਮੀਰ ਮੋਮਨ ਖ਼ਾਨ ਕਸੂਰੀਏ, ਵੱਡੇ ਦੀਵਾਨ ਲਖਪਤ ਰਾਏ ਤੇ ਕਈ ਹੋਰ ਅਫ਼ਸਰਾਂ ਨੂੰ ਕੈਦ ਕਰ ਲਿਆ ਤੇ ਉਨ੍ਹਾਂ ਦੇ ਘਰ-ਘਾਟ ਤਬਾਹ ਕਰ ਦਿੱਤੇ। ਦੀਵਾਨੀ ਦਾ ਕਲਮਦਾਨ ਕੋੜਾ ਮੱਲ ਦੇ ਹਵਾਲੇ ਕਰ ਕੇ ਉਸ ਨੂੰ ਦੀਵਾਨ ਲਖਪਤ ਰਾਏ ਦੀ ਥਾਂ ਵੱਡਾ ਦੀਵਾਨ ਬਣਾ ਦਿੱਤਾ ਤੇ ਹਕੂਮਤ ਦਾ ਬਹੁਤ ਸਾਰਾ ਕੰਮ ਉਸ ਦੇ ਸਪੁਰਦ ਕੀਤਾ। ਨਵਾਬ ਯਾਹੀਆ ਖ਼ਾਨ ਤੇ ਦੀਵਾਨ ਲਖਪਤ ਰਾਏ ਦੀ ਹਕੂਮਤ ਖ਼ਤਮ ਹੋਣ ਦੇ ਨਾਲ ਹੀ ਸਿੰਘਾਂ ਦੀ ਕਤਲਾਮ ਦੇ ਹੁਕਮ ਭੀ ਖ਼ਤਮ ਹੋ ਗਏ ਤੇ ਨੌਂ ਵਰ੍ਹੇ ਪਿੱਛੋਂ ਹੁਣ ਉਨ੍ਹਾਂ ਨੂੰ ਜ਼ਰਾ ਸੁਖ ਦਾ ਸਾਹ ਆਇਆ।<sup>1</sup>

### ਕਸੂਰੀ ਅਫ਼ਗ਼ਾਨਾਂ ਦੀ ਸਾਜ਼ਸ਼ (ਅਪ੍ਰੈਲ 1747)

ਕਸੂਰੀਏ ਅਫ਼ਗ਼ਾਨ ਯਾਹੀਆ ਖ਼ਾਨ ਦੇ ਹਿਮਾਇਤੀ ਸਨ। ਇਸੇ ਕਰਕੇ ਮੀਰ ਮੋਮਨ ਖ਼ਾਨ ਨੂੰ ਸ਼ਾਹਨਿਵਾਜ਼ ਖ਼ਾਨ ਨੇ ਕੈਦ ਕਰ ਦਿੱਤਾ ਸੀ। ਉਹ ਚਾਹੁੰਦੇ ਸਨ ਕਿ ਕਿਸੇ ਤਰ੍ਹਾਂ ਯਾਹੀਆ ਖ਼ਾਨ ਦੀ ਬੰਦ ਖਲਾਸੀ ਕਰਾਈ ਜਾਵੇ। ਦੂਸਰੇ ਇਹ ਭੀ ਡਰ ਭਾਸ ਰਿਹਾ ਸੀ ਕਿ ਸ਼ਾਹਨਿਵਾਜ਼ ਖ਼ਾਨ ਕਿਧਰੇ ਯਾਹੀਆ ਖ਼ਾਨ ਦੀਆਂ ਅੱਖੀਆਂ ਹੀ ਨਾ ਕਢਵਾ ਦੇਵੇ। ਇਸ ਲਈ ਛੇਤੀ ਹੀ ਕੁਝ ਦਿਨਾਂ ਪਿੱਛੋਂ ਇਕ ਦਿਨ ਮੀਰ ਮੋਮਨ ਖ਼ਾਨ ਆਦਿ ਦੀ ਸਲਾਹ ਨਾਲ ਅਹਿਮਦ ਯਾਰ ਖ਼ਾਨ ਕਸੂਰੀਆ ਅਫ਼ਗ਼ਾਨ ਨੇ ਦਸ ਘੋੜ-ਸਵਾਰਾਂ ਸਮੇਂ ਸ਼ਾਹ ਅਬੁਲ-ਮੁਆਲੀ ਦੇ ਰੋਜ਼ੇ ਪਾਸ ਆ ਠਹਿਰਿਆ ਤੇ ਯਾਹੀਆ ਖ਼ਾਨ ਦੀ ਦਾਈ ਨੂੰ, ਜੋ ਰੋਜ਼ ਕੈਦ ਖ਼ਾਨੇ ਵਿਚ ਉਸ ਦਾ ਰੋਟੀ ਲੈ ਕੇ ਜਾਇਆ ਕਰਦੀ ਸੀ, ਬੁਲਾ ਕੇ ਇਸ ਭੇਦ ਤੋਂ ਜਾਣੂ ਕੀਤਾ ਕਿ ਉਸ ਦਾ ਮਨਸ਼ਾ ਯਾਹੀਆ ਖ਼ਾਨ ਨੂੰ ਜੇਹਲ ਖ਼ਾਨੇ ਵਿਚੋਂ ਭਜਾ ਲੈ ਜਾਣ ਦਾ ਹੈ। ਦਾਈ ਬੜੀ ਚਾਲਾਕ ਜਨਾਨੀ ਸੀ। ਉਹ ਇਕ ਬੜੀ ਚੰਗੇਰ ਹਿੰਦਵਾਣਿਆਂ ਦੀ ਭਰ ਕੇ ਜੇਹਲ ਖ਼ਾਨੇ ਵਿਚ ਗਈ ਤੇ ਹਿੰਦਵਾਣਿਆਂ ਦੀ ਥਾਂ ਯਾਹੀਆ ਖ਼ਾਨ ਨੂੰ ਚੰਗੇਰ ਵਿਚ ਪਾ ਕੇ ਤੇ ਉਪਰੋਂ ਇਕ ਚਾਦਰ ਨਾਲ ਢੱਕ ਕੇ ਬਾਹਰ ਲੈ ਆਈ ਤੇ ਨਿਯਤ ਟਿਕਾਣੇ ਤੇ ਪਹੁੰਚਾ ਦਿੱਤਾ। ਅਹਿਮਦ ਯਾਰ ਖ਼ਾਨ ਅੱਗੇ ਹੀ ਉਡੀਕ ਵਿਚ ਬੈਠਾ ਸੀ। ਝੱਟ ਯਾਹੀਆ ਖ਼ਾਨ ਨੂੰ ਘੋੜੇ ਤੇ ਸਵਾਰ ਕੀਤਾ ਤੇ ਕਸੂਰ ਨੂੰ ਲੈ ਉਡਿਆ।

1. ਮੁਹੰਮਦ ਅਲੀ ਖ਼ਾਨ ਅਨਸਾਰੀ, ਤਵਾਰੀਖ਼ ਮੁਜ਼ੱਫ਼ਰੀ 230; ਬਹਿਰੂ-ਲ-ਮਵਾਜ਼, 332-3; ਅਲੀ-ਉ-ਦੀਨ, ਇਬਰਤਨਾਮਾ, 232; ਕੈਨੂਈਆ ਲਾਲ, ਤਾਰੀਖ਼ ਪੰਜਾਬ, 69-70; ਲਤੀਫ਼ ਪੰਜਾਬ 214.

ਅਲੀ-ਉ-ਦੀਨ ਆਪਣੇ 'ਇਬਰਤ ਨਾਮੇ' ਵਿਚ ਪੰਨਾ 132 ਤੇ ਦੀਵਾਨ ਕੋੜਾ ਮੱਲ ਨੂੰ ਦੀਵਾਨੀ ਮਿਲਨ ਦਾ ਜ਼ਿਕਰ ਕਰਦਾ ਹੋਇਆ ਕਹਿੰਦਾ ਹੈ ਕਿ 'ਦੀਵਾਨੀ ਦੀ ਖਿਲਾਤ ਕੋੜਾ ਮੱਲ ਅਰੋੜਾ ਕਾਨੂਗੇ ਮੁਲਤਾਨੀ ਨੂੰ ਦਿਤੀ', ਜਿਸ ਤੋਂ ਪ੍ਰਤੀਤ ਹੁੰਦਾ ਹੈ ਕਿ ਕੋੜਾ ਮੱਲ ਇਸ ਤੋਂ ਪਹਿਲਾਂ ਕਾਨੂਗੇ ਸੀ।

ਚਾਰ ਘੜੀ ਪਿੱਛੋਂ ਯਾਹੀਆ ਖ਼ਾਨ ਦੇ ਨਿਕਲ ਜਾਣ ਦੀ ਖ਼ਬਰ ਜਿਸ ਵੇਲੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਲੱਗੀ ਤਾਂ ਉਸ ਨੇ ਕੋੜਾ ਮੱਲ ਨੂੰ ਬੁਲਾਇਆ ਤੇ ਕਿਹਾ ਕਿ ਯਾਹੀਆ ਖ਼ਾਨ ਦੇ ਪਿੱਛੇ ਜਾਓ ਤੇ ਜਿੱਥੇ ਭੀ ਓਹ ਹੋਵੇ ਉਸ ਨੂੰ ਪਕੜ ਕੇ ਲਿਆਓ। ਕੋੜਾ ਮੱਲ ਉਸ ਦਾ ਸੁਰਾਗ ਲਾਉਂਦਾ ਹੋਇਆ ਕਸੂਰ ਜਾ ਪੁੱਜਾ, ਪਰ ਓਥੇ ਜਾ ਕੇ ਪਤਾ ਲੱਗਾ ਕਿ ਅਹਿਮਦ ਯਾਰ ਖ਼ਾਨ ਉਸ ਨੂੰ ਇਸੇ ਰਸਤੇ ਦਿੱਲੀ ਨੂੰ ਲੈ ਗਿਆ ਹੈ। ਸੋ ਦੀਵਾਨ ਕੋੜਾ ਮੱਲ ਰੁਕਨ-ਦੀਨ, ਮੁਰਾਦ ਖ਼ਾਨ, ਗੁਲਾਮ-ਮੁਹਈਯੁੱਦੀਨ ਆਦਿ ਬਾਈ ਕਸੂਰੀ ਅਫ਼ਗ਼ਾਨਾਂ ਨੂੰ ਕੈਦ ਕਰਕੇ ਲਾਹੌਰ ਲੈ ਆਇਆ। ਚੂੰਕਿ ਕਸੂਰੀ ਪਾਠਾਣਾਂ ਨੇ ਸ਼ਾਹਨਿਵਾਜ਼ ਖ਼ਾਨ ਤੇ ਯਾਹੀਆ ਖ਼ਾਨ ਦੀ ਆਪਸ ਦੀ ਲੜਾਈ ਵਿਚ ਯਾਹੀਆ ਖ਼ਾਨ ਦਾ ਪੱਖ ਲਿਆ ਸੀ ਇਸ ਲਈ ਸ਼ਾਹਨਿਵਾਜ਼ ਉਨ੍ਹਾਂ ਨਾਲ ਅੱਗੇ ਹੀ ਗੁੱਸੇ ਸੀ। ਹੁਣ ਯਾਹੀਆ ਖ਼ਾਨ ਨੂੰ ਕੈਦ ਵਿਚੋਂ ਬਾਹਰ ਕੱਢਣ ਵਿਚ ਭੀ ਉਨ੍ਹਾਂ ਦੀ ਹੀ ਸਾਜ਼ਸ਼ ਸੀ। ਇਸ ਲਈ ਉਸ ਦਾ ਗੁੱਸਾ ਹੋਰ ਚਮਕ ਉੱਠਿਆ। ਸੋ ਉਸ ਨੇ ਮੀਰ ਮੋਮਨ ਖ਼ਾਨ, ਮੀਰ ਅਮੀਰ ਖ਼ਾਨ, ਮੀਰ ਨਿਹਮਤ ਖ਼ਾਨ ਤੇ ਇਨ੍ਹਾਂ ਦੇ ਹੋਰ ਸਾਜ਼ਸ਼ੀ ਯਾਰ ਕਸੂਰੀ ਅਫ਼ਗ਼ਾਨਾਂ ਨੂੰ ਲਾਹੌਰ ਵਿੱਚ ਨੇ ਘਰਾਂ ਵਿਚ ਕੈਦ ਕਰ ਦਿੱਤਾ।<sup>2</sup>

ਦਿੱਲੀ ਨੂੰ ਜਾਣ ਤੋਂ ਬਾਦ ਯਾਹੀਆ ਖ਼ਾਨ ਜ਼ਿੰਦਗੀ ਤੋਂ ਇਤਨਾ ਉਪ੍ਰਾਸ ਹੋ ਗਿਆ ਕਿ ਦੁਨਿਆਵੀ ਦਾਹਵਿਆਂ ਨੂੰ ਛੱਡ ਛੱਡਾ ਕੇ ਫ਼ਰੁਖ਼ਾਬਾਦ ਜਾ ਕੇ ਫ਼ਕੀਰ ਹੋ ਗਿਆ ਤੇ ਯਾਹੀਆ ਸ਼ਾਹ ਦਰਵੇਸ਼ ਦੇ ਨਾਮ ਨਾਲ ਪ੍ਰਸਿੱਧ ਹੋਇਆ। ਅੰਤ ਫ਼ਰੁਖ਼ਾਬਾਦ ਵਿਚ ਹੀ ਸ਼੍ਰਾਸ ਤਿਆਗੇ ਤੇ ਓਥੇ ਹੀ ਦਫ਼ਨ ਹੋਇਆ।<sup>3</sup>

### ਨਾਸਰ ਖ਼ਾਨ ਨਾਜ਼ਮ ਕਾਬਲ ਨੂੰ ਹਾਰ

(ਸੰਨ 1747 ਦੀਆਂ ਗਰਮੀਆਂ)

ਜਦ ਨਾਸਰ ਖ਼ਾਨ ਨਾਜ਼ਮ ਕਾਬਲ ਨੇ ਸ਼ਾਹਨਿਵਾਜ਼ ਖ਼ਾਨ ਦੇ ਲਾਹੌਰ ਆਵਨ ਪਰ ਰਾਜ ਰੋਲਾ ਜਿਹਾ ਪਿਆ ਹੋਇਆ ਡਿੱਠਾ ਤਾਂ ਉਸ ਨੂੰ ਪੰਜਾਬ ਪਰ ਹੱਲਾ ਕਰ ਕੇ ਇੱਥੇ ਆਪਣਾ ਕਬਜ਼ਾ ਕਰਨ ਦੀ ਸੁੱਝੀ। ਇਕ ਖ਼ਿਆਲ ਇਹ ਭੀ ਹੈ ਕਿ ਓਹ ਸ਼ਾਇਦ ਯਾਹੀਆ ਖ਼ਾਨ ਦਾ ਹਿਮਾਇਤੀ ਹੋਵੇ ਤੇ ਮੁੜ ਉਸ ਨੂੰ ਲਾਹੌਰ ਵਿਚ ਲਿਆਉਣ ਲਈ ਉਸ ਦੀ ਮਦਦ ਦੇ ਖ਼ਿਆਲ ਨਾਲ ਸ਼ਾਹਨਿਵਾਜ਼ ਖ਼ਾਨ ਨੂੰ ਲਾਹੌਰੋਂ ਕੱਢਣ ਲਈ ਉਸ ਨੂੰ ਇਹ ਧਾਵਾ ਕਰਨ ਦਾ ਫ਼ਰਨਾ ਫ਼ੁਰਿਆ ਹੋਵੇ।

ਨਾਸਰ ਖ਼ਾਨ ਚੂੰਕਿ ਬਹੁਤ ਚਿਰ ਪਿਸ਼ਾਵਰ ਹੀ ਰਿਹਾ ਕਰਦਾ ਸੀ ਇਸ ਲਈ ਉਸ ਨੂੰ ਲਾਹੌਰ ਦੇ ਅੰਦਰੂਨੀ ਹਾਲਾਤ ਦਾ ਭੀ ਬਹੁਤ ਕੁਝ ਪਤਾ ਹੋ ਸਕਦਾ ਹੈ ਤੇ ਉਸ ਨੂੰ ਸ਼ਾਇਦ ਸ਼ਾਹਨਿਵਾਜ਼ ਖ਼ਾਨ ਦੇ ਵਿਰੋਧੀ ਕਸੂਰੀ ਅਫ਼ਗ਼ਾਨਾਂ ਦੀ ਸਹਾਇਤਾ ਦੀ ਭੀ ਕਾਫ਼ੀ ਆਸ ਹੋਵੇ। ਇਸ ਲਈ ਉਸ ਨੇ ਇਕ ਬੜੀ ਫ਼ੌਜ ਤਿਆਰ ਕਰ ਕੇ ਲਾਹੌਰ ਵਲ ਚੜ੍ਹਾ ਦਿੱਤੀ।

ਸ਼ਾਹਨਿਵਾਜ਼ ਖ਼ਾਨ ਨੇ ਇਸ ਦੇ ਟਾਕਰੇ ਲਈ ਦੀਵਾਨ ਕੋੜਾ ਮੱਲ ਨੂੰ ਨੀਯਤ

2. ਅਲੀ-ਉ-ਦੀਨ, ਇਬਰਤ ਨਾਮਾ, 232-33.

3. ਮੁਹੰਮਦ ਵਲੀ ਅੱਲਾ, ਤਾਰੀਖ਼-ਫ਼ਰੁਖ਼ਾਬਾਦ, 257.

ਕੀਤਾ ਤੇ ਉਸ ਦੀ ਕਮਾਨ ਹੇਠਾਂ ਇਕ ਤਕੜੀ ਫੌਜ ਭੇਜੀ। ਇਸ ਵੇਲੇ ਜਾਹਦ ਖਾਨ ਸੱਦੋਜ਼ਈ ਦਾ ਪੁਤ੍ਰ ਸ਼ਾਕਿਰ ਖਾਨ ਭੀ ਲਾਹੌਰ ਆਇਆ ਹੋਇਆ ਸੀ। ਇਸ ਨੂੰ ਭੀ ਦੀਵਾਨ ਕੋੜਾ ਮੱਲ ਦੇ ਨਾਲ ਇਸ ਮੁਹਿੰਮ ਤੇ ਭੇਜਿਆ ਗਿਆ।

ਜਦ ਇਹ ਲਾਹੌਰੀ ਸੈਨਾ ਵਿਰੋਧੀਆਂ ਦੇ ਨਜ਼ਦੀਕ ਪੁੱਜੀ ਤਾਂ ਦਰਿਆ ਦੇ ਨਜ਼ਦੀਕ ਡੇਰਾ ਲਾ ਦਿਤਾ ਗਿਆ। ਸਵੇਰੇ ਜਿਸ ਵੇਲੇ ਸ਼ਾਕਿਰ ਖਾਨ ਦਰਿਆ ਤੇ ਹੱਥ ਮੂੰਹ ਧੋਣ ਲਈ ਗਿਆ ਤਾਂ ਇਸ ਨੂੰ ਦੁਸ਼ਮਨ ਦੀ ਫੌਜ ਨਜ਼ਰ ਪਈ। ਸ਼ਾਕਿਰ ਪਾਸ ਕੋਈ ਬਹੁਤੀ ਫੌਜ ਨਹੀਂ ਸੀ, ਪਰ ਥੋੜ੍ਹੇ ਜਿਹੇ ਆਦਮੀਆਂ ਨਾਲ ਹੀ, ਜੋ ਮੌਜੂਦ ਤੇ ਨਜ਼ਦੀਕ ਸਨ, ਖਾਨ ਨੇ ਅਚਾਨਕ ਹੀ ਧਾਵਾ ਬੋਲ ਦਿੱਤਾ ਤੇ ਨਾਸਰ ਖਾਨ ਦੀ ਫੌਜ ਵਿਚ ਭਾਜੜ ਪੈ ਪਈ ਤੇ ਉਹ ਹਾਰ ਖਾ ਕੇ ਭੱਜ ਨਿਕਲੇ। ਸ਼ਾਕਿਰ ਖਾਨ ਦੀ ਇਸ ਬਹਾਦੁਰੀ ਨੂੰ ਦੇਖ ਕੇ ਦੀਵਾਨ ਕੋੜਾ ਮੱਲ ਬੜਾ ਖੁਸ਼ ਹੋਇਆ ਤੇ ਇਸ ਮਾਰੂਕੇ ਸੰਬੰਧੀ ਲਾਹੌਰ ਨੂੰ ਲਿਖੀ ਚਿੱਠੀ ਵਿਚ ਫ਼ਤਹਿ ਦਾ ਸੇਹਰਾ ਭੀ ਉਸੇ ਨੂੰ ਹੀ ਦਿੱਤਾ।<sup>4</sup>

4. ਅਹਿਮਦ ਯਾਦਗਾਰ, ਤਾਰੀਖ਼-ਸਲਾਤੀਨਿ-ਅਫ਼ਗ਼ਾਨਾਂ, 250। ਇਹ ਲੜਾਈ ਕਿਸ ਅਸਥਾਨ ਤੇ ਹੋਈ, ਇਸ ਦਾ ਪਤਾ ਅਹਿਮਦ ਯਾਦਗਾਰ ਨੇ ਨਹੀਂ ਦਿੱਤਾ, ਤੇ ਨਾ ਹੀ ਇਸ ਦਾ ਪਤਾ ਤੇ ਵੇਰਵੇ ਸਹਿਤ ਹਾਲ ਕਿਸੇ ਹੋਰ ਤੋਂ ਮਿਲ ਸਕਿਆ ਹੈ।

## ਦੁੱਰਾਨੀ ਦਾ ਪਹਿਲਾ ਹੱਲਾ

(ਦਸੰਬਰ 1747—ਮਾਰਚ 1748)

ਲਾਹੌਰ ਦੀ ਹਕੂਮਤ ਪਰ ਚੰਗੀ ਤਰ੍ਹਾਂ ਸ਼ਾਹਨਿਵਾਜ਼ ਖ਼ਾਨ ਨੇ ਆਪਣੇ ਪੈਰ ਜਮਾ ਕੇ ਆਪਣਾ ਵਕੀਲ ਬਾਦਸ਼ਾਹ ਮੁਹੰਮਦ ਸ਼ਾਹ ਪਾਸੋਂ ਲਾਹੌਰ ਦੀ ਸੂਬੇਦਾਰੀ ਦਾ ਬਾਕਾਇਦਾ ਫ਼ਰਮਾਨ ਹਾਸਲ ਕਰਨ ਲਈ ਦਿੱਲੀ ਭੇਜਿਆ ਜੋ 3 ਸਤੰਬਰ, 1747 ਨੂੰ ਓਥੇ ਪੁੱਜਾ। ਇਸ ਅਰਸੇ ਵਿਚ ਜਿਵੇਂ ਕਿ ਉਪਰ ਦਸਿਆ ਜਾ ਚੁੱਕਾ ਹੈ, ਆਪਣੀਆਂ ਅੱਖੀਆਂ ਕਢੇ ਜਾਣ ਦੀ ਅਫ਼ਵਾਹ ਸੁਣ ਕੇ ਯਾਹੀਆਂ ਖ਼ਾਨ ਜ਼ਨਾਨੀਆਂ ਦੀ ਸਹਾਇਤਾ ਤੇ ਅਹਿਮਦ ਯਾਰ ਖ਼ਾਨ ਕਸੂਰੀਏ ਦੀ ਸਾਜ਼ਸ਼ ਨਾਲ਼ ਕੈਦੋਂ ਨਿਕਲ ਕੇ ਦਿੱਲੀ ਪੁੱਜ ਗਿਆ ਸੀ। ਇਸ ਗੱਲ ਨੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਘਬਰਾ ਦਿੱਤਾ ਤੇ ਉਸ ਨੇ ਯਾਹੀਆ ਖ਼ਾਨ ਅਤੇ ਵਜ਼ੀਰ ਕਮਰੁੱਦੀਨ ਦੇ ਭੜਕਾਏ ਹੋਏ ਬਾਦਸ਼ਾਹੀ ਗੁੱਸੇ ਤੋਂ ਬਚਣ ਲਈ ਨਾਦਰ ਸ਼ਾਹ ਈਰਾਨੀ (ਜਿਸ ਦੀ ਈਣ ਉਸ ਦੇ ਪਿਤਾ ਨੇ ਮੰਨ ਲਈ ਤੇ ਜਿਸ ਦੀ ਬਖਸ਼ਿਸ਼ ਨਾਲ਼ ਉਹ ਖ਼ੁਦ ਮੁਲਤਾਨ ਦਾ ਹਾਕਮ ਬਣਿਆ ਸੀ) ਦੇ ਵਾਰਸ ਅਹਿਮਦ ਸ਼ਾਹ ਦੁੱਰਾਨੀ ਨਾਲ਼ ਗੰਢਣ ਲਈ ਉਸ ਨੂੰ ਹਿੰਦੋਸਤਾਨ ਪਰ ਹੱਲਾ ਕਰਨ ਲਈ ਸੱਦਾ ਭੇਜ ਦਿੱਤਾ। ਦੁੱਰਾਨੀ ਨੇ ਸ਼ਾਹਨਿਵਾਜ਼ ਖ਼ਾਨ ਦਾ ਸੁਨੇਹਾ ਪੁੱਜਣ ਪਰ ਬਾਰਾਂ ਕੁ ਹਜ਼ਾਰ ਫ਼ੌਜ ਨਾਲ਼ ਨਾਸਰ ਖ਼ਾਨ ਹਾਕਮ ਪਸ਼ੋਰ (ਸੂਬਾ ਕਾਬੁਲ) ਪਰ ਆ ਧਾਵਾ ਬੋਲਿਆ ਤੇ ਉਸ ਨੂੰ ਭਾਂਜ ਦੇ ਕੇ ਪਸ਼ੋਰ ਤੇ ਕਬਜ਼ਾ ਕਰ ਲਿਆ।

ਅਹਿਮਦ ਸ਼ਾਹ ਦੁੱਰਾਨੀ ਦੇ ਪਸ਼ੋਰ ਪਰ ਕਬਜ਼ੇ ਦੀ ਖ਼ਬਰ ਨੇ ਬਾਦਸ਼ਾਹ ਮੁਹੰਮਦ ਸ਼ਾਹ ਨੂੰ ਇਸ ਤੋਂ ਨੌਂ ਵਰ੍ਹੇ ਪਹਿਲਾਂ ਨਾਦਰ ਸ਼ਾਹ ਦੇ ਹੱਲੇ ਅਤੇ ਦਿੱਲੀ ਦੀ ਕਤਲਾਮ ਦੀ ਯਾਦ ਤਾਜ਼ਾ ਕਰਾ ਦਿੱਤੀ। ਦਿੱਲੀ ਦਾ ਵੱਡਾ ਵਜ਼ੀਰ ਕਮਰੁੱਦੀਨ ਸ਼ਾਹਨਿਵਾਜ਼ ਖ਼ਾਨ ਦੇ ਪਿਤਾ ਜ਼ਕਰੀਆ ਖ਼ਾਨ ਦਾ ਚਾਚਾ ਸੀ। ਉਸ ਨੇ ਆਪਣੀ ਰਿਸ਼ਤੇਦਾਰੀ, ਬਜ਼ੁਰਗੀ ਤੇ ਹੁੰਦੇ ਦੇ ਜ਼ੋਰ ਤੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਅਹਿਮਦ ਸ਼ਾਹ ਦੁੱਰਾਨੀ ਨਾਲ਼ ਗੰਢ ਤੁਪ ਕਰਕੇ ਗੱਦਾਰੀ ਕਰਨ ਪਰ ਬੜੀ ਲਾਹਣ-ਤਾਣ ਪਾਈ ਤੇ ਉਸ ਦੀ ਅਣਖ ਨੂੰ ਹਲ਼ੂਣਾ ਦਿੱਤਾ ਕਿ ਕੀ ਤੈਨੂੰ ਕਈ ਪੁਸ਼ਤਾਂ ਦੇ ਜੱਦੀ ਬਾਦਸ਼ਾਹ ਤੇ ਆਪਣੇ ਬਜ਼ੁਰਗਾਂ ਦੇ ਮੇਹਰਬਾਨ ਮਾਲਕ ਮੁਹੰਮਦ ਸ਼ਾਹ ਬਾਦਸ਼ਾਹ ਨੂੰ ਛੱਡ ਕੇ ਨਾਦਰ ਸ਼ਾਹ ਈਰਾਨੀ ਦੇ ਚੋਬਦਾਰ ਅਹਿਮਦ ਸ਼ਾਹ ਦੁੱਰਾਨੀ ਦੀ ਤਾਬੇਦਾਰੀ ਕਰਦੇ ਸ਼ਰਮ ਨਾ ਆਉਂਦਾ? ਸ਼ਾਹਨਿਵਾਜ਼ ਕੋਈ ਪੁਰਾਣਾ ਖੁੰਢ ਤਾਂ ਹੈ ਨਹੀਂ ਸੀ ਕਿ ਜਿਸ ਪਰ ਕੋਈ ਅਸਰ ਨਾ ਹੁੰਦਾ। ਆਖ਼ਰ ਨੌਜਵਾਨ ਸੀ, ਉਸ ਦੀ ਅਣਖ ਜਾਗ ਉੱਠੀ ਤੇ ਓਹ ਵਿਦੇਸ਼ੀ ਵੈਰੀ ਦੇ ਟਾਕਰੇ ਲਈ, ਜਿਸ ਨੂੰ ਭਾਵੇਂ ਉਸ ਨੇ ਆਪ ਹੀ ਸੌਂਦਿਆ ਸੀ, ਤਿਆਰ ਹੋ ਪਿਆ।

ਪਸ਼ੋਰੋ ਅਹਿਮਦ ਸ਼ਾਹ ਦੁੱਰਾਨੀ ਨੇ ਆਪਣੇ ਇਕ ਅਮੀਰ ਗੁੱਰਾ ਖ਼ਾਨ ਨੂੰ ਸ਼ਾਹ ਨਿਵਾਜ਼ ਨਾਲ ਗੱਲ ਬਾਤ ਕਰਨ ਲਈ ਲਾਹੌਰ ਭੇਜਿਆ। ਪਰ ਅੱਗਿਓਂ ਸ਼ਾਹਨਿਵਾਜ਼ ਖ਼ਾਨ ਹੁਣ ਬਦਲ ਚੁੱਕਾ ਹੋਇਆ ਸੀ, ਇਸ ਲਈ ਗੁੱਰਾ ਖ਼ਾਨ ਨਿਰਾਸ਼ ਹੋ ਕੇ ਅਹਿਮਦ ਸ਼ਾਹ ਨੂੰ ਅਟਕ ਤੇ ਜਾ ਮਿਲਿਆ। ਅਹਿਮਦ ਸ਼ਾਹ ਹਾਲੇ ਤਕ ਨਿਰਾਸ਼ ਨਹੀਂ ਸੀ ਹੋਇਆ। ਉਸ ਨੇ ਰੋਹਤਾਸ ਪੁੱਜ ਕੇ ਆਪਣੇ ਮੁਰਸ਼ਦ ਸੱਬਦ ਸਾਬਰ ਸ਼ਾਹ ਨੂੰ ਲਾਹੌਰ ਭੇਜਿਆ। ਸਾਬਰ ਸ਼ਾਹ ਕੁਝ ਕੋੜੇ ਸੁਭਾਉ ਦਾ ਫ਼ਕੀਰ ਸੀ। ਇਸ ਨੇ ਭਰੇ ਦਰਬਾਰ ਵਿਚ ਸ਼ਾਹਨਿਵਾਜ਼ ਖ਼ਾਨ ਨੂੰ, ਸ਼ਾਇਦ ਆਪਣੇ ਫ਼ਕੀਰੀ ਬਾਣੇ ਦੀ ਆਕੜ ਵਿਚ, ਕਈ ਕੁਝ ਬੁਰਾ ਭਲਾ ਆਖਿਆ ਜਿਸ ਨੂੰ ਨੌਜਵਾਨ ਸ਼ਾਹਨਿਵਾਜ਼ ਸਹਾਰ ਨਾ ਸਕਿਆ ਤੇ ਉਸ ਨੇ ਸਾਬਰ ਸ਼ਾਹ ਦੇ ਮੂੰਹ ਵਿਚ ਸਿੱਕਾ ਢਾਲ ਕੇ ਪੁਆ ਕੇ ਮਰਵਾ ਦਿੱਤਾ।

ਇਤਨੇ ਨੂੰ ਅਹਿਮਦ ਸ਼ਾਹ ਦੁੱਰਾਨੀ ਝਨਾਂ ਪਾਰ ਕਰ ਆਇਆ ਤੇ ਸ਼ਾਹਦਰੇ ਪੁੱਜ ਗਿਆ। ਸ਼ਾਹਨਿਵਾਜ਼ ਨੇ ਜਲ੍ਹੇ ਖ਼ਾਨ ਕਸੂਰੀਏ ਨੂੰ ਫ਼ੌਜ ਦੇ ਕੇ ਦੁੱਰਾਨੀ ਦੇ ਟਾਕਰੇ ਲਈ ਭੇਜਿਆ, ਪਰ ਉਹ ਲੜਨ ਦੀ ਥਾਂ ਵੈਰੀ ਨਾਲ ਜਾ ਰਲਿਆ। ਏਹ ਵੇਖ ਕੇ ਸ਼ਾਹਨਿਵਾਜ਼ ਖ਼ਾਨ ਮਿਰਜ਼ਾ ਅਸਮਤ ਬੇਗ਼ ਨੂੰ ਨਾਲ ਲੈ ਕੇ ਵੈਰੀ ਨੂੰ ਰਾਵੀ ਤੇ ਰੋਕਣ ਲਈ ਖ਼ੁਦ ਅੱਗੇ ਵਧਿਆ, ਪਰ ਸਾਬਰ ਸ਼ਾਹ ਦੇ ਕਤਲ ਪਰ ਗੁੱਸੇ ਨਾਲ ਲੋਹੇ ਲਾਖੇ ਹੋਏ ਹੋਏ ਨੂੰ ਓਹ ਭੀ ਨਾ ਰੋਕ ਸਕਿਆ। ਅਹਿਮਦ ਸ਼ਾਹ ਨੇ 10-11 ਜਨਵਰੀ, 1748 ਨੂੰ ਰਾਵੀ ਪਾਰ ਕਰ ਕੇ ਮੁਗ਼ਲਪੁਰੇ ਦੇ ਮਹੱਲੇ ਲੁੱਟ ਮਚਾ ਦਿੱਤੀ ਤੇ ਵੱਡੇ ਵੱਡੇ ਅਮੀਰਾਂ ਨੂੰ ਲੁੱਟ ਲਿਆ। ਸ਼ਾਹਨਿਵਾਜ਼ ਖ਼ਾਨ ਲਾਹੌਰ ਨੂੰ ਲੁਟੀਦਾ ਹੀ ਛੱਡ ਕੇ 11 ਜਨਵਰੀ ਦੀ ਅੱਧੀ ਰਾਤ ਵੇਲੇ ਦਿੱਲੀ ਨੂੰ ਨੱਸ ਗਿਆ। ਇਹ ਗੱਲ 11-12 ਜਨਵਰੀ, 1748 ਈਸਵੀ ਦੀ ਹੈ।

**ਮਾਣੂਪੁਰ ਦੀ ਲੜਾਈ ਤੇ ਮੀਰ ਮੰਨੂੰ ਦਾ ਲਾਹੌਰ ਤੇ ਮੁਲਤਾਨ ਦਾ ਹਾਕਮ ਬਣਨਾ**  
(ਮਾਰਚ—ਅਪ੍ਰੈਲ 1748)

ਦਿੱਲੀ ਵਿਚ ਬਾਦਸ਼ਾਹ ਮੁਹੰਮਦ ਸ਼ਾਹ ਰੰਗੀਲੇ ਨੂੰ ਅਹਿਮਦ ਸ਼ਾਹ ਦੁੱਰਾਨੀ ਦੇ ਪਸ਼ੋਰੋ ਕੂਚ ਕਰ ਦੇਣ ਦੀ ਖ਼ਬਰ 22 ਦਸੰਬਰ 1747 ਨੂੰ ਪੁੱਜ ਗਈ ਸੀ, ਪਰ ਉੱਥੇ ਨਾਦਰ ਸ਼ਾਹ ਦੇ ਹੱਲੇ ਦਾ ਕਰਾਰਾ ਤਜਰਬਾ ਹੋਣ ਪਰ ਭੀ ਇਹੋ ਹੀ ਖ਼ਿਆਲ ਸੀ ਕਿ ‘ਹੁਨਜ਼ ਦੇਹਲੀ ਦੂਰ ਅਸਤ’ ਅਰਥਾਤ ਅਜੇ ਦਿੱਲੀ ਬੜੀ ਦੂਰ ਹੈ। ਆਖ਼ਰ ਦੁੱਰਾਨੀ ਦੇ ਰਹੋਤਾਸੋਂ ਲੰਘ ਦੇ ਲਾਹੌਰ ਦੇ ਸਿਰ ਤੇ ਆ ਪੁੱਜਣ ਦੀਆਂ ਖ਼ਬਰਾਂ ਜਦ ਦਿੱਲੀ ਪੁੱਜੀਆਂ ਤਾਂ ਕਿਧਰੇ ਜ਼ਰਾ ਕੁ ਹੋਸ਼ ਆਈ। 18 ਮੁਹਰਰਮ 1161 ਹਿਜਰੀ, 8-9 ਜਨਵਰੀ 1748, ਨੂੰ ਸੁਸਤੀ ਦੇ ਅਵਤਾਰ ਤੇ ਸ਼ਰਾਬੀ ਬੁੱਢੇ ਵਜ਼ੀਰ ਕਮਰੁੱਦੀਨ ਦੀ ਚੀਫ਼ ਕਮਾਨ ਤੇ ਸਫ਼ਦਰਜੰਗ ਮੀਰਿ-ਆਤਸ਼, ਸਆਦਤ ਖ਼ਾਨ, ਨਾਸਰ ਖ਼ਾਨ (ਜੋ ਪਸ਼ੋਰੋ ਭੱਜ ਆਇਆ ਸੀ), ਰਾਜਾ ਈਸ਼ਰੀ ਸਿੰਘ ਜੈਪੁਰੀਏ, ਰਾਜਾ ਬਖ਼ਤ ਸਿੰਘ ਰਾਠੋੜ ਆਦਿ ਦੀ ਸਰਦਾਰੀ ਹੇਠਾਂ ਅੱਸੀ ਹਜ਼ਾਰ ਫ਼ੌਜ ਦੁੱਰਾਨੀ ਦੇ ਟਾਕਰੇ ਲਈ ਭੇਜੀ। ਵਜ਼ੀਰ ਕਮਰੁੱਦੀਨ ਜਦ ਇਹ

1. ਅਲੀ-ਉ-ਦੀਨ ਇਬਰਤ ਨਾਮਾ, 233-5; ਖ਼ਨਸ਼ੀ ਸੋਹਨ ਲਾਲ, ਉਮਦਾਤ-ਤਵਾਰੀਖ਼, ਜਿਲਦ ਪਹਿਲੀ, 122; ਖ਼ੁਸ਼ਵਕਤ ਰਾਏ, ਤਾਰੀਖ਼ਿ ਸਿੱਖਾਂ, 61-2; ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 395-96; ਗੁਲਾਮ ਹੁਸੈਨ, ਸੀਅਰ-ਲ-ਮੁਤਾਖ਼ਰੀਨ, ਜਿਲਦ 3, ਪੰਨਾ 17-18; ਮੁਹੰਮਦ ਲਤੀਫ਼, ਹਿਸਟਰੀ ਐਂਡ ਦੀ ਪੰਜਾਬ, 216-17; ਕਨੁਈਯਾ ਲਾਲ, ਤਾਰੀਖ਼ਿ ਪੰਜਾਬ, 71-72.

ਫ਼ੌਜ ਲੈ ਕੇ ਸੋਣੀਪਤ ਪੁੱਜਾ ਤਾਂ ਉਸ ਨੂੰ ਖ਼ਬਰ ਮਿਲੀ ਕਿ ਅਹਿਮਦ ਸ਼ਾਹ ਦੁੱਰਾਨੀ ਨੇ ਲਾਹੌਰ ਤੇ ਕਬਜ਼ਾ ਕਰ ਕੇ ਉੱਥੇ ਲੁੱਟ ਮਚਾਈ ਹੋਈ ਹੈ। ਵਜ਼ੀਰ ਕਮਾਂਡਰ-ਇਨ-ਚੀਫ਼ ਘਬਰਾ ਗਿਆ ਤੇ ਉਸ ਨੇ ਮੁਹੰਮਦ ਸ਼ਾਹ ਬਾਦਸ਼ਾਹ ਪਾਸ ਸ਼ਾਹਜ਼ਾਦਾ ਅਹਿਮਦ ਨੂੰ ਇਸ ਮੁਹੰਮਦ ਦਾ ਕਮਾਂਡਰ-ਇਨ-ਚੀਫ਼ ਬਣਾ ਕੇ ਨਾਲ ਭੇਜਣ ਲਈ ਬੇਨਤੀ ਕੀਤੀ ਜਿਸ ਦੇ ਉੱਤਰ ਵਿਚ 19 ਸਫ਼ਰ 1161 ਹਿਜਰੀ, 8-9 ਫ਼ਰਵਰੀ 1748, ਨੂੰ ਸ਼ਾਹਜ਼ਾਦਾ ਦਿੱਲੀਓਂ ਤੁਰਿਆ। ਸ਼ਾਹਜ਼ਾਦੇ ਨੇ ਸਰਦਾਰ ਆਲਾ ਸਿੰਘ ਪਟਿਆਲੀਏ, ਰਾਏ ਕਲਾ ਜਗਰਾਂਵੀਏ, ਜਮਾਲ ਖ਼ਾਨ ਮਾਲੇਰ ਕੋਟਲੀਏ ਆਦਿ ਸਰਦਾਰਾਂ ਨੂੰ ਆਪਣੀ ਸਹਾਇਤਾ ਲਈ ਬੁਲਾਇਆ।

ਜਦ ਸ਼ਾਹਜ਼ਾਦਾ ਫ਼ੌਜ ਸਮੇਤ ਮਾਛੀਵਾੜੇ ਪੁੱਜਾ, ਤਾਂ ਓਧਰੋਂ ਦੁੱਰਾਨੀ ਦੇ ਸਰਦਾਰਾਂ ਨੇ ਲੁਧਿਆਣਿਓਂ ਲਹਿੰਦੇ ਨੂੰ ਉੱਤਰ ਕੇ ਸਿੱਧਾ ਸਰਹੰਦ ਤੇ ਜਾ ਹੱਲਾ ਕੀਤਾ। ਸਰਹੰਦ ਦਾ ਹਾਕਮ ਅਲੀ ਮੁਹੰਮਦ ਖ਼ਾਨ ਰੁਹੇਲਾ ਤਾਂ ਦੁੱਰਾਨੀਆਂ ਦੇ ਆਉਣ ਦੀ ਖ਼ਬਰ ਸੁਣ ਕੇ ਹੀ ਸਹਾਰਨਪੁਰ ਨੂੰ ਭੱਜ ਗਿਆ ਤੇ ਸਰਹੰਦ ਪਰ ਦੁੱਰਾਨੀਆਂ ਦਾ ਕਬਜ਼ਾ ਹੋ ਗਿਆ। ਜਦ ਇਹ ਖ਼ਬਰ ਵਜ਼ੀਰ ਕਮਰੁੱਦੀਨ ਨੂੰ ਲੱਗੀ ਤਾਂ ਉਸ ਨੇ ਮੁਗਲ ਫ਼ੌਜ ਨਾਲ ਸਰਹੰਦ ਨੂੰ ਕੂਚ ਕੀਤਾ। ਸਰਹੰਦੋਂ ਛੇ ਕੋਹ ਉਰੇ 3 ਮਾਰਚ 1748 ਨੂੰ ਮਾਣੂਪੁਰ ਦੀ ਜੂਹ ਵਿਚ ਦੁੱਰਾਨਾਂ ਨਾਲ ਟਾਕਰਾ ਹੋ ਪਿਆ। ਕਈ ਦਿਨ ਛੋਟੀਆਂ ਮੋਟੀਆਂ ਲੜਾਈਆਂ ਹੁੰਦੀਆਂ ਰਹੀਆਂ। 10 ਮਾਰਚ ਨੂੰ ਅਚਾਨਕ ਤੋਪ ਦਾ ਇਕ ਗੋਲਾ ਵਜ਼ੀਰ ਨੂੰ ਆ ਵੱਜਾ। ਵਜ਼ੀਰ ਦੇ ਪੁਤ੍ਰ ਮੀਰ ਮੁਅਈਯੂਨ-ਉ-ਦੀਨ ਨੇ ਆਪਣੇ ਮਰੇ ਹੋਏ ਪਿਤਾ ਨੂੰ ਸਰ੍ਹਾਣਿਆਂ ਨਾਲ ਹਾਥੀ ਦੇ ਹੋਏ ਵਿਚ ਜਿਉਂਦਿਆਂ ਵਾਂਙੂ ਬਣਾ ਕੇ ਇਸ ਜ਼ੋਰ ਦਾ ਹੱਲਾ ਕੀਤਾ ਕਿ ਦੁੱਰਾਨੀਆਂ ਦੇ ਪੈਰ ਹਿੱਲ ਗਏ। ਇਤਨੇ ਨੂੰ ਦੁੱਰਾਨੀਆਂ ਦੇ ਲਾਹੌਰੋਂ ਨਾਲ ਲਿਆਂਦੇ ਹੋਏ ਦੇਸੀ ਅਗਣ-ਬਾਣਾਂ ਦੇ ਗੱਡਿਆਂ ਵਿੱਚ ਅੱਗ ਜਾ ਪਈ ਤੇ ਹਵਾਈਆਂ ਚੱਲਣੀਆਂ ਸ਼ੁਰੂ ਹੋ ਗਈਆਂ। ਇਨ੍ਹਾਂ ਨਾਲ ਦੁੱਰਾਨੀ ਹੋਰ ਭੀ ਘਬਰਾ ਉੱਠੇ ਤੇ ਮੈਦਾਨੋਂ ਭੱਜ ਨਿਕਲੇ। ਹਫ਼ਤਾ ਕੁ ਹੋਰ ਦੁੱਰਾਨੀਆਂ ਨੇ ਇੱਕੀਆਂ ਦੁੱਕੀਆਂ ਮਾਮੂਲੀ ਝੜਪਾਂ ਲਈਆਂ ਪਰ ਉਨ੍ਹਾਂ ਦੇ ਪੈਰ ਨਾ ਹੀ ਜੰਮ ਸਕੇ, ਅਤੇ 17-18 ਮਾਰਚ ਨੂੰ ਉਹ ਵਲਾਇਤ ਨੂੰ ਮੁੜ ਪਏ। ਪੰਜਾਬ ਵਿਚ ਦੀ ਲੰਘਣ ਵੇਲੇ ਸਿੰਘ ਉਨ੍ਹਾਂ ਦੇ ਪਿੱਛੇ ਪੈ ਗਏ ਅਤੇ ਅਟਕ ਤੱਕ ਦੱਬੀ ਗਏ।

ਇਸ ਫ਼ਤਹਿ ਦਾ ਸੇਹਰਾ ਸ਼ਾਹਜ਼ਾਦਾ ਅਹਿਮਦ ਨੇ ਮੀਰ ਮੁਅਈਯੂਨ-ਉ-ਦੀਨ ਨੂੰ ਦਿੱਤਾ ਤੇ 23 ਰਬੀ-ਉ-ਸਾਨੀ 1161 ਹਿਜਰੀ (12-13 ਅਪ੍ਰੈਲ 1748) ਨੂੰ ਉਸ ਨੂੰ ‘ਮੁਅਈਯੂਨ-ਲ-ਮੁਲਕ’ ਤੇ ‘ਰੁਸਤਮਿ ਹਿੰਦ’ ਦੇ ਖ਼ਿਤਾਬ ਦੇ ਕੇ ਲਾਹੌਰ ਤੇ ਮੁਲਤਾਨ ਦੇ ਸੂਬਿਆਂ ਦਾ ਹਾਕਮ ਬਣਾ ਦਿੱਤਾ ਅਤੇ ਆਪ ਆਪਣੇ ਬੀਮਾਰ ਪਿਤਾ ਦੇ ਸੱਦੇ ਅਨੁਸਾਰ ਦਿੱਲੀ ਨੂੰ ਮੁੜ ਗਿਆ। ਸ਼ਾਹਜ਼ਾਦਾ ਅਜੇ ਚਾਰ ਮੰਜ਼ਲਾਂ ਹੀ ਦਿੱਲੀ ਵੱਲ ਨੂੰ ਗਿਆ ਸੀ ਕਿ ਮੁਹੰਮਦ ਸ਼ਾਹ ਚਲਾਣਾ ਕਰ ਗਿਆ, ਜਿਸ ਦੀ ਖ਼ਬਰ ਸ਼ਾਹਜ਼ਾਦੇ ਨੂੰ ਪਾਣੀਪਤ ਦੇ ਲਾਗੇ ਮਿਲੀ।<sup>2</sup>

2. ਤਾਰੀਖ਼ਿ ਅਹਿਮਦ ਸ਼ਾਹ, 4-9; ਗੁਲਾਮ ਹੁਸੈਨ ਖ਼ਾਨ, ਸੀਅਰੁਲ-ਮੁਤਾਖ਼ਰੀਨ, 19; ਸੇਹਨ ਲਾਲ, ਉਮਦਾਤੁ ਤਵਾਰੀਖ਼, ਜਿਲਦ 1; ਅਲੀ-ਉ-ਦੀਨ, ਇਬਰਤ ਨਾਮਾ, 236-8; ਖ਼ੁਸ਼ਵਰਤ ਰਾਏ, ਤਾਰੀਖ਼ਿ-ਸਿੰਘਾਂ, 62-3; ਮੁਹੰਮਦ ਲਤੀਫ਼, ਹਿਸਟਰੀ ਐਂਡ ਦੀ ਪੰਜਾਬ, 217-19; ਮੁਲਤਾਨ ਮੁਹੰਮਦ ਖ਼ਾਨ, ਤਾਰੀਖ਼ਿ ਸੁਲਤਾਨੀ, 126; ਬਚਤ ਮੱਲ, ਖ਼ਾਲਸਾ ਨਾਮਾ, 31-2.

## ਸਿੰਘਾਂ ਦਾ ਅੰਮ੍ਰਿਤਸਰ ਪਰ ਕਬਜ਼ਾ (ਮਾਰਚ 1748)

ਅਹਿਮਦ ਸ਼ਾਹ ਦੁੱਰਾਨੀ ਦੇ ਹਿੰਦ ਪਰ ਹੱਲੇ ਤੇ ਲਾਹੌਰ ਪਰ ਕਬਜ਼ੇ ਦੇ ਕਾਰਨ ਰਾਜ ਰੋਲੇ ਨੇ ਸਿੰਘਾਂ ਲਈ ਹੱਥ ਪੈਰ ਮਾਰਨ ਦਾ ਇਕ ਮੋਕਾ ਬਣਾ ਦਿੱਤਾ। ਜਦ ਦੇ ਸੰਮਤ 1794 ਬਿਕ੍ਰਮੀ, ਸੰਨ 1737 ਈਸਵੀ, ਵਿਚ ਭਾਈ ਮਨੀ ਸਿੰਘ ਜੀ ਸ੍ਰੀ ਅੰਮ੍ਰਿਤਸਰ ਤੋਂ ਗ੍ਰਿਫ਼ਤਾਰ ਕਰਕੇ ਲਾਹੌਰ ਲਿਜਾ ਕੇ ਸ਼ਹੀਦ ਕੀਤੇ ਗਏ ਸਨ, ਸਿੰਘਾਂ ਲਈ ਸ੍ਰੀ ਦਰਬਾਰ ਸਾਹਿਬ ਸ਼੍ਰੋਵਰ ਦਾ ਅਸ਼ਨਾਨ ਬੰਦ ਕਰ ਦਿੱਤਾ ਗਿਆ ਸੀ, ਕਿਉਂਕਿ ਖ਼ਾਨ ਬਹਾਦਰ ਜ਼ਕਰੀਆ ਖ਼ਾਨ ਨੂੰ ਨਿਸ਼ਚਾ ਬੱਝ ਰਿਹਾ ਸੀ ਕਿ ਇਹ ਸ਼੍ਰੋਵਰ ਦੇ ਆਬਿ-ਹਯਾਤ ਦਾ ਹੀ ਕੋਈ ਅਸਰ ਹੈ ਕਿ ਸਿੰਘ ਜਾਨਾਂ ਖ਼ਤਰੇ ਵਿਚ ਪਾ ਕੇ ਭੀ ਇੱਥੇ ਅਸ਼ਨਾਨ ਲਈ ਆਉਂਦੇ ਹਨ ਤੇ ਅਸ਼ਨਾਨ ਤੋਂ ਬਾਦ ਇਨ੍ਹਾਂ ਵਿਚ ਕੋਈ ਇਤਨੀ ਗ਼ੈਬੀ ਤਾਕਤ ਭਰੀ ਜਾਂਦੀ ਹੈ ਕਿ ਇਕੱਲਾ ਇਕੱਲਾ ਸਿੰਘ ਹਜ਼ਾਰਾਂ ਦੇ ਮੁਕਾਬਲੇ ਤੇ ਡੱਟ ਖਲੋਦਾ ਹੈ ਅਤੇ ਜਾਨ ਦੇ ਦੇਵੇ ਤਾਂ ਦੇ ਦੇਵੇ, ਪਰ ਧਰਮ ਤਿਆਗਣ ਲਈ ਤਿਆਰ ਨਹੀਂ ਹੁੰਦਾ। ਪੰਜਾਬ ਵਿਚ ਸਿੰਘਾਂ ਦੀ ਵਧ ਰਹੀ ਤਾਕਤ ਨਾਦਰ ਸ਼ਾਹ ਦੇ ਕਬਜ਼ਨ ਅਨੁਸਾਰ ਚੁੱਕਿ ਮੁਗ਼ਲ ਰਾਜ ਲਈ ਮੋਤ ਦੀ ਨਿਸ਼ਾਨੀ ਦਿਸ ਰਹੀ ਸੀ, ਇਸ ਲਈ ਜ਼ਕਰੀਆ ਖ਼ਾਨ ਨੇ ਆਪਣੇ ਖ਼ਿਆਲਾਂ ਅਨੁਸਾਰ ਉਨ੍ਹਾਂ ਦੀ ਤਾਕਤ ਦੇ ਸੋਮੇ ਅੰਮ੍ਰਿਤਸਰ ਤੱਕ ਪਹੁੰਚਣ ਤੋਂ ਸਿੰਘਾਂ ਨੂੰ ਰੋਕਣ ਲਈ ਸ੍ਰੀ ਦਰਬਾਰ ਸਾਹਿਬ ਪਰ ਸਰਕਾਰੀ ਚੌਂਕੀ ਬੈਠਾ ਦਿੱਤੀ ਸੀ। ਕੁਝ ਚਿਰ ਤਾਂ ਦੀਵਾਨ ਲਖਪਤ ਰਾਏ ਆਪ ਦੇਖ ਭਾਲ ਕਰਦਾ ਰਿਹਾ, ਪਰ ਪਿੱਛੋਂ ਸਰਕਾਰੀ ਕੋਤਵਾਲ ਇੱਥੇ ਮੁਕੱਰਰ ਹੁੰਦੇ ਰਹੇ, ਜਿਨ੍ਹਾਂ ਵਿਚ ਹੀ ਮੰਡਿਆਲੀਆ ਰੰਘੜ ਮੱਸਾ ਇੱਥੇ ਮੁਕੱਰਰ ਹੋਇਆ ਸੀ, ਜਿਸ ਨੂੰ ਭਾਈ ਮਤਾਬ ਸਿੰਘ ਮੀਰਾਕੋਟੀਏ ਤੇ ਸੁੱਖਾ ਸਿੰਘ ਮਾੜੀ-ਕੰਥੇ ਵਾਲਿਆਂ ਨੇ ਸੋਧਿਆ ਸੀ। ਹੁਣ ਇਸ ਵੇਲੇ ਇੱਥੇ ਠਹੁ ਪਿੰਡ ਦਾ ਰਾਜਪੂਤ ਸਲਾਬਤ ਖ਼ਾਨ ਨੀਯਤ ਸੀ ਜੋ ਇਕ ਛੋਟੀ ਜਿਹੀ ਗੜ੍ਹੀ ਸ਼੍ਰੋਵਰ ਦੇ ਪਾਸ ਬਣਾ ਕੇ ਰਹਿੰਦਾ ਸੀ।

ਲਾਹੌਰੋਂ ਦਿੱਲੀ ਵੱਲ ਨੂੰ ਜਾ ਰਹੇ ਅਹਿਮਦ ਸ਼ਾਹ ਦੁੱਰਾਨੀ ਨਾਲ ਸਰਾਏ ਨੂਰਦੀ ਤੇ ਵੈਰੇਵਾਲ ਪਰ ਝੜਪਾਂ ਪਿੱਛੋਂ ਸਿੰਘਾਂ ਦੇ ਕੁਝ ਜਥੇ ਕਲਾਨੌਰ ਜਾ ਉਤਰੇ ਸਨ ਜਿੱਥੇ ਲਖਪਤ ਰਾਏ ਦੀ ਫ਼ੌਜ ਨੇ ਉਨ੍ਹਾਂ ਦਾ ਖ਼ੁਰਾ ਜਾ ਨੱਪਿਆ। ਇੱਥੋਂ ਥੋਹੜੀ ਜਿਹੀ ਲੜਾਈ ਪਿੱਛੋਂ ਪਹਾੜ ਵੱਲ ਨੂੰ ਹੋ ਤੁਰੇ। ਸਦਰਾ ਬਦਰਾ ਪਿੰਡ ਲਾਗੇ ਸਿੰਘਾਂ ਦੀ ਸਿਆਲਕੋਟ ਦੀ ਕੰਢੀ ਡੁੱਗਰ ਦੇ ਫ਼ੌਜਦਾਰ ਰਾਜਾ ਗੁਰਦਿੱਤ ਮੱਲ ਨਾਲ ਰੋਬਕਾਰੀ ਹੋ ਪਈ ਜਿਸ ਵਿਚ ਗੁਰਦਿੱਤ ਮੱਲ ਭਾਂਜ ਖਾ ਕੇ ਬਿਨਾਂ ਅੱਗਾ ਪਿੱਛਾ ਡਿੱਠੇ ਜੰਮੂ ਜਾ ਵੜਿਆ ਤੇ ਖ਼ਾਲਸੇ ਨੇ 4-5 ਮਾਰਚ 1748 ਨੂੰ ਆਨੰਦਪੁਰ ਜਾ ਹੱਲਾ ਕੀਤਾ।

ਇਸ ਵੇਲੇ ਲਾਹੌਰ ਦਾ ਪੁਰਾਣਾ ਸੂਬੇਦਾਰ ਸ਼ਾਹਨਿਵਾਜ਼ ਖ਼ਾਨ ਲਾਹੌਰ ਨੂੰ ਦੁੱਰਾਨੀਆਂ ਪਾਸੋਂ ਲੁਟੀਦਾ ਛੱਡ ਕੇ ਦਿੱਲੀ ਨੂੰ ਭੱਜ ਚੁੱਕਾ ਹੋਇਆ ਸੀ। ਅਹਿਮਦ ਸ਼ਾਹ ਦੁੱਰਾਨੀ ਮੁਗ਼ਲ ਫ਼ੌਜ ਨਾਲ ਮਾਣੂਪੁਰ ਲੜਾਈ ਵਿਚ ਰੁੱਝਾ ਹੋਇਆ ਸੀ, ਇਸ ਨਾਲ ਖ਼ਾਲਸੇ ਨੇ ਇਸ ਅਫ਼ਰਾ ਤਫ਼ਰੀ ਦਾ ਫ਼ਾਇਦਾ ਉਠਾ ਕੇ ਸ੍ਰੀ ਅੰਮ੍ਰਿਤਸਰ ਨੂੰ ਵੈਰੀਆਂ ਦੇ ਕਬਜ਼ੇ 'ਚੋਂ ਛੁਡਾਉਣ ਲਈ ਗੁਰਮਤਾ ਸੋਧਿਆ ਤੇ ਕਮਰ ਕੱਸੇ ਕਰ ਕੇ ਤਿਆਰੇ ਰਾਜਾ ਦਿੱਤੇ। ਜਦ ਜੱਸਾ ਸਿੰਘ ਆਹਲੂਵਾਲੀਏ ਦੀ ਜਥੇਦਾਰੀ ਹੇਠਾਂ ਸਿੰਘ ਸ੍ਰੀ ਅੰਮ੍ਰਿਤਸਰ



ਆ ਪੁੱਜੇ ਤਾਂ ਉਧਰੋਂ ਸਲਾਬਤ ਖ਼ਾਨ ਭੀ ਟਾਕਰੇ ਲਈ ਨਿਕਲਿਆ, ਪਰ ਦਰਬਾਰ ਸਾਹਿਬ ਦੀ ਰੱਖਿਆ ਤੇ ਸੇਵਾ ਲਈ ਜਾਨਾਂ ਵਾਰਨ ਵਾਲੇ ਸਿੰਘਾਂ ਦਾ ਟਾਕਰਾ ਕੋਈ ਸੁਖਾਲਾ ਨਹੀਂ ਸੀ। ਸ੍ਰ. ਜੱਸਾ ਸਿੰਘ ਆਹਲੂਵਾਲੀਆ, ਤਾਰਾ ਸਿੰਘ ਵਾਈਆਂ, ਚੜ੍ਹ ਸਿੰਘ ਭਕਣੀਆਂ ਆਦਿ ਸਰਦਾਰ ਸਲਾਬਤ ਖ਼ਾਨ ਦੀ ਗੜ੍ਹੀ ਪਰ ਜਾ ਪਏ। ਆਪਣੀ ਫ਼ੌਜ ਦੇ ਪੈਰ ਤਿਲਕਦੇ ਦੇਖ ਕੇ ਸਲਾਬਤ ਖ਼ਾਨ ਜਦ ਉਨ੍ਹਾਂ ਨੂੰ ਹੱਲਾ ਸ਼ੇਰੀ ਦੇਣ ਲਈ ਆਪ ਅੱਗੇ ਵਧਿਆ ਤਾਂ ਜੱਸਾ ਸਿੰਘ ਨੇ ਅੱਗੇ ਹੋ ਕੇ ਖੰਡੇ ਦਾ ਐਸਾ ਵਾਰ ਕੀਤਾ ਕਿ ਉਸ ਦਾ ਸਿਰ ਭੇਇੰ ਤੇ ਜਾ ਪਿਆ। ਸਲਾਬਤ ਖ਼ਾਨ ਦੇ ਮਰਨ ਦੀ ਡੋਰ ਸੀ ਕਿ ਉਸ ਦੀ ਫ਼ੌਜ ਭੱਜ ਨਿਕਲੀ ਤੇ ਸਿੰਘ ‘ਅਕਾਲ’ ‘ਅਕਾਲ’ ਗੂੰਜਦੇ ਅੰਮ੍ਰਿਤਸਰ ਵਿਚ ਤੇ ਦਰਬਾਰ ਸਾਹਿਬ ਜਾ ਪੁੱਜੇ।<sup>3</sup>

### ਰਾਮ ਰਾਉਣੀ ਰਚਣ ਦਾ ਗੁਰਮਤਾ

(ਵਸਾਖੀ ਸੰਮਤ 1805—ਅਪ੍ਰੈਲ 1748)

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੀ ਅੰਮ੍ਰਿਤਸਰ ਪਰ ਚੜ੍ਹਾਈ ਤੇ ਕਬਜ਼ੇ ਵਿਚ ਉਸ ਦੀ ਮੁਲਕਗੀਰੀ ਦੀ ਕੋਈ ਖਾਹਿਸ਼ ਕੰਮ ਨਹੀਂ ਸੀ ਕਰ ਰਹੀ, ਬਲਕਿ ਆਪਣੇ ਧਰਮ-ਅਸਥਾਨਾਂ ਨੂੰ ਜਰਵਾਣਿਆਂ ਦੇ ਹੱਥੋਂ ਛੁਡਾ ਕੇ ਆਪਣੇ ਗੁਰ-ਭਾਈਆਂ ਲਈ ਸ੍ਰੀ ਦਰਬਾਰ ਸਾਹਿਬ ਦੇ ਦਰਸ਼ਨ ਤੇ ਸਰੋਵਰ ਦੇ ਅਸ਼ਨਾਨ ਲਈ ਰਾਹ ਸਾਫ਼ ਕਰਨਾ ਸੀ। ਵਸਾਖੀ ਸਿਰ ਤੇ ਆਈ ਹੋਣ ਕਰ ਕੇ ਸਰਦਾਰ ਜੱਸਾ ਸਿੰਘ ਨੇ ਸਿੱਖ ਸੰਗਤਾਂ ਤੇ ਪੰਥਾ ਦੇ ਖਿੱਤੇ ਹੋਏ ਜੱਥਿਆਂ ਨੂੰ ਪਤਾ ਦੇਣ ਲਈ ਸਾਰੀ ਪਾਸੀਂ ਘੋੜ-ਚੜ੍ਹੇ ਦੜਾ ਦਿੱਤੇ। ਚੂੰਕਿ ਕਈ ਸਾਲਾਂ ਪਿਛੋਂ ਖ਼ਾਲਸੇ ਨੂੰ ਸ੍ਰੀ ਦਰਬਾਰ ਸਾਹਿਬ ਦੇ ਦਰਸ਼ਨ ਤੇ ਖੁਲ੍ਹੇ ਅਸ਼ਨਾਨ ਦਾ ਮੋਕਾ ਮਿਲਿਆ ਸੀ, ਇਸ ਲਈ ਜਿੱਥੇ ਕਿਤੇ ਭੀ ਕਿਸੇ ਨੂੰ ਪਤਾ ਲੱਗਾ, ਅੰਮ੍ਰਿਤਸਰ ਨੂੰ ਰੁਝ ਕਰ ਦਿੱਤਾ। ਨਵਾਬ ਕਪੂਰ ਸਿੰਘ ਤਾਂ ਨਾਲ ਹੀ ਦੁਆਬਿਓਂ ਆਏ ਸਨ, ਸ੍ਰ. ਸ਼ਾਮ ਸਿੰਘ ਕਰੋੜਾਸਿੰਘੀਏ, ਸ਼ੁੱਖਾ ਸਿੰਘ ਮਾੜੀ-ਕੰਬੋ, ਚੜ੍ਹਤ ਸਿੰਘ ਸੁਕਰਚੱਕੀਏ, ਹਰੀ ਸਿੰਘ ਭੰਗੀ ਤੇ ਖੁਸ਼ਾਲ ਸਿੰਘ ਆਦਿ ਆਪਣੀਆਂ ਆਪਣੀਆਂ ਵਹੀਰਾਂ ਸਮੇਤ ਇੱਥੇ ਆ ਇਕੱਠੇ ਹੋਏ।

ਕਈ ਮੁੱਦਤ ਪਿੱਛੋਂ ਇਹ ਆਪਣੀ ਸ਼ਾਨ ਦਾ ਪਹਿਲਾ ਵਸਾਖੀ ਦਾ ਮੇਲਾ ਸੀ। ਵਰ੍ਹਿਆਂ ਪਿੱਛੋਂ ਸਿੰਘਾਂ ਨੇ ਰੱਜ ਰੱਜ ਕੇ ਭਰਾਵਾਂ ਦੇ ਦਰਸ਼ਨ ਕੀਤੇ। ਵਿਚਾਰਾਂ ਵਿਚਾਰਾਂ ਵਿਚ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਨੇ ਕਿਹਾ ਕਿ ਖ਼ਾਲਸਾ ਭੱਜ ਨੱਸ ਕੇ ਜੰਗਲਾਂ ਬੇਲਿਆਂ ਤੇ ਪਹਾੜੀ ਖੰਡਾਂ ਵਿਚ ਕਦ ਤੱਕ ਗੁਜ਼ਾਰਾ ਕਰੇਗਾ? ਕੋਈ ਗੜ੍ਹੀ ਰਚ ਕੇ ਪੱਕੀ ਤਰ੍ਹਾਂ ਪੈਰ ਜਮਾਉਣੇ ਚਾਹੀਦੇ ਹਨ। ਇਹ ਤਜਵੀਜ਼ ਸਭ ਨੇ ਪ੍ਰਵਾਣ ਕਰ ਲਈ ਤੇ ਸੋਚ ਹੋਣ ਲੱਗੀ ਕਿ ਗੜ੍ਹੀ ਰਚੀ ਕਿੱਥੇ ਜਾਏ। ਕਈ ਵਿਚਾਰਾਂ ਹੋਈਆਂ, ਜਿਨ੍ਹਾਂ ਵਿਚ ਸ: ਸ਼ੁੱਖਾ ਸਿੰਘ ਮਾੜੀ-ਕੰਬੋ ਵਾਲੇ ਤੇ ਕੁਝ ਹੋਰ ਸਿਦਕੀ ਸਿੰਘਾਂ ਨੇ ਕਿਹਾ ਕਿ ਗੁਰੂ ਕੀ ਨਗਰੀ ਅੰਮ੍ਰਿਤਸਰ ਨੂੰ ਛੱਡ ਕੇ ਹੋਰ ਕਿੱਧਰ ਜਾਣਾ ਹੈ? ਇੱਥੇ ਹੀ ਕਿਲਾ ਰਚਿਆ ਜਾਏ; ਜੇ ਜੀਵੀਏ ਤਾਂ ਗੁਰੂ ਦੀ ਗੋਦੇ, ਜੇ ਮਰੀਏ ਤਾਂ ਹਰਿ ਕੇ ਦੁਆਰੇ।

3. ਸਰ ਲੈਪਲ ਗਿਫ਼ਿਨ, ਰਾਜਾਜ਼ ਐਫ਼ ਦੀ ਪੰਜਾਬ, 457; ਸੱਯਦ ਮੁਹੰਮਦ ਲਤੀਫ਼, ਹਿਸਟਰੀ ਐਫ਼ ਦੀ ਪੰਜਾਬ, 315; ਤਵਾਰੀਖ਼ ਗੁਰੂ ਖ਼ਾਲਸਾ।

## ਸਿੰਘਾਂ ਨੇ ਰਾਮ ਰਾਉਣੀ ਰਚਣਾ (ਅਪ੍ਰੈਲ 1748)

ਜਦ ਇਹ ਗੁਰਮਤਾ ਸੋਧਿਆ ਗਿਆ ਤਾਂ ਝੱਟ ਪੱਟ ਕੰਮ ਆਰੰਭ ਕਰ ਦਿੱਤਾ ਗਿਆ ਤੇ ਜਿਸ ਅਸਥਾਨ ਤੇ ਗੁਰੂ ਸਾਹਿਬ ਨੇ ਖੂਹੀ ਲਵਾਈ ਸੀ ਓਥੇ ਨੀਂਹ ਧਰੀ ਗਈ। ਬਾਹਰੋਂ ਕੋਈ ਕਾਰੀਗਰ ਲਿਆਉਣ ਦੀ ਤਾਂ ਲੋੜ ਨਹੀਂ ਸੀ, ਸਿੰਘਾਂ ਵਿਚ ਹੀ ਰਾਜ ਤੇ ਮਜ਼ੂਰ ਮੌਜੂਦ ਸਨ। ਪ੍ਰੇਮ-ਸੇਵਾ ਦੇ ਚਾਉ ਨਾਲ ਸਿੰਘ ਵੱਧ ਵੱਧ ਕੇ ਸੇਵਾ ਕਰਨ ਲੱਗ ਪਏ। ਛੋਟੇ ਵੱਡੇ ਕੰਮ ਦਾ ਤਾਂ ਕਿਸੇ ਨੂੰ ਖਿਆਲ ਹੀ ਨਹੀਂ ਸੀ ਆਉਂਦਾ ਅਤੇ ਨਾਂ ਹੀ ਕੋਈ ਕਿਸੇ ਨਾਲ ਸ਼ਰੀਕਾ ਕਰਦਾ ਸੀ। ਕਿਸੇ ਦੇ ਸਿਰ ਵਿੱਚ ਆਗੂ-ਪੂਣੇ ਦੀ ਲਾਲਸਾ ਤੇ ਸਰਦਾਰੀ ਦੀ ਬੇ ਨਹੀਂ ਸੀ। ਆਪੇ ਹੀ ਪੀਂਹਦੇ ਤੇ ਪਕਾਉਂਦੇ ਤੇ ਆਪ ਹੀ ਚਣਾਈ ਤੇ ਮਜ਼ੂਰਾਂ ਦਾ ਕੰਮ ਕਰਦੇ ਸਨ। ਇੱਕੋ ਵੇਰੀ ਹੀ ਚਾਰੇ ਲੰਗਾਂ ਲੈ ਤੁਰੇ, ਤੇ ਥੋੜੇ ਚਿਰ ਵਿਚ ਹੀ ਰਾਉਣੀ ਖਿੱਚ ਕੱਢੀ।

ਭੰਗੂ ਰਤਨ ਸਿੰਘ ਨੇ ਆਪਣੇ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਵਿਚ ਇਸ ਦਾ ਇਉਂ ਜ਼ਿਕਰ ਕੀਤਾ ਹੈ :-

ਹੁਤੀ ਖੂਹੀ ਤਹ ਗੁਰੂ ਲਵਾਈ।  
ਤਿਹ ਥਾਂ ਲੀਨੀ ਨੀਰ ਧਰਾਈ।  
ਆਪੇ ਰਾਜ ਸਿੰਘ ਆਪੇ ਮਜ਼ੂਰ।  
ਬਡੇ ਭੁਜੰਗੀ ਦਿਲ ਕੇ ਸੂਰ॥੧੫॥  
ਆਪੇ ਪੀਸੈ ਆਪੇ ਪਕਾਵੈ।  
ਤੇ ਤੇ ਬਡੇ ਸਿਰਦਾਰ ਕਹਾਵੈ।  
ਜੇਊ ਕਰੈ ਸਿੰਘ ਵੱਡੇ ਕੰਮ।  
ਧੰਨ ਧੰਨ ਕਰੈ ਸਿੰਘ ਤਿਸੈ ਜੰਮ॥੧੬॥  
ਕੇਊ ਕਰੈ ਨਾ ਕਿਸੀ ਸਰੀਕਾ।  
ਕੇਹੀ ਨਾ ਸੁਨਾਵੈ ਦੁਖ ਨਿਜ ਜੀ ਕਾ।  
ਕੰਧ ਬਣਾਵੈ ਦੇੜੇ ਦੇੜ।  
ਜਿਮ ਬੰਦਰ ਪੁਲ ਬੰਧਤ ਦੇੜ॥੧੭॥

॥ਦੇਹਰਾ॥

ਚਾਰੇ ਲੰਗਾਂ ਲੈ ਤੁਰੇ ਨਿਸਦਿਨ ਨਾਹੀ ਥਕਾਇ॥  
ਹੋਲੀ ਹੋਲੀ ਜਿਉ ਕਰੈ ਤਿਮ ਤਿਮ ਦੇੜ ਕਮਾਹਿ॥੧੮॥

॥ਚੋਪਈ॥

ਆਪੇ ਪੱਟੈ ਆਪ ਉਸਾਰੈ।  
ਰਾਜ ਮਜ਼ੂਰ ਸਿੰਘ ਗੁਰੂ-ਪਯਾਰੇ।  
ਰਾਤ ਦਿਵਸ ਕਰ ਕੰਧ ਚਿਨਾਈ।  
ਕਿਛ ਕੁ ਆਸਰੇ ਲਯੋ ਬਨਾਈ॥੨੧॥  
ਸਿੰਘ ਪੰਜ ਸੈ ਭਯੋ ਉਹਾਂ ਸਾਰੇ।

ਸ਼ਹੀਦ ਹੋਨ ਕੇ ਉਨ ਪ੍ਰਣ ਧਾਰੇ।  
ਐਰ ਜਯਾਦ ਕੀ ਜਗਾ ਥੀ ਨਾਹੀਂ।  
ਇਸ ਬਿਧ ਸਿੰਘ ਵੜੇ ਘਣੇ ਨਾਹੀਂ।।੨੨।।

(ਪੰਨਾ 399-400)

ਰਾਉਣੀ ਕੋਈ ਗੜ੍ਹ, ਕੋਟ ਯਾ ਕਿਲਾ ਨਹੀਂ ਹੁੰਦੀ, ਕੇਵਲ ਸਿਰ ਲੁਕਾਉਣੀ ਹੀ ਹੁੰਦੀ ਹੈ। ਇਕ ਤਕੜੀ ਮੋਟੀ ਦੀਵਾਰ ਦੀ ਵਲਗਣ ਨੂੰ ਰਾਉਣੀ ਆਖਦੇ ਹਨ। ਗੜ੍ਹ ਯਾ ਕੋਟ ਵੱਡੀਆਂ ਚੀਜ਼ਾਂ ਹਨ ਤੇ ਉਨ੍ਹਾਂ ਨੂੰ ਬਣਾਉਣ ਨੂੰ ਵੀ ਚਿਰ ਲਗਦਾ ਹੈ। ਰਾਉਣੀ ਦਾ ਕੰਮ ਮੁਕਾ ਕੇ ਟਾਂਗੂਆਂ ਲਈ ਬੜੇ ਉੱਚੇ ਬੁਰਜ ਬਣਾਏ ਤੇ ਫੇਰ ਦਰਵਾਜ਼ੇ ਬਣਾ ਕੇ ਆਲੇ ਦੁਆਲੇ ਇਕ ਡੂੰਘੀ ਜਿਹੀ ਖਾਈ ਪੁਟ ਲਈ ਤੇ ਗੁਰੂ ਰਾਮ ਦਾਸ ਦੇ ਨਾਮ ਉੱਤੇ ਇਸ ਦਾ ਨਾਮ 'ਰਾਮ ਰਾਉਣੀ'<sup>4</sup> ਰੱਖਿਆ।

ਏਹ ਕੋਈ ਬਹੁਤ ਵੱਡੀ ਚੀਜ਼ ਤਾਂ ਹੈ ਹੀ ਨਹੀਂ ਸੀ, ਕੇਵਲ ਪੰਜ ਕੁ ਸੌ ਘੋੜੇ ਲਈ ਸਿਰ ਲੁਕਾਉਣੀ ਸੀ, ਇਸ ਲਈ ਅੰਦਰ ਕੇਵਲ ਇਤਨੇ ਕੁ ਸਿੰਘ ਹੀ ਟਿਕ ਸਕੇ। ਬਾਕੀ ਦੇ ਸਿੰਘ ਲਾਗੇ ਦੀਆਂ ਬੀੜਾਂ ਤੇ ਪਿੰਡਾਂ ਵਿਚ ਜਾ ਰਹੇ ਜਿੱਥੋਂ ਕਿ ਲੋੜ ਵੇਲੇ ਬੁਰਜਾਂ ਤੋਂ ਟਾਂਗੂਆਂ ਦੇ ਨਿਗਾਰਿਆਂ ਦੀ ਆਵਾਜ਼ ਸੁਣਦੇ ਸਾਰ ਹੀ ਪੁੱਜ ਸੱਕਣ।

- 
4. ਕਈ ਫ਼ਾਰਸੀ ਲਿਖਾਰੀਆਂ ਤੇ ਉਨ੍ਹਾਂ ਦੀ ਨਕਲ ਕਰਨ ਵਾਲਿਆਂ ਨੇ ਇਸ ਦਾ ਨਾਮ 'ਰਾਮ ਰਤਨੀ' ਯਾ 'ਰਾਮ ਰੋਣੀ' ਆਦਿ ਲਿਖਿਆ ਹੈ, ਜੋ ਠੀਕ ਨਹੀਂ।

ਡਾਕਟਰ ਹਰੀ ਰਾਮ ਗੁਪਤਾ ਨੇ ਆਪਣੀ ਕਿਤਾਬ 'ਸਿੱਖ ਹਿਸਟਰੀ (1739-68)' ਵਿਚ 'ਰਾਮ ਰਾਉਣੀ' ਦੇ ਰਚੇ ਜਾਣ ਦੀ ਤਾਰੀਖ਼ਿ ਅਪ੍ਰੈਲ 1747 ਦਿੱਤੀ ਹੈ, ਜੋ ਠੀਕ ਤਾਰੀਖ਼ਿ ਤੋਂ ਇਕ ਸਾਲ ਪਹਿਲਾਂ ਹੈ। ਡਾਕਟਰ ਗੁਪਤਾ ਨੂੰ ਇਹ ਭੁਲੇਖਾ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਤੋਂ ਲੱਗਾ ਹੈ ਜਿਸ ਵਿਚ ਇਨ੍ਹਾਂ ਵਾਕਿਆਤ ਨੂੰ ਨਿਖੇੜ ਕੇ ਨਹੀਂ ਦਿੱਤਾ ਹੋਇਆ। ਗਿਆਨੀ ਗਿਆਨ ਸਿੰਘ ਦੇ 'ਪੰਥ ਪ੍ਰਕਾਸ਼' ਦੂਸਰੀ ਵਾਰ (ਹਾੜ੍ਹ 1946 ਬਿਕ੍ਰਮੀ, ਸੰਨ 1889 ਈ.) ਤੇ 'ਸਮਸ਼ੇਰ ਖ਼ਾਲਸਾ' (ਸੰਨ 1892 ਈ.) ਵਿੱਚ ਦਿੱਤੇ ਵਾਕਿਆਤ ਦਾ ਸਿਲਸਿਲਾ ਇਸ ਸੰਬੰਧੀ ਕੋਈ ਸ਼ੱਕ ਦੀ ਗੁੰਜਾਇਸ਼ ਨਹੀਂ ਛੱਡਦਾ। ਇਨ੍ਹਾਂ ਗ੍ਰੰਥਾਂ ਵਿਚ 'ਰਾਮ ਰਾਉਣੀ' ਦਾ ਰਚਿਆ ਜਾਣਾ; ਅਹਿਮਦ ਸ਼ਾਹ ਦੁਰਾਨੀ ਦੇ ਪਹਿਲੇ ਹੱਲੇ ਤੋਂ ਬਾਦ ਲਿਖਿਆ ਹੈ। ਇਸ ਅਨੁਸਾਰ ਅਪ੍ਰੈਲ 1748 ਈ. ਵਸਾਖ 1805 ਬਿਕ੍ਰਮੀ, ਹੀ ਠੀਕ ਬੈਠਦਾ ਹੈ।

## ਮੀਰ ਮੰਨੂੰ ਦੀ ਹਕੂਮਤ ਦਾ ਆਰੰਭ ਤੇ ਦੀਵਾਨ ਕੋੜਾ ਮੱਲ

(ਅਪ੍ਰੈਲ 1748 ਈ.)

ਜਿਸ ਵੇਲੇ ਅਪ੍ਰੈਲ (1748 ਵਿਚ) ਸਿੰਘ ਅੰਮ੍ਰਿਤਸਰ ਰਾਮ ਰਾਉਣੀ ਰਚਣ ਦੇ ਆਹਰ ਵਿਚ ਲੱਗੇ ਹੋਏ ਸਨ ਉਸ ਵੇਲੇ ਮੀਰ ਮੁਅਈਯੁਨ-ਲ-ਮੁਲਕ (ਜੋ ਇਤਿਹਾਸ ਵਿਚ ਮੀਰ ਮੰਨੂੰ ਕਰ ਕੇ ਪ੍ਰਸਿੱਧ ਹੈ) ਸ਼ਾਹਜ਼ਾਦਾ ਮਿਰਜ਼ਾ ਅਹਿਮਦ ਪਾਸੋਂ ਲਾਹੌਰ ਤੇ ਮੁਲਤਾਨ ਦੇ ਸੂਬਿਆਂ ਦੀ ਖ਼ਿਲਾਅਤ ਲੈ ਕੇ ਸਤਲੁਜ਼ ਪਾਰ ਲੰਘ ਆਪਣੀ ਹਕੂਮਤ ਦੇ ਅਲਾਕੇ ਵਿਚ ਦਾਖ਼ਲ ਹੋ ਰਿਹਾ ਸੀ। ਉਸ ਦੇ ਲਾਹੌਰ ਪੁੱਜਣ ਤੋਂ ਪਹਿਲਾਂ ਹੀ ਅਹਿਮਦ ਸ਼ਾਹ ਦੁਰਾਨੀ ਪੰਜਾਬ ਦੀ ਹੱਦ ਟੱਪ ਚੁੱਕਾ ਸੀ। ਜਿਸ ਵੇਲੇ ਮੀਰ ਮੰਨੂੰ ਲਾਹੌਰ ਦੇ ਨਜ਼ਦੀਕ ਪੁੱਜਾ, ਤਾਂ ਅਦੀਨਾ ਬੇਗ਼ ਖ਼ਾਨ ਦੁਆਬਾ ਬਿਸਤ ਜਾਲੰਧਰ ਦਾ ਹਾਕਮ, ਮੀਰ ਮੋਮਨ ਖ਼ਾਨ ਤੇ ਦੀਵਾਨ ਲਖਪਤ ਰਾਏ ਉਸ ਦੇ ਸਵਾਗਤ ਲਈ ਅੱਗੇ ਗਏ ਤੇ ਨਵਾਬ ਛਿਦਾਇ ਖ਼ਾਨ ਦੀ ਹਵੇਲੀ ਵਿਚ ਉਤਾਰਾ ਦਿੱਤਾ। ਮੀਰ ਮੰਨੂੰ ਨੇ ਲਾਹੌਰ ਪੁੱਜ ਕੇ ਦੁਰਾਨੀ ਵੱਲੋਂ ਮੁਕੱਰਰ ਹੋਏ ਹਾਕਮ ਦੀਵਾਨ ਲਖਪਤ ਰਾਏ ਨੂੰ ਕੈਦ ਕਰ ਲਿਆ, ਤੀਹ ਲੱਖ ਰੁਪਇਆ ਉਸ ਦੇ ਉੱਤੇ ਜ਼ਰਮਾਨਾ ਕੀਤਾ ਤੇ ਉਸ ਦੀ ਜਗਾ ਦੀਵਾਨ ਕੋੜਾ ਮੱਲ ਨੂੰ ਆਪਣਾ ਨਾਇਬ ਹਾਕਮ ਤੇ ਦੀਵਾਨਿ ਅਦਾਲਤ ਮੁਕੱਰਰ ਕੀਤਾ।

ਤੀਹ ਲੱਖ ਰੁਪਏ ਵਿੱਚੋਂ ਅਠਾਰਾਂ ਲੱਖ ਰੁਪਇਆਂ ਤਾਂ ਦੀਵਾਨ ਲਖਪਤ ਰਾਏ ਨੇ ਭਰ ਦਿੱਤਾ, ਦੋ ਲੱਖ ਵਿਚ ਉਸ ਦਾ ਘਰ ਘਾਟ ਤੇ ਜਾਇਦਾਦ ਜ਼ਬਤ ਹੋ ਗਏ, ਪਰ ਜੇ ਦਸ ਲੱਖ ਬਾਕੀ ਸੀ ਓਹ ਤਾਰ ਨਾ ਸੱਕਿਆ, ਜਿਸ ਦੇ ਬਦਲੇ ਉਸ ਨੂੰ ਉਮਰ ਕੈਦ ਬੋਲੀ ਗਈ।

ਦੀਵਾਨ ਕੋੜਾ ਮੱਲ ਨੂੰ ਪਤਾ ਸੀ ਕਿ ਕਿਵੇਂ ਲਖਪਤ ਰਾਏ ਨੇ ਨਾ-ਹੱਕ ਬਦੇਸ਼ੇ ਹਜ਼ਾਰਾਂ ਸਿੰਘਾਂ ਨੂੰ ਕਤਲ ਕਰਵਾਇਆ ਤੇ ਕਸ਼ਟ ਦਿੱਤੇ ਸਨ ਇਸ ਲਈ ਉਸ ਨੇ ਬਾਕੀ ਦਾ ਦਸ ਲੱਖ ਰੁਪਇਆ ਇਸ ਸ਼ਰਤ ਤੇ ਆਪਣੇ ਕੋਲੋਂ ਤਾਰਨਾ ਪ੍ਰਵਾਣ ਕਰ ਲਿਆ ਕਿ ਲਖਪਤ ਰਾਏ ਨੂੰ ਉਸ ਦੇ ਹਵਾਲੇ ਕਰ ਦਿੱਤਾ ਜਾਵੇ। ਮੀਰ ਮੰਨੂੰ ਨੂੰ ਇਸ ਵਿਚ ਕੀ ਉਜ਼ਰ ਹੋ ਸਕਦਾ ਸੀ? ਸੋ ਕੋੜਾ ਮੱਲ ਨੇ ਦੱਸ ਲੱਖ ਰੁਪਇਆ ਲਿਖ ਦਿੱਤਾ ਤੇ ਲਖਪਤ ਰਾਏ ਨੂੰ ਲੈ ਕੇ ਸਿੰਘਾਂ ਦੇ ਹਵਾਲੇ ਕਰ ਦਿੱਤਾ। ਸਿੰਘਾਂ ਉਸ ਨੂੰ ਮੁਸ਼ਕਾਂ ਤਾੜ ਕੇ ਇਕ ਸੇਧਖ਼ਾਨੇ ਵਿਚ ਬੰਦ ਕਰ ਦਿੱਤਾ ਜਿੱਥੇ ਕਿ ਉਸ ਨੂੰ ਆਪਣੀਆਂ ਕਰਨੀਆਂ ਭਰਨੀਆਂ

ਲਈ ਸਾਖਿਆਤ ਨਰਕ ਭੋਗਣਾ ਪਿਆ।

### ਮੁਲਤਾਨ ਵਿੱਚ ਨਾਇਬ ਨਾਜ਼ਿਮ

ਸੰਨ 1726 ਈਸਵੀ ਵਿੱਚ ਨਵਾਬ ਅਬਦੁੱਸਮਦ ਖ਼ਾਨ ਦਿਲੇਰਿ-ਜੰਗ ਲਾਹੌਰੋਂ ਬਦਲ ਕੇ ਮੁਲਤਾਨ ਦਾ ਹਾਕਮ ਬਣਿਆ ਸੀ। ਜਨਵਰੀ 1738 ਦੇ ਇਰਦ ਗਿਰਦ ਜਦ ਓਹ ਮਰ ਗਿਆ ਤਾਂ ਉਸ ਦੇ ਪੁੱਤ੍ਰ ਜ਼ਕਰੀਆ ਖ਼ਾਨ ਨੇ ਆਪਣੇ ਪੁੱਤ੍ਰ ਹਯਾਤੁੱਲਾ ਖ਼ਾਨ (ਪ੍ਰਸਿੱਧ ਨਾਮ ਮਿਰਜ਼ਾ ਫਿਲੋਰੀ ਖ਼ਾਨ) ਨੂੰ, ਜੋ ਪਿੱਛੋਂ ਨਾਦਰ ਸ਼ਾਹ ਵੱਲੋਂ ਨਿਵਾਜੇ ਜਾਣ ਪਰ 'ਸ਼ਾਹਨਿਵਾਜ਼ ਖ਼ਾਨ' ਕਰਕੇ ਪ੍ਰਸਿੱਧ ਹੋਇਆ, ਓਥੇ ਮੁਕੱਰਰ ਕਰ ਕੇ ਭੇਜ ਦਿੱਤਾ। ਜਦ ਸ਼ਾਹਨਿਵਾਜ਼ ਖ਼ਾਨ ਲਾਹੌਰ ਨੂੰ ਗਿਆ ਤਾਂ ਆਪਣੀ ਥਾਂ ਖ਼ਾਜ਼ਾ ਇਸਹਾਕ ਨੂੰ ਹਾਕਮ ਬਣਾ ਕੇ ਛੱਡ ਗਿਆ। ਜ਼ਾਹਦ ਖ਼ਾਨ ਸੱਦੋਜ਼ਈ ਚਾਹੁੰਦਾ ਸੀ ਕਿ ਇਹ ਜਗਾ ਮੈਨੂੰ ਮਿਲੇ। ਚੁਨਾਂਚਿ ਇਸ ਮਤਲਬ ਲਈ ਓਹ ਵਜ਼ੀਰ ਕਮਰੁੱਦੀਨ ਖ਼ਾਨ ਨੂੰ ਮਿਲਣ ਲਈ ਦਿੱਲੀ ਗਿਆ। ਪਹਿਲਾਂ ਤਾਂ ਓਸ ਨੂੰ ਕਾਮਯਾਬੀ ਨਾ ਹੋਈ, ਪਰ ਪਿੱਛੋਂ ਅਲੀ ਮੁਹੰਮਦ ਖ਼ਾਨ ਰੁਹੇਲ ਦੀ ਮੱਦਦ ਤੇ ਸਫ਼ਾਰਿਸ਼ ਪਰ ਵਜ਼ੀਰ ਨੇ ਬਾਦਸ਼ਾਹ ਪਾਸੋਂ ਮੁਲਤਾਨ ਦੀ ਸੂਬੇਦਾਰੀ ਦੀ ਸਨਦ ਜ਼ਾਹਦ ਖ਼ਾਨ ਨੂੰ ਲੈ ਦਿੱਤੀ। ਜ਼ਾਹਦ ਖ਼ਾਨ ਸਨਦ ਲੈ ਕੇ ਮਾਰਵਾੜ ਦੇ ਰਸਤੇ ਮੁਲਤਾਨ ਨੂੰ ਤੁਰਿਆ ਤੇ ਆਪਣੇ ਪੁੱਤ੍ਰਾਂ ਤੇ ਭਰਾਵਾਂ ਨੂੰ ਖ਼ਬਰ ਭੇਜ ਦਿੱਤੀ। ਜਦ ਇਸ ਗੱਲ ਦਾ ਪਤਾ ਇਸਹਾਕ ਖ਼ਾਨ ਨੂੰ ਲੱਗਾ ਤਾਂ ਬਾਦਸ਼ਾਹੀ ਸਨਦ ਦੀ ਪਰਵਾਹ ਨਾ ਕਰਦੇ ਹੋਏ ਓਸ ਨੇ ਜ਼ਾਹਦ ਖ਼ਾਨ ਨੂੰ ਚਾਰਜ ਦੇਣੋਂ ਇਨਕਾਰ ਕਰ ਦਿੱਤਾ ਤੇ ਲੜਾਈ ਲਈ ਤਿਆਰੀ ਕਰ ਲਈ। ਪਰ ਲੜਾਈ ਵਿੱਚ ਓਸ ਨੂੰ ਹਾਰ ਹੋ ਗਈ ਤੇ ਜ਼ਾਹਦ ਖ਼ਾਨ ਮੁਲਤਾਨ ਦਾ ਹਾਕਮ ਹੋ ਗਿਆ। ਜਦ ਦੁੱਰਾਨੀ ਪਹਿਲੀ ਵਾਰੀ ਆਇਆ ਤੇ ਮਾਣੂ ਪੁਰ ਦੇ ਮੈਦਾਨ ਵਿੱਚ ਹਾਰ ਹੋ ਜਾਣ ਤੇ ਆਪਣੇ ਦੇਸ ਨੂੰ ਮੁੜ ਗਿਆ ਤਾਂ ਓਸ ਨੇ ਖ਼ਾਨਦਾਨੀ ਭਰਾ ਤੇ ਕੁਝ ਪੀੜ੍ਹੀਆਂ ਤੋਂ ਖ਼ੂਨ ਦਾ ਰਿਸ਼ਤਾ ਹੋਣ ਕਰਕੇ ਮੁਲਤਾਨ ਦੀ ਹਕੂਮਤ ਪਰ ਜ਼ਾਹਦ ਖ਼ਾਨ ਨੂੰ ਹੀ ਕਾਇਮ ਰੱਖਿਆ ਸੀ ਤੇ ਦੁੱਰਾਨੀ ਅਤੇ ਜ਼ਾਹਦ ਖ਼ਾਨ ਵਿੱਚ ਲਿਖਾ ਪੜ੍ਹੀ ਭੀ ਹੋਈ ਸੀ।

ਹੁਣ ਜਿਸ ਵੇਲੇ ਮੀਰ ਮੰਨੂੰ ਲਾਹੌਰ ਤੇ ਮੁਲਤਾਨ ਦੋਹਾਂ ਸੂਬਿਆਂ ਦਾ ਹਾਕਮ ਹੋ ਕੇ ਆਇਆਂ ਤਾਂ ਉਸ ਲਈ ਦੁੱਰਾਨੀ ਦੇ ਆਦਮੀ ਜ਼ਾਹਦ ਖ਼ਾਨ ਨੂੰ ਓਥੇ ਕਾਇਮ ਰੱਖ ਸਕਣਾ ਮੁਸ਼ਕਲ ਸੀ। ਉਸ ਦੀ ਨਜ਼ਰ ਵਿੱਚ ਕੋੜਾ ਮੱਲ ਹੀ ਇਕ ਐਸਾ ਆਦਮੀ ਜ਼ਚਿਆ ਜਿਸ ਨੂੰ ਕਿ ਓਥੇ ਭੇਜਿਆ ਜਾ ਸਕਦਾ ਸੀ, ਇਸ ਲਈ ਉਸ ਨੇ ਇਸ ਨੂੰ

1. ਖ਼ੁਸ਼ਵਰਤ, ਰਾਏ, ਤਾਰੀਖ਼-ਸਿੱਖਾਂ, 67; ਤਹਿਮਾਸ ਨਾਮਾ? 672, ਅਲੀ-ਉ-ਦੀਨ, ਇਬਰਤ ਨਾਮਾ, 238; ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 290-98; ਗਿਆਨ ਸਿੰਘ, ਸ਼ਮਸ਼ੇਰ ਖ਼ਾਲਸਾ, ਸਿਆਲ ਕੋਟ (1892) ਐਡੀਸ਼ਨ, 470।

ਰਤਨ ਸਿੰਘ ਭੰਗੂ ਨੇ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਵਿੱਚ ਤਾਂ ਇਸ ਗੱਲ ਦਾ ਖੋਲ੍ਹ ਕੇ ਜ਼ਿਕਰ ਨਹੀਂ ਕੀਤਾ, ਪਰ ਗਿਆਨ ਸਿੰਘ ਦੇ 'ਸ਼ਮਸ਼ੇਰ ਖ਼ਾਲਸਾ' ਅਨੁਸਾਰ ਲਖਪਤ ਰਾਏ ਇੱਥੇ ਨਰਕ ਭੋਗ ਕੇ ਚਲਾਣਾ ਕਰ ਗਿਆ। ਪਰ ਇਹ ਗੱਲ ਸ਼ੱਕ ਵਾਲੀ ਹੈ ਕਿਉਂਕਿ ਕਈ ਇਤਿਹਾਸਾਂ ਤੋਂ ਲਖਪਤ ਰਾਏ ਦਾ ਇਸ ਵਾਕੇ ਤੋਂ ਕੁਝ ਚਿਰ ਬਾਦ ਭੀ ਜ਼ਿਉਂਦਾ ਰਹਿਣਾ ਪ੍ਰਤੀਤ ਹੁੰਦਾ ਹੈ।

ਨਾਇਬ ਹਾਕਮ ਮੁਕੱਰਰ ਕਰ ਕੇ ਮੁਲਤਾਨ ਭੇਜ ਦਿੱਤਾ। ਕੋੜਾ ਮੱਲ ਨੂੰ ਆਉਂਦਾ ਸੁਣ ਕੇ ਜਾਹਦ ਖ਼ਾਨ ਆਕੀ ਹੋ ਗਿਆ ਤੇ ਜੰਗ ਦੀ ਤਿਆਰੀ ਕਰ ਲਈ। ਉਸ ਦੇ ਰਿਸ਼ਤੇਦਾਰਾਂ ਨੇ ਬਥੇਰਾ ਸਮਝਾਇਆ ਪਰ ਜਾਹਦ ਖ਼ਾਨ ਨੇ ਇਕ ਨਾ ਸੁਣੀ। ਇਸ ਮਤ-ਭੇਦ ਦੇ ਕਾਰਣ ਉਸ ਦੇ ਪੁਤ੍ਰ ਸ਼ਾਕਿਰ ਖ਼ਾਨ ਤੇ ਸੁਜਾਹ ਖ਼ਾਨ ਓਸ ਤੋਂ ਵੱਖ ਹੋ ਗਏ ਤੇ ਕਈ ਅਫ਼ਸਰ ਤੇ ਸੱਦੋਜ਼ਦੀ ਖ਼ਾਨ ਭੀ ਪਰੇ ਹੱਟ ਗਏ। ਇਕ ਅਬਦੁਲ ਰਹੀਮ ਵਲਦ ਵਫ਼ਾਦਾਰ ਖ਼ਾਨ ਸੱਦੋਜ਼ਦੀ ਮੁਲਤਾਨ-ਖੇਲ ਹੀ ਉਸ ਦੇ ਨਾਲ ਰਿਹਾ ਕਿਉਂਕਿ ਜਾਹਦ ਖ਼ਾਨ ਨੇ ਉਸ ਨੂੰ ਜਾਗੀਰ ਦਿੱਤੀ ਸੀ।

ਜਾਹਦ ਖ਼ਾਨ ਕੋੜਾ ਮੱਲ ਦੇ ਟਾਕਰੇ ਲਈ ਪਿੰਡ ਮਤੀ ਤਲ ਤੱਕ ਫ਼ੌਜਾਂ ਲੈਕੇ ਅੱਗੇ ਵਧਿਆ ਪਰ ਇੱਥੇ ਲੜਾਈ ਵਿੱਚ ਜਾਹਦ ਖ਼ਾਨ ਕੋੜਾ ਮੱਲ ਦੀ ਝਪਟ ਨੂੰ ਸਹਾਰ ਨਾ ਸਕਿਆ ਤੇ ਮੈਦਾਨ ਛੱਡ ਕੇ ਪਾਲਕੀਓਂ ਉਤਰ ਕੇ ਨੰਗੀ ਪੈਰੀਂ ਹੀ ਭੱਜ ਨਿਕਲਿਆ ਤੇ ਅਬਦੁਲ ਰਹੀਮ ਖ਼ਾਨ ਨੇ ਬੜੀ ਮੁਸ਼ਕਲ ਨਾਲ ਉਸ ਨੂੰ ਬਾਹਰ ਕੱਢ ਕੇ ਉਸ ਦੀ ਜਾਨ ਬਚਾਈ ਤੇ ਫਿਰ ਓਹ ਸੀਤ ਪੁਰ ਨੂੰ ਦੇੜ ਗਿਆ।

ਕੁਝ ਚਿਰ ਕੋੜਾ ਮੱਲ ਮੁਲਤਾਨ ਦੇ ਪ੍ਰਬੰਧ ਲਈ ਇੱਥੇ ਠਹਿਰਿਆ। ਪਰ ਮੀਰ ਮੰਨੂੰ ਨੂੰ ਆਪਣੇ ਪਾਸ ਲਾਹੌਰ ਓਸ ਦੀ ਜ਼ਿਆਦਾ ਲੋੜ ਸੀ, ਇਸ ਲਈ ਕੋੜਾ ਮੱਲ ਨੇ ਅਬਦੁਲ ਅਜੀਜ਼ ਖ਼ਾਨ ਨੂੰ ਆਪਣਾ ਨਾਇਬ ਬਣਾ ਕੇ ਮੁਲਤਾਨ ਛੱਡਿਆ ਤੇ ਟੱਬਰ ਕਬੀਲੇ ਨੂੰ ਭੀ ਓਥੇ ਹੀ ਛੱਡ ਕੇ ਆਪ ਲਾਹੌਰ ਨੂੰ ਮੁੜ ਆਇਆ।<sup>2</sup>

### ਪਹਾੜੀ ਰਾਜਿਆਂ ਨੂੰ ਸੋਧਣਾ

ਲਾਹੌਰ ਆ ਕੇ ਦੀਵਾਨ ਕੋੜਾ ਮੱਲ ਨੂੰ ਜੰਮੂ ਦੀ ਮੁਹਿੰਮ ਤੇ ਜਾਣਾ ਪਿਆ। ਨਵਾਬ ਮੀਰ ਮੰਨੂੰ ਆਪਣੀ ਹਕੂਮਤ ਨੂੰ ਪੱਕੇ ਪੈਰਾਂ ਪਰ ਕਰਨ ਦੇ ਯਤਨ ਵਿਚ ਹੀ ਸੀ ਕਿ ਖ਼ਬਰਾਂ ਪੁੱਜੀਆਂ ਕਿ ਜੰਮੂ ਅਤੇ ਇਰਦ ਗਿਰਦ ਦੇ ਪਹਾੜੀ ਰਾਜੇ ਰਾਜ-ਰੋਲਾ ਪੋਣ ਵਾਲੇ ਹਨ। ਨਵਾਬ ਸਾਹਿਬ ਨੇ ਇਨ੍ਹਾਂ ਨੂੰ ਸੋਧਣ ਤੇ ਸਿੱਧੇ ਰਾਹੇ ਪਾਉਣ ਲਈ ਦੀਵਾਨ ਕੋੜਾ ਮੱਲ ਨੂੰ ਨਿਯਤ ਕੀਤਾ। ਇਨ੍ਹੀਂ ਦਿਨੀਂ ਮੁਲਤਾਨ ਦੇ ਹਾਕਮ ਨਵਾਬ ਜਾਹਿਦ ਖ਼ਾਨ ਦਾ ਵੱਡਾ ਪੁਤ੍ਰ ਸ਼ਾਕਿਰ ਖ਼ਾਨ ਲਾਹੌਰ ਆਇਆ ਹੋਇਆ ਸੀ। ਕੋੜਾ ਮੱਲ ਚੂੰਕਿ ਅੱਗੇ ਹੀ ਉਸ ਨੂੰ ਜਾਣਦਾ ਸੀ, ਇਸ ਲਈ ਉਸ ਨੇ ਇਸ ਨੂੰ ਨਾਲ ਜੰਮੂ ਲੈ ਜਾਣ ਲਈ ਨਵਾਬ ਮੀਰ ਮੰਨੂੰ ਪਾਸੋਂ ਆਗਿਆ ਮੰਗੀ। ਦੀਵਾਨ ਕੋੜਾ ਮੱਲ ਨੂੰ ਇਸ ਮੁਹਿੰਮ ਵਿਚ ਪੂਰਣ ਸਫ਼ਲਤਾ ਪ੍ਰਾਪਤ ਹੋਈ ਤੇ ਸ਼ਾਕਿਰ ਖ਼ਾਨ ਨੇ ਭੀ ਹਰ ਗੱਲ ਵਿਚ ਦੀਵਾਨ ਸਾਹਿਬ ਨੂੰ ਹਰ ਪ੍ਰਕਾਰ ਸਹਾਇਤਾ ਦਿੱਤੀ ਤੇ ਉਨ੍ਹਾਂ ਨੂੰ ਪ੍ਰਸੰਨ ਕਰ ਲਿਆ। ਇਹ ਪ੍ਰਸੰਨਤਾ ਭੀ ਇਸ ਗੱਲ ਦਾ ਇਕ ਕਾਰਣ ਸੀ ਕਿ ਪਿੱਛੋਂ ਜਦ ਨਵਾਬ ਮੀਰ ਮੰਨੂੰ ਨੇ ਦੀਵਾਨ ਕੋੜਾ ਮੱਲ ਨੂੰ ਸ਼ਾਹਨਿਵਾਜ਼ ਖ਼ਾਨ ਦੇ ਵਿਰੁੱਧ ਮੁਲਤਾਨ ਦੀ ਮੁਹਿੰਮ ਤੇ ਭੇਜਿਆ ਤੇ ਓਥੇ ਦਾ ਹਾਕਮ ਮੁਕੱਰਰ ਕੀਤਾ ਤਾਂ ਕੋੜਾ ਮੱਲ ਨੇ ਲਾਹੌਰ ਨੂੰ ਆਉਣ ਪਰ ਸ਼ਾਕਿਰ ਖ਼ਾਨ ਨੂੰ

2. ਅਹਿਮਦ ਯਾਦਗਾਰ, ਤਾਰੀਖ਼ਿ-ਸਲਾਤੀਨਿ ਅਫ਼ਗ਼ਾਨਾਂ, 242-48; ਮੁਹੰਮਦ ਯੂਸਫ਼, ਹਾਲਾਤ ਮੁਲਤਾਨ, 56; ਹੁਕਮ ਚੰਦ, ਤਾਰੀਖ਼ਿ ਜ਼ਿਲਾ ਮੁਲਤਾਨ, 460.

ਆਪਣੀ ਥਾਂ ਮੁਲਤਾਨ ਦਾ ਨਾਇਬ ਥਾਪਿਆ।<sup>3</sup>

ਦੀਵਾਨ ਕੋੜਾ ਮੱਲ ਨੇ ਇਸ ਵੇਲੇ ਜੰਮੂ ਦੇ ਰਾਜੇ ਰਣਜੀਤ ਦੇਵ ਤੇ ਹੋਰ ਰਾਜਿਆਂ ਨਾਲ ਬੜੀ ਨਰਮੀ ਦਾ ਵਰਤਾਓ ਕੀਤਾ। ਆਪਣੀ ਈਨ ਮਨਾ ਕੇ ਰਣਜੀਤ ਦੇਵ ਨੂੰ ਹੀ ਜੰਮੂ ਦਾ ਰਾਜਾ ਟਿਕਿਆ ਰਹਿਣ ਦਿੱਤਾ ਤੇ ਹੋਰ ਵੀ ਕਿਸੇ ਰਾਜ ਪਾਸੋਂ ਉਸ ਦਾ ਰਾਜ ਨਾ ਖੋਹਿਆ। ਇਸ ਮੋਹਰਬਾਨੀ ਭਰੇ ਸਲੂਕ ਦਾ ਹੀ ਨਤੀਜਾ ਸੀ ਕਿ ਰਣਜੀਤ ਦੇਵ ਸਾਰੀ ਉਮਰ ਦਾ ਉਸ ਦਾ ਕਿਤਗਯ ਰਿਹਾ। ਜਦ ਕੋੜਾ ਮੱਲ ਮਹਿਮੂਦ ਬੂਟੀ ਦੀ ਜੰਗ ਵਿਚ ਮਾਰਿਆ ਗਿਆ ਅਤੇ ਉਨ੍ਹਾਂ ਦਾ ਪੁਤ੍ਰ ਦੀਵਾਨ ਹਰੀ ਸਿੰਘ ਲਾਹੌਰ ਤੇ ਮੁਲਤਾਨ ਵਿੱਚ ਆਪਣੀ ਰਿਹਾਇਸ਼ ਮੁਨਾਸਿਬ ਨਾ ਸਮਝ ਕੇ ਆਪਣੇ ਟੱਬਰ ਕਬੀਲੇ ਸਮੇਤ ਜੰਮੂ ਜਾ ਰਿਹਾ, ਤਾਂ ਰਾਜਾ ਰਣਜੀਤ ਦੇਵ ਨੇ ਉਨ੍ਹਾਂ ਨੂੰ ਹਰ ਪ੍ਰਕਾਰ ਸੁਖ ਪਹੁੰਚਾਣ ਦਾ ਯਤਨ ਕੀਤਾ ਤੇ ਮਰਨ ਵੇਲੇ ਆਪਣੇ ਪੁਤ੍ਰਾਂ ਨੂੰ ਵਸੀਅਤ ਤੇ ਨਸੀਹਤ ਕਰ ਗਿਆ ਕਿ ਓਹ ਦੀਵਾਨ ਹਰੀ ਸਿੰਘ ਆਦਿ ਨਾਲ ਕਦੀ ਕੋਈ ਬੁਰਾ ਸਲੂਕ ਨਾ ਕਰਨ।<sup>4</sup>

### ਸਿੰਘਾਂ ਪਰ ਸਖ਼ਤੀ ਦਾ ਦੌਰ

ਮੀਰ ਮੰਨੂੰ ਲਾਹੌਰ ਦੀ ਸੂਬੇਦਾਰੀ ਤੇ ਜਦ ਜ਼ਰਾ ਕੁ ਜੰਮ ਗਿਆ ਤਾਂ ਉਸ ਨੇ ਸਿੰਘਾਂ ਦੀ ਵੱਧ ਰਹੀ ਤਾਕਤ-ਜਿਸ ਦੇ ਨਿਸ਼ਾਨ ਰਾਮ ਰਾਉਣੀ ਦੇ ਮੁਨਾਰਿਆਂ ਤੋਂ ਦਿੱਸ ਰਹੇ ਸਨ, ਦਾ ਗੱਲਾ ਘੁੱਟਣ ਬਲਕਿ ਉਨ੍ਹਾਂ ਦਾ ਖੁਰਾ ਖੋਜ ਮਿਟਾ ਦੇਣ ਲਈ ਗ਼ਸਤੀ ਫ਼ੌਜ ਦੇ ਦਸਤੇ ਪਿੰਡਾਂ ਦੇ ਅਲਾਕਿਆਂ ਵਿਚ ਭੇਜ ਦਿੱਤੇ ਤੇ ਉਨ੍ਹਾਂ ਨੂੰ ਤਾਕੀਦੀ ਹੁਕਮ ਦਿੱਤੇ ਕਿ ਜਿੱਥੇ ਭੀ ਸਿੰਘ ਮਿਲਣ ਉਨ੍ਹਾਂ ਨੂੰ ਫੜ ਕੇ ਉਨ੍ਹਾਂ ਦੇ ਕੇਸ ਤੇ ਦਾੜ੍ਹੇ ਕਤਲ ਕਰ ਦੇਣ।

ਸਿੰਘ ਘਰ ਘਾਟ ਛੱਡ ਕੇ ਜੰਗਲਾਂ ਤੇ ਪਹਾੜਾਂ ਨੂੰ ਚੜ੍ਹ ਗਏ, ਪਰ ਓਥੇ ਭੀ ਉਨ੍ਹਾਂ ਨੂੰ ਸੁਖ ਦਾ ਸਾਹ ਨਾ ਲੈਣ ਦਿੱਤਾ ਗਿਆ। ਮੀਰ ਮੰਨੂੰ ਨੇ ਅਲਾਕਿਆਂ ਦੇ ਚੋਧਰੀਆਂ ਤੇ ਪਹਾੜੀ ਰਾਜਿਆਂ ਦੇ ਨਾਮ ਕਰੜੇ ਹੁਕਮ ਜਾਰੀ ਕਰ ਦਿੱਤੇ ਕਿ ਓਹ ਓਧਰ ਗਏ ਸਿੰਘਾਂ ਨੂੰ ਜੰਜੀਰਾਂ ਵਿੱਚ ਜਕੜ ਕੇ ਲਾਹੌਰ ਪਹੁੰਚਾ ਦੇਣ। ਥੋਹੜੇ ਚਿਰ ਵਿਚ ਹੀ ਗ਼ਸਤੀ ਫ਼ੌਜਾਂ ਨੇ ਬੇਸ਼ੁਮਾਰ ਸਿੰਘ ਫੜ ਫੜ ਕੇ ਮਾਰੇ ਤੇ ਉਨ੍ਹਾਂ ਦੀਆਂ ਦਾਹੜੀਆਂ ਤੇ ਕੇਸ ਜ਼ੋਰੀਂ ਕਤਲ ਕੀਤੇ। ਅਲਾਕਿਆਂ ਦੀਆਂ ਚੋਧਰੀਆਂ ਤੇ ਪਹਾੜੀ ਰਾਜਿਆਂ ਨੇ ਹਜ਼ਾਰਾਂ ਹੀ ਸਿੰਘ ਲਾਹੌਰ ਬੰਨ੍ਹ ਪਹੁੰਚਾਏ, ਜਿੱਥੇ ਓਹ ਰੋਜ਼ੇ ਸੈਂਕੜਿਆਂ ਦੀ ਗਿਣਤੀ ਵਿਚ ਦਿੱਲੀ ਦਰਵਾਜ਼ੇ ਦੇ ਬਾਹਰ ਘੋੜਾ ਮੰਡੀ (ਬਾਜ਼ਾਰ ਨਖ਼ਾਸ) ਵਿਚ ਸ਼ਹੀਦੀ ਗੰਜ ਦੇ ਅਸਥਾਨ ਤੇ ਬੇਸ਼ੁਮਾਰ ਲੋਕਾਂ ਦੀਆਂ ਅੱਖਾਂ ਦੇ ਸਾਹਮਣੇ ਕਤਲ ਕੀਤੇ ਜਾਂਦੇ ਸਨ। ਸਿੰਘਾਂ ਦੇ ਸਿਰਾਂ ਨਾਲ ਖੂਹ ਭਰੇ ਜਾਂਦੇ ਤੇ ਉਨ੍ਹਾਂ ਦੇ ਬੇ-ਸਿਰ ਧੜ ਓਥੇ ਹੀ ਸ਼ਹੀਦ ਗੰਜ ਵਾਲੀ ਥਾਂ ਤੇ ਦਬਾ ਦਿੱਤੇ ਜਾਂਦੇ।

ਪੰਜ ਛੇ ਮਹੀਨੇ ਲਗਾਤਾਰ ਉਸ ਵੇਲੇ ਤੱਕ ਇਹ ਹੀ ਹਾਲਤ ਰਹੀ ਜਦ ਤੱਕ ਕਿ

3. ਮੇਲਾਣਾ ਸ਼ੇਰ ਮੁਹੰਮਦ ਖ਼ਾਨ, ਜੁਬਦਾ-ਤੁ-ਅਖਬਾਰ ਵਕਾਇਆ-ਇ-ਮੁਲਤਾਨ, 28.

4. ਖੁਸ਼ਵਕਤ ਰਾਏ, ਤਾਰੀਖ਼-ਸਿੰਘਾਂ, 144; ਪ੍ਰਿੰਸਿਪ, 219-20.

ਦੀਵਾਨ ਕੌੜਾ ਮੱਲ ਦੀ ਸਿਆਣਪ ਨਾਲ ਅਹਿਮਦ ਸ਼ਾਹ ਦੁੱਰਾਨੀ ਦੇ ਦੂਸਰੇ ਹੱਲੇ ਅਤੇ ਸ਼ਾਹਨਿਵਾਜ਼ ਦੇ ਮੁਲਤਾਨ ਪਰ ਕਬਜ਼ਾ ਕਰ ਲੈਣ ਵੇਲੇ ਰਾਮ ਰਾਉਣੀ ਦਾ ਘੇਰਾ ਨਾ ਉਠਾ ਲਿਆ ਗਿਆ।<sup>5</sup>

### ਅਦੀਨਾ ਬੇਗ ਦੇ ਸਿੰਘਾਂ ਨਾਲ ਸਵਾਲ ਜਵਾਬ

(ਅਗਸਤ—ਸਤੰਬਰ 1748)

ਇਕ ਪਾਸੇ ਤਾਂ ਗ਼ਸਤੀ ਫੌਜਾਂ ਅਲਾਕਿਆਂ ਤੇ ਜੰਗਲਾਂ ਵਿਚ ਸਿੰਘਾਂ ਦਾ ਸ਼ਿਕਾਰ ਕਰ ਰਹੀਆਂ ਸਨ ਤੇ ਚੋਧਰੀਆਂ ਤੇ ਪਹਾੜੀ ਰਾਜਿਆਂ ਦੇ ਫੜ ਫੜ ਕੇ ਭੇਜੇ ਹੋਏ ਸਿੰਘ ਲਾਹੌਰ ਕਤਲ ਹੋ ਰਹੇ ਸਨ, ਦੂਸਰੇ ਪਾਸੇ ਮੀਰ ਮੰਨੂੰ ਨੇ ਦੁਆਬੇ ਦੇ ਹਾਕਮ ਅਦੀਨਾ ਬੇਗ ਖ਼ਾਨ ਤੇ ਸਦੀਕ ਬੇਗ ਖ਼ਾਨ ਨੂੰ ਸਿੰਘਾਂ ਨੂੰ ਕੁਚਲਨ ਅਤੇ ਰਾਮ ਰਾਉਣੀ ਪਰ ਹੱਲਾ ਕਰਨ ਲਈ ਹੁਕਮ ਭੇਜ ਦਿੱਤਾ।

ਅਦੀਨਾ ਬੇਗ ਖ਼ਾਨ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਪਾਸ ਆਪਣੇ ਆਦਮੀ ਭੇਜ ਕੇ ਮੁਲਾਕਾਤ ਲਈ ਸੌਂਦਿਆ ਕਿ ਜੇ ਆਓ ਤਾਂ ਦਿੱਲੀ ਗੱਲਾਂ ਹੋਣਗੀਆਂ; ਜੇ ਸਾਡੇ ਨਾਲ ਰਲ ਕੇ ਦੇਸ਼ ਦਾ ਬੰਦੋਬਸਤ ਕਰੋ ਤਾਂ ਚੰਗਾ, ਪਰ ਜੇ ਮੁਲਖ ਚਾਹੇ ਤਾਂ ਭੀ ਲੈ ਲਵੇ, ਅਸੀਂ ਲਾਹੌਰੋਂ ਲਿਖਵਾ ਘੱਲਾਂਗੇ ਤੇ ਪਾਤਸ਼ਾਹ ਵੀ ਇਸ ਗੱਲੋਂ ਖੁਸ਼ ਹੋਵੇਗਾ; ਐਵੇਂ ਜਵਾਨਾਂ ਦੇ ਨੁਕਸਾਨ, ਰਈਯੱਤ ਦੀ ਵੈਰਾਨੀ ਤੇ ਬੇ-ਆਰਾਮੀ ਵਿਚ ਕੀ ਛਾਇਦਾ ਹੈ? ਅਦੀਨਾ ਬੇਗ ਬੜਾ ਚਾਲਾਕ ਤੇ ਮਤਲਬੀ ਬੰਦਾ ਸੀ। ਉਸ ਉੱਪਰ ਕਦੀ ਭੀ ਕਿਸੇ ਨੂੰ ਭਰੋਸਾ ਨਹੀਂ ਸੀ ਹੋ ਸਕਦਾ। ਕੋਈ ਵੱਡੀ ਗੱਲ ਨਹੀਂ ਸੀ ਕਿ ਓਹ ਸੂਬੇ ਦੇ ਨਵੇਂ ਹਾਕਮ ਮੀਰ ਮੰਨੂੰ ਨੂੰ ਖੁਸ਼ ਕਰਨ ਲਈ ਜੱਸਾ ਸਿੰਘ ਨੂੰ ਫੜ ਕੇ ਉਸ ਦੇ ਹਵਾਲੇ ਹੀ ਕਰ ਦਿੰਦਾ। ਜੱਸਾ ਸਿੰਘ ਨੇ ਉੱਤ੍ਰ ਦੇ ਘੱਲਿਆ ਕਿ ਸਾਡੀ ਤੁਹਾਡੀ ਮੁਲਾਕਾਤ ਜੰਗ ਦੇ ਮੈਦਾਨ ਵਿੱਚ ਹੋਵੇਗੀ ਤੇ ਉਸ ਵੇਲੇ ਜੋ ਹਥਿਆਰ ਚੱਲਣਗੇ, ਓਹ ਹੀ ਦਿਲੀ ਗੱਲਾਂ ਸਮਝੋ। ਰਲ ਕੇ ਬੰਦੋਬਸਤ ਕੀ ਕਰਨਾ ਹੋਇਆ? ਜਿਸ ਨੂੰ ਮਾਲਕ ਮੁਲਖ ਦੇਵੇ, ਉਹ ਹੋਰ ਪਾਸੇ ਕਿਵੇਂ ਲਵੇ? ਜਿਸ ਦੀ ਕਿਸਮਤ ਵਿਚ ਮੁਲਖ ਰੱਬ ਆਪ ਲਿਖ ਦੇਵੇ, ਓਹ ਹੋਰਨਾਂ ਪਾਸੋਂ ਕਾਗਜ਼ ਉੱਤੇ ਕੀ ਲਿਖਾਵੇ? ਜਿਸ ਤੇ ਓਹ ਦੇ ਜਹਾਨਾਂ ਦਾ ਪਾਤਸ਼ਾਹ ਖੁਸ਼ ਹੋਵੇ, ਉਸ ਨੂੰ ਹੋਰ ਕੀ ਚਾਹੀਦਾ ਹੈ? ਬਿਨਾਂ ਜਵਾਨਾਂ ਦੇ ਨੁਕਸਾਨ ਤੇ ਬੇ-ਆਰਾਮੀ ਦੇ ਅੱਗੇ ਕਿਸ ਮੁਲਖਗੀਰੀ ਕੀਤੀ ਹੈ? ਇਸ ਦਾ ਕੋਈ ਮੁਜ਼ਾਇਕਾ ਨਹੀਂ। ਜਦ ਚੰਗੀ ਤਰ੍ਹਾਂ ਮੁਲਖ ਆਪਣੇ ਕਬਜ਼ੇ ਵਿਚ ਕਰ ਲਵਾਂਗੇ ਤਾਂ ਆਬਾਦ ਭੀ ਚੰਗੀ ਤਰ੍ਹਾਂ ਕਰ ਲਵਾਂਗੇ। ਜਦ ਅਸੀਂ ਤਲਵਾਰ ਚੁੱਕੀ ਹੈ ਤਾਂ ਤੁਸੀਂ ਭੀ ਸੁਲਾਹ ਦੀਆਂ ਗੱਲਾਂ ਕਰਦੇ ਹੋ, ਜਦ ਅੱਗੇ ਵਧਾਂਗੇ ਤਾਂ ਆਪੇ ਮੁਲਖ ਮਾਰ ਲਵਾਂਗੇ।

ਖ਼ਾਨ ਹੋਰਾਂ ਦੇ ਤਿੰਨ ਵਾਰੀ ਇਸੇ ਤਰ੍ਹਾਂ ਸੁਨੇਹੇ ਭੇਜੇ ਪਰ ਸਰਦਾਰ ਜੱਸਾ ਸਿੰਘ ਦਾ ਇੱਕੋ ਉੱਤ੍ਰ ਕਿ :-

ਰਾਜ ਕਰੇਗਾ ਖ਼ਾਲਸਾ ਆਕੀ ਰਹੇ ਨਾ ਕੋਇ,

ਖ਼ੁਰ ਹੋਇ ਸਭ ਮਿਲੇਗੇ ਬਚੇ ਸਰਨ ਜੇ ਹੋਇ।

5. ਅਲੀ-ਉ-ਦੀਨ, ਇਬਰਤ ਨਾਮਾ, 240; ਕਨੂਈਆ ਲਾਲ, ਤਾਰੀਖ਼ਿ ਪੰਜਾਬ, 73; ਲਤੀਫ਼, ਹਿਸਟਰੀ ਔਫ਼ ਦੀ ਪੰਜਾਬ, 221.



ਅਦੀਨਾ ਬੇਗ਼ ਖ਼ਾਨ ਨੇ ਲੁਕਵੇਂ ਤੌਰ ਤੇ ਹੋਰ ਸਰਦਾਰਾਂ ਨੂੰ ਭੀ ਇਹੋ ਗੱਲ ਅਖਵਾ ਘੱਲੀ, ਜਿਨ੍ਹਾਂ ਵਿੱਚੋਂ ਕੁਝ ਕੁ ਇਸ ਦੀਆਂ ਗੱਲਾਂ ਵਿਚ ਆ ਗਏ ਤੇ ਸਰਦਾਰ ਜੱਸਾ ਸਿੰਘ ਈਚੋਗਿੱਲੀਆ, ਜੋ ਪਿੱਛੋਂ ਰਾਮਗੜ੍ਹੀਆ ਕਰਕੇ ਪ੍ਰਸਿੱਧ ਹੋਇਆ, ਆਪਣੇ ਤਿੰਨ ਭਰਾਵਾਂ ਜੈ ਸਿੰਘ, ਖੁਸ਼ਹਾਲ ਸਿੰਘ ਤੇ ਮਾਲੀ ਸਿੰਘ ਅਤੇ ਹੋਰ ਸਾਥੀਆਂ ਸਮੇਤ ਅਦੀਨਾ ਬੇਗ਼ ਪਾਸ ਜਾ ਨੌਕਰ ਹੋਇਆ। ਇਨ੍ਹਾਂ ਵਿੱਚੋਂ ਕੇਵਲ ਸਾਰਿਆਂ ਨਾਲੋਂ ਛੋਟੇ ਪੰਜਵੇਂ ਭਰਾ ਸਰਦਾਰ ਤਾਰਾ ਸਿੰਘ ਨੇ ਖ਼ਾਲਸਾ ਦਲ ਨੂੰ ਛੱਡ ਕੇ ਅਦੀਨਾ ਬੇਗ਼ ਦੀ ਨੌਕਰੀ ਪ੍ਰਵਾਣ ਨਾ ਕੀਤੀ।<sup>6</sup>

---

6. ਜੱਸਾ ਸਿੰਘ ਬਿਨੋਦ।

## ਰਾਮ ਰਾਉਣੀ ਦੀ ਮੁਹਿੰਮ

### ਰਾਮ ਰਾਉਣੀ ਉੱਤੇ ਲਾਹੌਰੀ ਸੈਨਾ ਦੀ ਚੜ੍ਹਾਈ

(ਅਕਤੂਬਰ 1748—ਫਰਵਰੀ 1749)

ਜਦ ਅਦੀਨਾ ਬੇਗ ਦੀ ਗੱਲ ਬਾਤ ਸਿਰੇ ਨਾ ਚੜ੍ਹ ਸਕੀ ਤਾਂ ਅਦੀਨਾ ਬੇਗ ਖ਼ਾਨ ਤੇ ਸਦੀਕ ਬੇਗ ਖ਼ਾਨ ਨੇ ਰਾਮ ਰਾਉਣੀ ਨੂੰ ਅਚਾਨਕ ਘੇਰ ਲੈਣ ਲਈ ਤਿਆਰੀ ਕਰ ਲਈ। ਮੀਰ ਮੰਨੂੰ ਦੇ ਹੁਕਮ ਨਾਲ ਦੀਵਾਨ ਕੌੜਾ ਮੱਲ, ਮਿਰਜ਼ਾ ਅਜ਼ੀਜ਼ ਖ਼ਾਨ ਬਖ਼ਸ਼ੀ, ਨਾਸਰ ਅਲੀ ਖ਼ਾਨ ਜਾਲੰਧਰੀਏ ਤੇ ਪਹਾੜੀ ਰਾਜਿਆਂ ਦੀਆਂ ਮਿਲਵੀਆਂ ਫੌਜਾਂ ਆ ਪੁੱਜੀਆਂ। ਰਾਮ ਰਾਉਣੀ ਅੰਦਰ ਕੁਲ ਪੰਜ ਸੌ ਸਿੰਘ ਸਨ ਤੇ ਬਹੁਦ ਸਿੱਕਾ ਭੀ ਬੋਹੜਾ ਹੀ ਸੀ। ਦੂਸਰੇ ਪਾਸੇ ਲਾਹੌਰੀ ਸੈਨਾ ਕਈ ਹਜ਼ਾਰ ਦੀ ਗਿਣਤੀ ਵਿਚ ਸੀ ਤੇ ਲਾਹੌਰੋਂ ਦਾਰੂ ਗੱਠੇ ਦੇ ਗੱਡਿਆਂ ਦੇ ਗੱਡੇ ਤੁਰੇ ਆ ਰਹੇ ਸਨ। ਰਾਉਣੀ ਦੇ ਬੁਰਜ਼ਾਂ ਤੋਂ ਨਗਾਰਿਆਂ ਦੀ ਆਵਾਜ਼ ਸੁਣ ਕੇ ਨੇੜੇ ਤੇੜੇ ਤੋਂ ਖ਼ਾਲਸੇ ਦੇ ਕੁਝ ਜੱਥੇ ਭੀ ਆ ਪਹੁੰਚੇ ਤੇ ਰਾਮਸਰ ਦੀਆਂ ਝਾੜੀਆਂ ਵਿਚ ਮੋਰਚੀਂ ਹੋ ਬੈਠੇ।

ਰਾਮ ਰਾਉਣੀ ਦੇ ਪਾਸ ਪੁੱਜਦੇ ਸਾਰ ਹੀ ਅਦੀਨਾ ਬੇਗ ਨੇ ਹੱਲਾ ਕਰਵਾ ਦਿੱਤਾ। ਅੱਗਿਓਂ ਰਾਉਣੀ ਦੇ ਅੰਦਰ ਦੇ ਤੇ ਰਾਮਸਰ ਵਾਲੇ ਸਿੰਘਾਂ ਨੇ ਅੱਗੇ ਵੱਧ ਕੇ ਇੱਕੋ ਵਾਰੀ ਹੀ ਬੰਦੂਕਾਂ ਸਰ ਕਰ ਦਿੱਤੀਆਂ ਅਤੇ ਵੈਰੀ ਦੇ ਵਾਰ ਕਰ ਸਕਣ ਤੋਂ ਪਹਿਲਾਂ ਇਕ ਹੋਰ ਤੋੜਾ ਝਾੜ ਦਿੱਤਾ, ਜਿਸ ਨਾਲ ਅੱਗੇ ਵੱਧ ਰਹੀ ਲਾਹੌਰੀ ਸੈਨਾ ਦਾ ਸਖ਼ਤ ਨੁਕਸਾਨ ਹੋਇਆ ਤੇ ਅਦੀਨਾ ਬੇਗ ਖ਼ਾਨ ਨੂੰ ਤੋਪਾਂ ਦੀ ਉਡੀਕ ਲਈ ਪਿੱਛੇ ਹੱਟ ਜਾਣਾ ਪਿਆ।

ਤੋਪਾਂ ਆ ਪੁੱਜਣ ਪਰ ਲੜਾਈ ਦਾ ਰੰਗ ਬਦਲ ਗਿਆ ਤੇ ਅਦੀਨਾ ਬੇਗ ਦਾ ਪੱਲਾ ਭਾਰੀ ਹੋ ਗਿਆ। ਇਸ ਨੇ ਘੇਰਾ ਇਤਨਾ ਮਜ਼ਬੂਤ ਕਰ ਦਿੱਤਾ ਕਿ ਬਾਹਰਲਿਆਂ ਲਈ ਅੰਦਰ ਤੇ ਅੰਦਰ ਡੱਕਿਆਂ ਲਈ ਬਾਹਰ ਨਿਕਲਣਾ ਔਖਾ ਹੋ ਗਿਆ। ਕਦੀ ਕਦੀ ਸਿੰਘ ਅੰਦਰੋਂ ਨਿਕਲ ਕੇ ਛਾਪਾ ਮਾਰਨ ਤੇ ਕੁਝ ਦਾਣਾ ਪੱਠਾ ਲੁੱਟ ਲੈ ਜਾਣ। ਕਈ ਵਾਰੀ ਬਾਹਰਲੇ ਸਿੰਘਾਂ ਭੀ ਰਾਤ ਬਰਾਤੇ ਹੱਲਾ ਕਰ ਕੇ ਵੈਰੀਆਂ ਨੂੰ ਅਫਰਾ ਤਫਰੀ ਪਾ ਦੇਣ, ਪਰ ਇਸ ਦਾ ਕੋਈ ਬਹੁਤ ਅਸਰ ਨਾ ਹੋਵੇ, ਪਰ ਇਤਨੀ ਗੱਲ ਜ਼ਰੂਰ ਸੀ ਕਿ ਰਾਉਣੀ ਦੇ ਅੰਦਰੋਂ ਵਰ੍ਹੇ ਰਹੀ ਗੋਲੀ ਦੇ ਸਾਹਮਣੇ ਕੋਈ ਦਰਵਾਜ਼ੇ ਤੇ ਪੁੱਜਣ ਦਾ ਹੋਸਲਾ ਨਹੀਂ ਸੀ ਕਰਦਾ।

ਵੈਰੀ ਫੌਜ ਨੇ ਰਣਗੜ੍ਹ (ਓਹਲਾ) ਬਣਾ ਕੇ ਦਰਵਾਜ਼ੇ ਵੱਲ ਨੂੰ ਧੱਕਿਆ ਤੇ ਉਸ ਦੀ ਆੜ ਵਿਚ ਲੁਕ ਕੇ ਦਰਵਾਜ਼ਾ ਤੋੜਨ ਲਈ ਸਿਪਾਹੀ ਅੱਗੇ ਵਧਣ ਲੱਗੇ। ਇਸ

ਵੇਲੇ ਦਸ ਸਿੰਘ ਅਰਦਾਸਾ ਸੋਧ ਕੇ ਬਾਹਰ ਨਿਕਲੇ ਤੇ ਹੱਲਾ ਕਰ ਕੇ ਰਣਗੜ੍ਹ ਤੇ ਜਾ ਪਏ ਤੇ ਉਸ ਨੂੰ ਅੱਗ ਲਾ ਦਿੱਤੀ। ਇਨ੍ਹਾਂ ਵਿਚੋਂ ਕੁਝ ਤਾਂ ਓਥੇ ਹੀ ਸ਼ਹੀਦ ਹੋ ਗਏ, ਜੋ ਬਚੇ ਉਹ ਮੁੜ ਅੰਦਰ ਆ ਰਲੇ। ਹੁਣ ਵੈਰੀ ਨੇ ਘੇਰਾ ਹੋਰ ਤਕੜਾ ਕਰ ਦਿੱਤਾ ਤੇ ਰਾਉਣੀ ਦੇ ਦਰਵਾਜ਼ੇ ਤੇ ਕੰਧ ਨੂੰ ਬਾਰੂਦ ਨਾਲ ਉਡਾ ਦੇਣ ਤੇ ਅੰਦਰ ਦਾਖ਼ਲ ਹੋਣ ਲਈ ਸੁਰੰਗ ਲਾਉਣੀ ਆਰੰਭੀ। ਅੱਗੇ ਸਿੰਘਾਂ ਨੇ ਰਾਉਣੀ ਦੇ ਗਿਰਦੇ ਦੀ ਖਾਈ ਡੂੰਘੀ ਕਰ ਲਈ ਤੇ ਉਸ ਵਿਚ ਕੁਝ ਸਿੰਘ ਬਿਠਾ ਦਿੱਤੇ ਜੋ ਸੁਰੰਗ ਅੱਗੇ ਨਾ ਤੁਰਨ ਦੇਣ।

ਕਈ ਮਹੀਨਿਆਂ ਦੇ ਘੇਰੇ ਨੇ ਸਿੰਘਾਂ ਦਾ ਖਾਣਾ, ਦਾਣਾ, ਗੋਲੀ ਸਿੱਕਾ ਤੇ ਘੋੜਿਆਂ ਦਾ ਘਾਹ ਪਾਣੀ ਮੁਕਾ ਦਿੱਤਾ ਤੇ ਲਾਂਘਾ ਲੰਘਣਾ ਔਖਾ ਹੋ ਗਿਆ। ਰਾਉਣੀ ਨੂੰ ਛੱਡ ਕੇ ਭੱਜ ਨਿਕਲਣਾ ਭੀ ਬੜਾ ਔਖਾ ਤੇ ਖ਼ਾਲਸੇ ਦੀ ਹੇਠੀ ਦਾ ਕਾਰਣ ਸੀ, ਇਸ ਲਈ ਉਨ੍ਹਾਂ ਗੁਰਮਤਾ ਕੀਤਾ ਕਿ ਅੰਦਰ ਭੁੱਖੇ ਮਰਨ ਨਾਲੋਂ ਬਾਹਰ ਨਿਕਲ ਨਿਕਲ ਕੇ ਹੱਲੇ ਕਰੀਏ ਤੇ ਪੰਜ ਪੰਜ ਦਸ ਦਸ ਨੂੰ ਮਾਰ ਕੇ ਸ਼ਹੀਦ ਹੋਈਏ। ਸੋ ਇਕ ਦਿਨ ਸਿੰਘਾਂ ਨੇ ਨਿਕਲ ਕੇ ਅਚਨਚੇਤ ਹੀ ਜਾ ਧਾਵਾ ਬੋਲਿਆ ਤੇ ਪਹਿਲਾਂ ਅਦੀਨਾ ਬੇਗ਼ ਦਾ ਤੇ ਫੇਰ ਸਦੀਕ ਬੇਗ਼ ਦਾ ਇਕ ਮੋਰਚਾ ਜਾ ਮਾਰਿਆ। ਪਰ ਸਿੰਘ ਵੈਰੀ ਦਲ ਦੇ ਮੁਕਾਬਲੇ ਤੇ ਆਟੇ ਵਿਚ ਲੂਣ ਭੀ ਨਹੀਂ ਸਨ। ਸਭ ਉੱਥੇ ਸ਼ਹੀਦ ਹੋ ਗਏ। ਇਸ ਤਰ੍ਹਾਂ ਇੱਕੀਆਂ ਦੁੱਕੀਆਂ ਲੜਾਈਆਂ ਹੋਣ। ਜਿਤਨੇ ਕੁ ਸਿੰਘ ਸ਼ਹੀਦ ਹੋਣ ਉਤਨੇ ਕੁ ਬਾਹਰੋਂ ਹੱਲਾ ਕਰ ਕੇ ਵੈਰੀਆਂ ਨੂੰ ਮਾਰਦੇ ਕੁੱਟਦੇ ਅੰਦਰ ਆ ਵੜਨ ਤੇ ਕੁਝ ਸਿੱਕਾ ਦਾਰੂ ਭੀ ਵੈਰੀ ਪਾਸੋਂ ਖੋਹ ਲਿਆਵਣ। ਪਰ ਅੰਦਰ ਥਾਂ ਹੀ ਪੰਜ ਕੁ ਸੌ ਸਵਾਰਾਂ ਦੀ ਸੀ, ਇਸ ਲਈ ਇਸ ਤੋਂ ਜ਼ਿਆਦਾ ਅੰਦਰ ਆ ਹੀ ਨਹੀਂ ਸਕਦੇ ਸਨ।

**ਸਰਦਾਰ ਜੱਸਾ ਸਿੰਘ ਈਚੋਗਿੱਲੀਏ (ਰਾਮਗੜ੍ਹੀਏ) ਦਾ ਖ਼ਾਲਸੇ ਨਾਲ ਆ ਰਲਣਾ**

ਇਸ ਵੇਲੇ ਸਰਦਾਰ ਜੱਸਾ ਸਿੰਘ ਈਚੋਗਿੱਲੀਆ (ਜੋ ਅਦੀਨਾ ਬੇਗ਼ ਖ਼ਾਨ ਪਾਸ ਨੌਕਰ ਸੀ) ਆਪਣੇ ਤਿੰਨਾਂ ਭਰਾਵਾਂ ਸਮੇਤ ਅਦੀਨਾ ਬੇਗ਼ ਦੀ ਫ਼ੌਜ ਦੇ ਨਾਲ ਰਾਮ ਰਾਉਣੀ ਤੇ ਚੜ੍ਹ ਕੇ ਆਇਆ ਹੋਇਆ ਸੀ ਅਤੇ ਉਸ ਦੇ ਨਾਲ ਕੁਝ ਹੋਰ ਸਿੰਘ ਭੀ ਸਨ। ਦੋ ਕੁ ਸੌ ਸਿੰਘ ਸ਼ਹੀਦ ਹੋ ਚੁਕਣ ਪਰ ਇਕ ਦਿਨ ਅਤਿ ਲਾਚਾਰ ਹੋ ਕੇ ਰਾਮ ਰਾਉਣੀ ਦੇ ਅੰਦਰਲੇ ਬਾਕੀ ਸਿੰਘਾਂ ਨੇ ਬਾਹਰ ਨਿਕਲ ਕੇ ਸ਼ਹੀਦੀਆਂ ਪ੍ਰਾਪਤ ਕਰਨ ਲਈ ਅਰਦਾਸਾਂ ਸੋਧ ਕੇ ਜੈਕਾਰੇ ਗਜ਼ਾਏ ਤੇ ਨਾਲ ਹੀ ਇਹ ਮਿਥ ਲਈ ਕਿ ਬਾਹਰ ਜਾ ਕੇ ਜਿਵੇਂ ਹੋ ਸਕੇ ਅਦੀਨਾ ਬੇਗ਼ ਖ਼ਾਨ ਨੂੰ ਫ਼ੂਡ ਕੇ ਮਾਰਨ ਦੇ ਯਤਨ ਕੀਤੇ ਜਾਣ। ਇਸ ਵੇਲੇ ਬਾਹਰੋਂ ਜੱਸਾ ਸਿੰਘ ਈਚੋਗਿੱਲੀਏ ਦੇ ਸਾਥੀ ਸਿੰਘਾਂ ਵਿੱਚੋਂ ਇਕ ਸਿੰਘ ਅੰਦਰ ਆ ਵੜਿਆ ਤੇ ਕਹਿਣ ਲੱਗਾ ਕਿ ਜੇ ਖ਼ਾਲਸਾ ਸਾਨੂੰ ਨਾਲ ਮੇਲ ਲਵੇ ਤਾਂ ਅਸੀਂ ਭੀ ਤੁਹਾਡੇ ਨਾਲ ਹੀ ਆਪਣੀਆਂ ਜਾਨਾਂ ਵਾਰਾਂਗੇ। ਸਿੰਘਾਂ ਕਿਹਾ ਕਿ ਇਹ ਹੁਣ ਸਾਡਾ ਅੰਤ ਦਾ ਵੇਲਾ ਹੈ, ਜੇ ਤੁਸੀਂ ਸਾਡੇ ਨਾਲ ਆ ਮਿਲੋ ਤਾਂ ਇਸ ਦਾ ਬਦਲਾ ਤੁਹਾਨੂੰ ਗੁਰੂ ਦੇਵੇਗਾ। ਉਸ ਸਿੰਘ ਦਾ ਦਿਲ ਭਰ ਆਇਆ ਤੇ ਉਸ ਨੇ ਬਾਹਰ ਆ ਕੇ ਜੱਸਾ ਸਿੰਘ ਨੂੰ ਕਿਹਾ ਕਿ ਅੰਦਰ ਤਾਂ ਖ਼ਾਲਸਾ ਅੰਤ ਵੇਲੇ ਸ਼ਹੀਦੀਆਂ ਪ੍ਰਾਪਤ ਕਰਨ ਲਈ ਕਮਰ ਕੱਸੇ ਕਰ ਰਿਹਾ ਹੈ। ਅਸੀਂ ਹੁਣ ਵੈਰੀ ਦਲ ਨਾਲ ਰਲ ਕੇ ਆਪਣੇ ਭਰਾਵਾਂ ਉੱਤੇ ਗੋਲੀਆਂ ਨਹੀਂ ਦਾਗ ਸਕਦੇ, ਤੂੰ ਆਪਣਾ ਆਪ ਸੰਭਾਲ। ਅਸੀਂ ਹੁਣ ਅੰਦਰ ਵੜ ਕੇ ਪੰਥ ਨਾਲ ਰਲ

ਸ਼ਹੀਦੀਆਂ ਪ੍ਰਾਪਤ ਕਰਾਂਗੇ। ਇਸ ਗੱਲ ਨੇ ਜੱਸਾ ਸਿੰਘ ਦੇ ਦਿਲ ਤੇ ਡਾਢੀ ਚੋਟ ਲਾਈ ਤੇ ਉਸ ਦਾ ਦਿਲ ਪਸੀਜ ਗਿਆ। ਉਸ ਨੇ ਕਿਹਾ ਕਿ ਮੈਂ ਕਦ ਖ਼ਾਲਸੇ ਨਾਲੋਂ ਟੁੱਟਣਾ ਚਾਹੁੰਦਾ ਹਾਂ। ਖ਼ਾਲਸਾ ਟੁੱਟੀ-ਗੰਢਣ ਵਾਲਾ ਹੈ। ਮੈਂ ਭੀ ਖ਼ਾਲਸੇ ਨਾਲ ਹੀ ਰਲਾਂਗਾ। ਸੋ ਜੱਸਾ ਸਿੰਘ ਨੇ ਇਹ ਬੇਨਤੀ ਲਿਖੀ ਤੇ ਤੀਰ ਨਾਲ ਬੰਨ੍ਹ ਕੇ ਰਾਮ ਰਾਉਣੀ ਅੰਦਰ ਘੱਲੀ। ਅੰਦਰੋਂ ਖ਼ਾਲਸੇ ਨੇ ਅਰਦਾਸ ਪ੍ਰਵਾਣ ਕਰ ਕੇ ਤੀਰ ਰਾਹੀਂ ਹੀ ਇਸ ਦਾ ਉੱਤ੍ਰ ਬਾਹਰ ਜੱਸਾ ਸਿੰਘ ਨੂੰ ਪਹੁੰਚਾ ਦਿੱਤਾ ਤੇ ਉਹ ਅਦੀਨਾ ਬੇਗ਼ ਨਾਲ ਆਪਣਾ ਹਿਸਾਬ ਕਿਤਾਬ ਨਬੇੜ ਕੇ ਖ਼ਾਲਸੇ ਨਾਲ ਜਾ ਰਲਿਆ। ਜੱਸਾ ਸਿੰਘ ਦੇ ਖ਼ਾਲਸੇ ਨਾਲ ਜਾ ਰਲਣ ਨਾਲ ਅਦੀਨਾ ਬੇਗ਼ ਉੱਤੇ ਪਾਣੀ ਪੈ ਗਿਆ ਤੇ ਦੂਸਰੇ ਪਾਸੇ ਖ਼ਾਲਸੇ ਦੇ ਹੋਸਲੇ ਵੱਧ ਗਏ। ਰਾਮ ਰਾਉਣੀ ਵਿੱਚ ਪੁੱਜ ਕੇ ਜੱਸਾ ਸਿੰਘ ਨੇ ਬਾਹਰ ਦੀਵਾਨ ਕੋੜਾ ਮੱਲ ਨੂੰ ਸੁਨੇਹਾ ਭੇਜਿਆ ਕਿ ਤੂੰ ਭੀ ਗੁਰੂ ਨਾਨਕ ਦਾ ਸਿੱਖ ਹੈਂ ਤੇ ਸਾਡਾ ਗੁਰ-ਭਾਈ ਹੈਂ, ਇਸ ਵੇਲੇ ਘਿਰੇ ਹੋਇਆਂ ਦੀ ਖਲਾਸੀ ਤੇਰੀ ਹਿੰਮਤ ਨਾਲ ਹੋ ਸਕਦੀ ਹੈ, ਜੇ ਤੂੰ ਇਨ੍ਹਾਂ ਤਿੰਨ ਸੌ ਦੀ ਜਾਨ ਬਚਵਾ ਸਕੇਂ।

**ਲਾਹੌਰ ਵਿੱਚ ਇਕ ਨਵੀਂ ਉਲਝਨ ਦੀਵਾਨ ਕੋੜਾ ਮੱਲ ਦੀ ਸਲਾਹ ਅਨੁਸਾਰ  
ਰਾਮ ਰਾਉਣੀ ਦਾ ਘੇਰਾ ਉਠਾਇਆ ਜਾਣਾ**

ਇਨ੍ਹਾਂ ਦਿਨਾਂ ਵਿਚ ਲਾਹੌਰ ਵਿੱਚ ਮੀਰ ਮੰਨੂੰ ਨੂੰ ਇਕ ਨਵੀਂ ਉਲਝਨ ਆ ਪਈ। ਦਿੱਲੀ ਦੇ ਵਜ਼ੀਰ ਸਫ਼ਦਰਜੰਗ ਵਜ਼ੀਰ-ਲ-ਮੁਮਾਲਿਕ ਨੂੰ ਮੀਰ ਮੰਨੂੰ ਦੀ ਵਧਦੀ ਜਾ ਰਹੀ ਤਾਕਤ ਵੱਖੀ ਦੇ ਕੰਡੇ ਵਾਂਗੂ ਰੜਕ ਰਹੀ ਸੀ। ਉਸ ਨੇ ਇਸ ਨੂੰ ਕਮਜ਼ੋਰ ਕਰਨ ਲਈ ਹਯਾਤੁੱਲਾ ਖ਼ਾਨ ਸ਼ਾਹਨਿਵਾਜ਼ ਨੂੰ, ਜੋ ਦੁੱਰਾਨੀ ਦੇ ਹੱਲੇ ਵੇਲੇ ਲਾਹੌਰ ਨੂੰ ਲੁਟੀਂਦਾ ਛੱਡ ਕੇ ਦਿੱਲੀ ਨੂੰ ਭੱਜ ਗਿਆ ਸੀ, ਅੱਗੇ ਡਾਹੁਣ ਦੀ ਸੋਚੀ। ਇਸ ਦਾ ਇਕ ਹੋਰ ਕਾਰਣ ਇਹ ਭੀ ਸੀ ਕਿ ਅਬਦੁਲਾ ਸਮੱਦ ਖ਼ਾਨ ਦੀ ਮੌਤ ਦੇ ਪਿੱਛੋਂ ਮੀਰ ਮੰਨੂੰ ਦੇ ਬਾਪ ਕਮਰੁੱਦੀਨ ਪੁਰਾਣੇ ਵਜ਼ੀਰ ਦੀ ਸਹਾਇਤਾ ਨਾਲ ਮੁਲਤਾਨ ਦਾ ਹਾਕਮ ਜ਼ਾਹਿਦ ਖ਼ਾਨ ਸੱਦੋਜ਼ਈ ਬਣਿਆ ਸੀ ਤੇ ਫੇਰ ਸ਼ਾਹਨਿਵਾਜ਼ ਖ਼ਾਨ ਦਾ ਨਾਇਬ ਰਿਹਾ ਸੀ। ਜਿਸ ਵੇਲੇ ਅਹਿਮਦ ਸ਼ਾਹ ਦੁੱਰਾਨੀ ਨੇ ਪਹਿਲਾ ਹੱਲਾ ਕੀਤਾ ਤਾਂ ਜਾਂਦੀ ਵਾਰੀ ਉਹ ਮੁਲਤਾਨ ਦੀ ਹਕੂਮਤ ਜ਼ਾਹਿਦ ਖ਼ਾਨ ਨੂੰ ਹੀ ਦੇ ਗਿਆ। ਇਸ ਕਰਕੇ ਦਿੱਲੀ ਦਰਬਾਰ ਨੂੰ ਉਸ ਦੀ ਵਫ਼ਾਦਾਰੀ ਤੇ ਸ਼ੱਕ ਸੀ ਤੇ ਉਹ ਇੱਥੇ ਕਿਸੇ ਆਪਣੇ ਆਦਮੀ ਨੂੰ ਰੱਖਣਾ ਚਾਹੁੰਦਾ ਸੀ। ਸ਼ਾਹਨਿਵਾਜ਼ ਖ਼ਾਨ ਭਾਵੇਂ ਜਨਮ ਦਾ ਦੁੱਰਾਨੀ ਸੁੰਨੀ ਸੀ, ਪਰ ਹੁਣ ਉਹ ਸਫ਼ਦਰਜੰਗ ਵਾਂਗੂ ਸ਼ੀਆ ਬਣ ਗਿਆ ਹੋਇਆ ਸੀ ਤੇ ਉਸ ਦੀ ਛਤ੍ਰ-ਛਾਇਆ ਦਾ ਅਭਿਲਾਖੀ ਬਣ ਰਿਹਾ ਸੀ। ਸਫ਼ਦਰਜੰਗ ਨੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਉਕਸਾਇਆ ਕਿ ਲਾਹੌਰ ਦੀ ਸੂਬੇਦਾਰੀ ਤੇਰਾ

1. ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 401-02; ਖੁਸ਼ਵਕਤ ਰਾਏ, ਤਾਰੀਖ਼-ਸਿੱਖਾਂ 67-68। ਤਾਰੀਖ਼-ਸਿੱਖਾਂ ਵਿਚ ਲਿਖਿਆ ਹੋਇਆ ਹੈ ਕਿ ਜਦ ਰਾਮ ਰਾਉਣੀ ਦੇ ਅੰਦਰਲੇ ਦੋ ਭੁ ਸੌ ਸਿੰਘ ਸ਼ਹੀਦ ਹੋ ਗਏ ਤੇ ਬਾਕੀਆਂ ਨੇ ਸ਼ਹੀਦੀਆਂ ਪ੍ਰਾਪਤ ਕਰਨ ਲਈ ਕਮਰ ਕੱਸੇ ਕਰ ਲਏ ਤਾਂ ਉਨ੍ਹਾਂ ਬਾਹਰ ਜੱਸਾ ਸਿੰਘ ਈਰੋਗਿੱਲੀਏ ਨੂੰ ਲਿਖਿਆ ਕਿ ਤੂੰ ਮੁਸਲਮਾਨਾਂ ਨਾਲ ਰਲ ਕੇ ਸਾਨੂੰ ਖੱਜਲ ਖ਼ਾਰ ਨਾ ਕਰ, ਜੇ ਅੱਜ ਤੂੰ ਸਾਡੇ ਨਾਲ ਆ ਰਲੇਂ ਤਾਂ ਚੰਗੀ ਗੱਲ, ਨਹੀਂ ਤਾਂ ਤੈਨੂੰ ਮੁੜ ਕਦੀ ਪੰਥ ਵਿਚ ਸ਼ਾਮਲ ਨਹੀਂ ਕੀਤਾ ਜਾਵੇਗਾ।

ਹੱਕ ਹੈ, ਪਹਿਲਾਂ ਤੂੰ ਮੁਲਤਾਨ ਚਲਾ ਜਾ ਜਿੱਥੇ ਕਿ ਆਪਣੇ ਪਿਤਾ ਜ਼ਕਰੀਆ ਖ਼ਾਨ ਦੇ ਜ਼ਮਾਨੇ ਕਈ ਸਾਲ ਹਕੂਮਤ ਕਰਨ ਕਰ ਕੇ ਤੇਰਾ ਕਾਫ਼ੀ ਰਸੂਖ਼ ਹੈ। ਉੱਥੇ ਹੋਲੀ ਹੋਲੀ ਤਾਕਤ ਇਕੱਠੀ ਕਰ ਕੇ ਲਾਹੌਰ ਪਰ ਕਬਜ਼ਾ ਕਰਨਾ ਸੁਖਾਲਾ ਹੋ ਜਾਵੇਗਾ। ਸੋ ਵਜ਼ੀਰ-ਲ-ਮੁਮਾਲਿਕ ਸਫ਼ਦਰਜੰਗ ਦੀ ਮਦਦ ਨਾਲ ਸ਼ਾਹਨਿਵਾਜ਼ ਖ਼ਾਨ ਸ਼ਾਹੀ ਫ਼ੁਰਮਾਨ ਦੁਆਰਾ ਮੁਲਤਾਨ ਦਾ ਸੂਬੇਦਾਰ ਬਣ ਕੇ ਦਿੱਲੀਓਂ ਇਕ ਫ਼ੌਜ ਨਾਲ ਦੀਪਾਲ ਪੁਰ ਦੇ ਰਸਤੇ ਮੁਲਤਾਨ ਪੁੱਜਾ, ਜਿੱਥੇ ਕਿ ਉਸ ਨੇ ਮੀਰ ਮੰਨੂੰ ਦੇ ਸਿਪਾਹੀਆਂ ਨੂੰ ਵਧੇਰੇ ਤਲਬ ਦਾ ਲਾਲਚ ਦੇ ਕੇ ਤੇ ਹੋਰ ਨਵੀਂ ਭਰਤੀ ਕਰ ਕੇ ਪੰਦਰਾਂ ਕੁ ਹਜ਼ਾਰ ਆਦਮੀ, ਸਵਾਰ ਤੇ ਪਿਆਦੇ, ਇਕੱਠੇ ਕਰ ਲਏ ਅਤੇ ਤੋਪਾਂ ਤੇ ਹੋਰ ਗੋਲੀ ਗੱਠਾ ਜਮਾ ਕਰ ਲਿਆ ਤੇ ਆਪਣੇ ਪਿਤਾ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਦੀ ਕਬਰ ਦੀ ਜ਼ਿਆਰਤ ਕਰਨ ਦਾ ਬਹਾਨਾ ਬਣਾ ਲਾਹੌਰ ਆਵਣ ਦੀ ਮੀਰ ਮੰਨੂੰ ਪਾਸੋਂ ਆਗਿਆ ਮੰਗੀ। ਜ਼ਾਹਿਦ ਖ਼ਾਨ ਨੇ ਇਸ ਸਾਰੇ ਮੁਆਮਲੇ ਦੀ ਸ਼ਿਕਾਇਤ ਲਾਹੌਰ ਲਿਖ ਭੇਜੀ ਤੇ ਮਦਦ ਮੰਗੀ। ਮੀਰ ਮੰਨੂੰ ਸ਼ਾਹਨਿਵਾਜ਼ ਖ਼ਾਨ ਦੀ ਚਾਲਾਕੀ ਨੂੰ ਤਾੜ ਗਿਆ ਤੇ ਚੋਕੰਨਾ ਹੋ ਗਿਆ।

ਇਕ ਪਾਸੇ ਤਾਂ ਸ਼ਾਹਨਿਵਾਜ਼ ਖ਼ਾਨ ਮੁਲਤਾਨ ਤੇ ਕਬਜ਼ਾ ਜਮਾ ਕੇ ਲਾਹੌਰ ਆਉਣ ਦੀ ਤਿਆਰੀ ਕਰ ਰਿਹਾ ਸੀ, ਦੂਸਰੇ ਪਾਸੇ ਇਹ ਖ਼ਬਰਾਂ ਪੁੱਜਣੀਆਂ ਸ਼ੁਰੂ ਹੋ ਗਈਆਂ ਕਿ ਅਹਿਮਦ ਸ਼ਾਹ ਦੁੱਰਾਨੀ ਹਿੰਦੋਸਤਾਨ ਪਰ ਦੂਸਰੀ ਵਾਰੀ ਹੱਲਾ ਕਰਨ ਲਈ ਚੜ੍ਹਿਆ ਆ ਰਿਹਾ ਹੈ। ਮੁਲਤਾਨ ਦਾ ਸੂਬਾ ਖੁੱਸ ਜਾਣ ਨਾਲ ਇਕ ਪਾਸੇ ਤਾਂ ਮੀਰ ਮੰਨੂੰ ਦੀ ਤਾਕਤ ਘਟ ਜਾਣ ਦਾ ਡਰ ਸੀ, ਦੂਸਰੇ ਪਾਸੇ ਲੋਕਾਂ ਦੀਆਂ ਨਜ਼ਰਾਂ ਵਿੱਚ ਨੀਵਾਂ ਹੋ ਜਾਣ ਅਤੇ ਵਿਰੋਧੀਆਂ ਦੇ ਸਿਰ ਚੜ੍ਹ ਜਾਣ ਦਾ ਤੋਖਲਾ। ਇਸ ਲਈ ਆਪਣੀ ਵਿਰੋਧੀ ਦਿੱਲੀ ਦੀ ਵਜ਼ੀਰ-ਮੰਡਲੀ ਦੀ ਸਹਾਇਤਾ ਨਾਲ ਪ੍ਰਾਪਤ ਕੀਤੇ ਗਏ ਮੁਲਤਾਨ ਦੀ ਸੂਬੇਦਾਰੀ ਲਈ ਸ਼ਾਹੀ ਫ਼ੁਰਮਾਨ ਦੀ ਪਰਵਾਹ ਨਾ ਕਰਦੇ ਹੋਏ ਮੀਰ ਮੰਨੂੰ ਨੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਜ਼ੋਰ ਨਾਲ ਮੁਲਤਾਨੋਂ ਕੱਢਣ ਦੀ ਠਾਣ ਲਈ। ਇਸ ਦੇ ਨਾਲ ਹੀ ਅਹਿਮਦ ਸ਼ਾਹ ਦੁੱਰਾਨੀ ਦਾ ਟਾਕਰਾ ਕਰਨ ਲਈ ਤਿਆਰੀ ਕਰਨ ਦੀ ਭੀ ਲੋੜ ਸੀ।

ਇਹ ਸੋਚ ਕੇ ਮੀਰ ਮੰਨੂੰ ਨੇ ਦੀਵਾਨ ਕੋੜਾ ਮੱਲ ਤੇ ਦੂਸਰੇ ਸਰਦਾਰਾਂ ਨਾਲ ਸਲਾਹ ਕੀਤੀ। ਕੋੜਾ ਮੱਲ ਨੇ ਸਲਾਹ ਦਿੱਤੀ ਕਿ ਇਸ ਵੇਲੇ ਦੇਨੋਂ ਮੁਹਿੰਮਾਂ ਬੜੀਆਂ ਜ਼ਰੂਰੀ ਆ ਪਈਆਂ ਹਨ, ਇਸ ਲਈ ਰਾਮ ਰਾਉਣੀ ਦਾ ਘੇਰਾ ਉਠਾ ਲਿਆ ਜਾਵੇ ਅਤੇ ਫ਼ੌਜਾਂ ਵਾਪਿਸ ਬੁਲਾ ਕੇ ਨਵਾਬ ਸਾਹਿਬ ਆਪ ਤਾਂ ਅਹਿਮਦ ਸ਼ਾਹ ਦੁੱਰਾਨੀ ਦਾ ਟਾਕਰਾ ਕਰਨ ਤੇ ਮੈਂ ਸ਼ਾਹਨਿਵਾਜ਼ ਖ਼ਾਨ ਦੇ ਵਿਰੁੱਧ ਮੁਲਤਾਨ ਨੂੰ ਜਾਂਦਾ ਹਾਂ।

ਮੱਘਰ 1805 ਬ੍ਰਿਕਮੀ, ਨਵੰਬਰ 1748 ਈਸਵੀ, ਨੂੰ ਦੀਵਾਨ ਕੋੜਾ ਮੱਲ ਦੀ ਸਿਆਣਪ ਨਾਲ ਰਾਮ ਰਾਉਣੀ ਦਾ ਘੇਰਾ ਉਠਾਇਆ ਗਿਆ ਤੇ ਮੀਰ ਮੰਨੂੰ ਦੀਆਂ ਮੁਗ਼ਲ ਫ਼ੌਜਾਂ ਅਹਿਮਦ ਸ਼ਾਹ ਦੁੱਰਾਨੀ ਤੇ ਸ਼ਾਹਨਿਵਾਜ਼ ਖ਼ਾਨ ਦੇ ਵਿਰੁੱਧ ਮੁਹਿੰਮਾਂ ਦੀ ਤਿਆਰੀ ਲਈ ਲਾਹੌਰ ਨੂੰ ਮੁੜ ਗਈਆਂ।<sup>2</sup>

2. ਸੋਹਨ ਲਾਲ, ਉਮਦਾਤੁ-ਤਵਾਰੀਖ਼, ਦਫ਼ਤਰ ਪਹਿਲਾ, 129, ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 403-04, ਖੁਸ਼ਵਕਤ ਰਾਏ, ਤਾਰੀਖ਼-ਸਿੱਖਾਂ, 67-69।

ਚੰਗਾ ਮੋਕਾ ਦੇਖ ਕੇ ਨਾਲ ਹੀ ਇਸ ਵੇਲੇ ਕੋੜਾ ਮੱਲ ਨੇ ਇਹ ਬੇਨਤੀ ਕੀਤੀ ਕਿ ਸਿੱਖ ਚੂੰਕਿ ਲੜਾਕੇ ਤੇ ਮੁਕਾਬਲੇ ਦੇ ਬਹਾਦੁਰ ਆਦਮੀ ਹਨ, ਇਸ ਲਈ ਹਕੂਮਤ ਦਾ ਫ਼ਾਇਦਾ ਇਸੇ ਗੱਲ ਵਿਚ ਹੈ ਕਿ ਇਨ੍ਹਾਂ ਨੂੰ ਕੁਝ ਜਾਗੀਰ ਆਦਿ ਦੇ ਕੇ ਆਪਣੇ ਨਾਲ ਰੱਖਿਆ ਜਾਵੇ। ਅਦੀਨਾ ਬੇਗ਼ ਇਸ ਗੱਲ ਦੇ ਹੱਕ ਵਿਚ ਨਹੀਂ ਸੀ<sup>3</sup> ਪਰ ਮੀਰ ਮੰਨੂ ਨੇ ਕਿਹਾ ਕਿ ਕੋੜਾ ਮੱਲ ਜੋ ਕੁਝ ਕਰਦਾ ਹੈ ਸਰਕਾਰ ਦੇ ਫ਼ਾਇਦੇ ਲਈ ਕਰਦਾ ਹੈ। ਇਸ ਲਈ ਦੀਵਾਨ ਦੀ ਸਲਾਹ ਪਸੰਦ ਕੀਤੀ ਗਈ ਅਤੇ ਉਸ ਨੇ ਮੰਨੂ ਪਾਸੋਂ ਪਰਗਣਾ ਪੱਟੀ ਦੇ ਮਾਮਲੇ ਦਾ ਚੋਥਾ ਹਿੱਸਾ ਸਿੰਘਾਂ ਨੂੰ ਰਾਮ ਰਾਉਣੀ (ਸ੍ਰੀ ਦਰਬਾਰ ਸਾਹਿਬ) ਦੇ ਨਾਮ ਜਾਗੀਰ ਲਿਖਵਾ ਦਿੱਤਾ<sup>4</sup> ਤੇ ਗੁਰੂ-ਚੱਕ ਵਾਲੇ ਬਾਰਾਂ ਪਿੰਡਾਂ ਦਾ ਪੁਰਾਣਾ ਜ਼ਬਤ ਹੋ ਚੁਕਾ ਹੋਇਆ ਮਾਮਲਾ ਭੀ ਰਾਮ ਰਾਉਣੀ ਦੇ ਨਾਮੋਂ ਲਿਖਵਾ ਦਿੱਤਾ।

3. ਰਤਨ ਸਿੰਘ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਵਿਚ ਲਿਖਦਾ ਹੈ ਕਿ ਅਦੀਨਾ ਬੇਗ਼ ਨੇ ਇਸ ਗੱਲ ਦੀ ਸ਼ਾਹਦੀ ਭਰ ਦਿੱਤੀ ਸੀ। ਉਪਰ ਜੋ ਕੁਝ ਲਿਖਿਆ ਗਿਆ ਹੈ ਖੁਸ਼ਵਕਤ ਰਾਏ ਦੀ 'ਤਵਾਰੀਖ਼ ਸਿੱਖਾਂ' ਅਨੁਸਾਰ ਹੈ।

4. ਖੁਸ਼ਵਕਤ ਰਾਏ, ਤਾਰੀਖ਼-ਸਿੱਖਾਂ, 68.

## ਦੁੱਰਾਨੀ ਦਾ ਦੂਸਰਾ ਹੱਲਾ

### ਮੰਨੂੰ ਨੇ ਸੁਲਾਹ ਕਰ ਲਈ

ਸੰਨ 1748 ਦੇ ਆਖੀਰ, ਮੱਘਰ 1805 ਬਿਕ੍ਰਮੀ ਵਿੱਚ ਹੀ ਅਹਿਮਦ ਸ਼ਾਹ ਦੁੱਰਾਨੀ ਪੰਜਾਬ ਤੇ ਚੜ੍ਹ ਆਇਆ। ਮੀਰ ਮੰਨੂੰ ਨੇ ਮਦਦ ਮੰਗਣ ਲਈ ਦਿੱਲੀ ਨੂੰ ਹਰਕਾਰੇ ਦੜਾਏ, ਤੇ ਆਪ ਝੱਨਾਂ ਉੱਤੇ ਦੁੱਰਾਨੀ ਨੂੰ ਰੋਕਣ ਲਈ ਸੋਹਦਰੇ ਪੁੱਜਾ। ਦਿੱਲੀ ਤੋਂ ਮਦਦ ਕਿਸ ਭੇਜਣੀ ਸੀ? ਵਜ਼ੀਰ ਤਾਂ ਉਸ ਨੂੰ ਫਸਿਆ ਦੇਖ ਕੇ ਖੁਸ਼ ਸਨ। ਮੀਰ ਮੰਨੂੰ ਨੇ ਨਿਰਾਸ਼ ਹੋ ਕੇ ਵੇਲਾ ਟਪਾਉਣ ਲਈ ਦੁੱਰਾਨੀ ਪਾਸ ਸੁਲਾਹ ਲਈ ਬੇਨਤੀ ਕਰ ਘੱਲੀ, ਜੋ ਉਸ ਨੇ ਨਾਦਰ ਸ਼ਾਹ ਵਾਲੇ ਚਾਰੇ ਜ਼ਿਲੇ ਸਿਆਲਕੋਟ, ਐਮਨਾਬਾਦ, ਪਸਰੂਰ ਤੇ ਐਰੰਗਾਬਾਦ ਲੈਣੇ ਕਰ ਕੇ ਪ੍ਰਵਾਣ ਕਰ ਲਈ ਤੇ ਵਲਾਇਤ ਨੂੰ ਮੁੜ ਗਿਆ।<sup>1</sup>

‘ਤਾਰੀਖ਼ਿ ਅਹਿਮਦ ਸ਼ਾਹੀ’ ਦਾ ਕਰਤਾ ਲਿਖਦਾ ਹੈ ਕਿ ਮੀਰ ਮੰਨੂੰ ਨੇ ਦਿੱਲੀ ਦੇ ਬਾਦਸ਼ਾਹ ਅਹਿਮਦ ਸ਼ਾਹ ਦੇ ਕਹਿਣ ਅਨੁਸਾਰ ਨਾਦਰ ਸ਼ਾਹ ਵਾਲੇ ਚਾਰ ਜ਼ਿਲੇ ਦੁੱਰਾਨੀ ਨੂੰ ਦੇਣੇ ਕੀਤੇ ਸਨ। ਭਾਵੇਂ ਕਿਸੇ ਹੋਰ ਇਤਿਹਾਸਕਾਰ ਨੇ ਇਸ ਗੱਲ ਦੀ ਪੁਸ਼ਟੀ ਨਹੀਂ

1. ਇਕ ਦੋ ਲਿਖਾਰੀਆਂ ਨੇ ਦੁੱਰਾਨੀ ਦੇ ਇਸ ਦੂਸਰੇ ਹੱਲੇ ਦੀ ਤਾਰੀਖ਼ਿ ਨੂੰ ਇਕ ਸਾਲ ਅੱਗੇ ਕਰ ਦਿੱਤਾ ਹੈ (ਜ: ਨ: ਸਰਕਾਰ, 1. 419; ਹ: ਰ: ਗੁਪਤਾ, 63.) ਖ਼ਜ਼ਾਨਾ-ਇ-ਆਮਰਾ, ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾਂ, ਹਾਲਾਤਿ-ਮੁਲਤਾਨ ਆਦਿ ਵਿਚ ਦੁੱਰਾਨੀ ਦੇ ਦੂਜੀ ਵਾਰ ਆਵਣ ਦੀ ਤਾਰੀਖ਼ਿ 1162 ਹਿਜਰੀ ਦਿੱਤੀ ਹੈ। ਸੰਨ 1162 ਹਿਜਰੀ 11 ਦਸੰਬਰ 1748 ਈ: ਤੋਂ ਸ਼ੁਰੂ ਹੋ ਕੇ 29 ਨਵੰਬਰ 1749 ਤੇ ਜਾ ਕੇ ਖ਼ਤਮ ਹੁੰਦਾ ਹੈ। ਇਸ ਲਈ ਦੁੱਰਾਨੀ ਦਾ ਦੂਸਰਾ ਹੱਲਾ ਨਵੰਬਰ 1749 ਤੋਂ ਪਹਿਲਾ ਹੀ ਹੋਣਾ ਚਾਹੀਦਾ ਹੈ। ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾਂ (ਪੰ. 157) ਵਿੱਚ ਲਿਖਿਆ ਹੈ ਕਿ ਪਹਿਲੇ ਹੱਲੇ ਤੋਂ ਮੁੜਣ ਪਿੱਛੋਂ ਦੁੱਰਾਨੀ ਨੇ ਗਰਮੀ ਕੰਧਾਰ ਕੱਟੀ ਤੇ ਸਰਦੀਆਂ ਵਿੱਚ ਦੂਸਰਾ ਹੱਲਾ ਕੀਤਾ। ਇਹ ਸਰਦੀਆਂ ਦਸੰਬਰ 1748 ਦੀਆਂ ਹੀ ਹੋ ਸਕਦੀਆਂ ਹਨ। ਉਮਦਾ-ਤੁ-ਤਵਾਰੀਖ਼ (ਦਫ਼ਤਰ 1, ਪੰ. 129) ਵਿਚ ਲਿਖਿਆ ਹੈ ਕਿ ਅੱਠ ਨੌਂ ਮਹੀਨਿਆਂ ਪਿੱਛੋਂ ਦੁੱਰਾਨੀ ਮੱਘਰ 1805 ਬਿਕ੍ਰਮੀ ਨੂੰ ਦੂਸਰੀ ਵਾਰੀ ਪੰਜਾਬ ਤੇ ਆ ਚੜ੍ਹਿਆ। ਇਸ ਤਰ੍ਹਾਂ ਭੀ ਇਹ ਦੂਸਰਾ ਹੱਲਾ ਦਸੰਬਰ ਵਿਚ ਹੀ ਬੈਠਦਾ ਹੈ। ਸੰਨ 1749-50 ਵਿੱਚ ਨਹੀਂ ਹੋ ਸਕਦਾ।
2. ਤਹਿਮਾਸ ਖ਼ਾਨ ਆਪਣੀ ਪੁਸਤਕ ‘ਤਹਿਮਾਸ ਨਾਮਾ’ ਵਿਚ ਲਿਖਦਾ ਹੈ ਕਿ ਜਦ ਅਹਿਮਦ ਸ਼ਾਹ ਦੁੱਰਾਨੀ ਨੇ ਦੇਖਿਆ ਕਿ ਮੀਰ ਮੰਨੂੰ ਦੀ ਬਹਾਦਰ ਫ਼ੌਜ ਦੇ ਟਾਕਰੇ ਤੇ ਫ਼ਤਹਿ ਪ੍ਰਾਪਤ ਕਰਨਾ ਮੁਸ਼ਕਲ ਹੈ ਤਾਂ ਉਸ ਨੇ ਸੁਲਾਹ ਦੀ ਗੱਲ ਬਾਤ ਸ਼ੁਰੂ ਕਰ ਦਿੱਤੀ। ਇਧਰੋਂ ਮੀਰ ਮੰਨੂੰ ਵੱਲੋਂ ਮੋਲਵੀ ਅਬਦੁੱਲਾ ਨਾਮੀ ਇਕ ਬਜ਼ੁਰਗ ਨੂੰ ਗੱਲ ਬਾਤ ਕਰਨ ਵਿੱਚ ਪਾਇਆ ਗਿਆ ਤੇ ਸੁਲਾਹ ਪੱਕੀ ਹੋ ਜਾਣ ਪਰ ਦੁੱਰਾਨੀ ਆਪਣੇ ਦੇਸ ਨੂੰ ਮੁੜ ਗਿਆ। (ਤਹਿਮਾਸ ਨਾਮਾ, ਅ. 4.)

ਕੀਤੀ ਪਰ ਤਾਂ ਭੀ ਇਹ ਕੋਈ ਵੱਡੀ ਗੱਲ ਨਹੀਂ ਕਿ ਵਜ਼ੀਰ ਮੰਡਲੀ ਦੀ ਬਦ-ਨੀਅਤ ਨੂੰ ਤਾੜ ਕੇ ਬਾਦਸ਼ਾਹ ਨੇ ਆਪਣੇ ਮਿੱਤ੍ਰ ਮੀਰ ਮੰਨੂੰ ਨੂੰ ਇਸ ਫਾਹੀ ਵਿੱਚੋਂ ਕੱਢਣ ਲਈ ਖ਼ੁਫ਼ੀਆਂ ਤੋਰ ਤੇ ਇਹ ਗੱਲ ਲਿਖ ਘੱਲੀ ਹੋਵੇ। ਇਹ ਭੀ ਹੋ ਸਕਦਾ ਹੈ ਕਿ ਵਜ਼ੀਰ ਨੇ ਮੀਰ ਮੰਨੂੰ ਦੀ ਤਾਕਤ ਨੂੰ ਕਮਜ਼ੋਰ ਕਰਨ ਲਈ ਬਾਦਸ਼ਾਹ ਕੋਲੋਂ ਇਸ ਬਹਾਨੇ ਚਾਰ ਮਹਾਲ ਦੁੱਰਾਨੀ ਨੂੰ ਦੇਣ ਲਈ ਲਿਖਵਾ ਘੱਲਿਆ ਹੋਵੇ ਕਿ ਇਸ ਤਰ੍ਹਾਂ ਦੁੱਰਾਨੀ ਖ਼ੁਸ਼ ਹੋ ਕੇ ਮੁੜ ਜਾਵੇਗਾ ਤੇ ਦਿੱਲੀ ਦਾ ਅਮਨ ਖ਼ਤਰੇ ਵਿਚ ਨਹੀਂ ਪਏਗਾ।

### ਜ਼ਾਹਦ ਖ਼ਾਨ ਵਲੋਂ ਦੁੱਰਾਨੀ ਪਾਸ ਕੋੜਾ ਮੱਲ ਦੀ ਸ਼ਿਕਾਇਤ

ਅਹਿਮਦ ਯਾਦਗਾਰ ਲਿਖਦਾ ਹੈ ਕਿ ਦੂਸਰੇ ਹੱਲੇ ਵੇਲੇ ਵਾਪਸ ਜਾਂਦਾ ਹੋਇਆ ਜਦ ਅਹਿਮਦ ਸ਼ਾਹ ਦੁੱਰਾਨੀ ਡੇਰਾ ਗਾਜ਼ੀ ਖ਼ਾਨ ਪੁੱਜਾ ਤਾਂ ਜ਼ਾਹਦ ਖ਼ਾਨ ਉਸ ਪਾਸ ਓਥੇ ਗਿਆ ਤੇ ਆਪਣੇ ਵਿਰੋਧੀਆਂ ਦੀ ਉਸ ਪਾਸ ਸ਼ਿਕਾਇਤ ਕੀਤੀ। ਇਸ ਵੇਲੇ ਜਾਂ ਤਾਂ ਦੁੱਰਾਨੀ ਨੂੰ ਜ਼ਾਹਦ ਖ਼ਾਨ ਦੀ ਗੱਲ ਸੁਣਨ ਦੀ ਵੇਹਲ ਨਹੀਂ ਸੀ ਜਾਂ ਜ਼ਾਹਦ ਖ਼ਾਨ ਉਸ ਨੂੰ ਪੂਰੀ ਤਰ੍ਹਾਂ ਆਪਣੀ ਗੱਲ ਸਮਝਾ ਨਾ ਸਕਿਆ, ਇਸ ਲਈ ਉਸ ਨੇ ਸੱਦੋਜ਼ਈ ਅਮੀਰਾਂ ਨੂੰ ਬੁਲਾ ਕੇ ਕਿਹਾ ਕਿ ਜ਼ਾਹਦ ਖ਼ਾਨ ਦੀ ਗੱਲ ਚੰਗੀ ਤਰ੍ਹਾਂ ਸੁਣ ਸਮਝ ਕੇ ਉਸ ਦਾ ਖ਼ੁਲਾਸਾ ਅਰਜ਼ ਕਰੋ। ਚੁਨਾਚਿ ਸੱਦੋਜ਼ਈ ਸਰਦਾਰਾਂ ਨੇ ਜ਼ਾਹਦ ਖ਼ਾਨ ਦੀ ਸਾਰੀ ਗੱਲ ਬਾਤ ਸੁਣੀ ਤੇ ਸਾਰਿਆਂ ਨੇ ਸਲਾਹ ਕਰ ਕੇ ਆਖਿਆ ਕਿ ਜ਼ਾਹਦ ਖ਼ਾਨ ਦਾ ਵੈਰੀ ਅਬਦੁਲ ਅਜ਼ੀਜ਼ ਖ਼ਾਨ ਹੈ, ਪਰ ਚੂੰਕਿ ਉਹ ਸੱਦੋਜ਼ਈਆਂ ਵਿੱਚੋਂ ਇਕ ਵੱਡਾ ਸਿਰਕੱਢ ਹੈ ਇਸ ਲਈ ਅਸੀਂ ਕੀ ਆਖੀਏ? ਜ਼ਾਹਦ ਖ਼ਾਨ ਨੇ ਜਦ ਸੱਦੋਜ਼ਈ ਸਰਦਾਰਾਂ ਨੂੰ ਅਬਦੁਲ ਅਜ਼ੀਜ਼ ਖ਼ਾਨ ਦੇ ਜਾਤ-ਭਾਈ ਅਤੇ ਡਾਢੇ ਹੋਣ ਕਰਕੇ ਉਸ ਦੇ ਵਿਰੁੱਧ ਕੁਝ ਕਹਿਣੋਂ ਕਰਨੋਂ ਝਿਜਕਦੇ ਦੇਖਿਆ ਤਾਂ ਕਹਿਣ ਲੱਗਾ ਕਿ ਮੇਰਾ ਵੈਰੀ ਤਾਂ ਕੋੜਾ ਮੱਲ ਹਿੰਦੂ ਹੈ। ਪਰ ਇਹ ਕੁਛ ਆਖਣ ਪਰ ਭੀ ਕੁਝ ਨਾ ਬਣ ਸਕਿਆ। ਜਦ ਬਾਦਸ਼ਾਹ ਕੰਧਾਰ ਨੂੰ ਚਲਾ ਗਿਆ ਤਾਂ ਜ਼ਾਹਦ ਖ਼ਾਨ ਸੀਤਪੁਰ ਨੂੰ ਮੁੜ ਆਇਆ ਤੇ ਦਿੱਲੀਓਂ ਸ਼ਾਹਨਿਵਾਜ਼ ਖ਼ਾਨ ਦੀ ਉਡੀਕ ਕਰਨ ਲੱਗਾ, ਜਿਸ ਨੂੰ ਕਿ ਉਸ ਨੇ ਆਪਣੀ ਦੋਸਤੀ ਬਾਬਤ ਅੱਗੇ ਹੀ ਲਿਖਿਆ ਹੋਇਆ ਸੀ।<sup>3</sup>

3. ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾਂ, 242-48.



## ਮੁਲਤਾਨ ਤੇ ਸਿਆਲਕੋਟ ਦੀਆਂ ਬਗ਼ਾਵਤਾਂ

ਸ਼ਾਹਨਿਵਾਜ਼ ਖ਼ਾਨ ਦਾ ਮੁਲਤਾਨ ਪਰ ਕਬਜ਼ਾ

(ਮਈ—ਜੂਨ 1749<sup>1</sup>)

ਇਤਨੇ ਨੂੰ ਸ਼ਾਹਨਿਵਾਜ਼ ਖ਼ਾਨ ਨੇ ਮੁਲਤਾਨ ਆ ਕਬਜ਼ਾ ਕੀਤਾ। ਪਿਛੇ ਦੱਸਿਆ ਜਾ ਚੁੱਕਾ ਹੈ<sup>2</sup> ਕਿ ਮੁਲਤਾਨ ਤੋਂ ਹਾਰ ਖਾ ਕੇ ਸੀਤਪੁਰ ਨੂੰ ਭੱਜਾ ਹੋਇਆ ਜ਼ਾਹਦ ਖ਼ਾਨ ਦਿੱਲੀ ਨੂੰ ਦੌੜ ਗਏ ਹੋਏ ਸ਼ਾਹਨਿਵਾਜ਼ ਖ਼ਾਨ ਨਾਲ ਦੋਸਤਾਨਾ ਲਿਖਾ-ਪੜ੍ਹੀ ਕਰ ਰਿਹਾ ਸੀ ਤੇ ਉਸ ਨੂੰ ਆਪਣੀ ਮਿਤ੍ਰਤਾ ਦਾ ਭਰੋਸਾ ਦਿਵਾ ਰਿਹਾ ਸੀ। ਜਿਸ ਵੇਲੇ ਸਫ਼ਦਰਜੰਗ ਵਜ਼ੀਰ ਦਿੱਲੀ ਦੀ ਸਹਾਇਤਾ ਨਾਲ ਸ਼ਾਹਨਿਵਾਜ਼ ਖ਼ਾਨ ਸੂਬੇਦਾਰੀ ਦੀ ਸਨਦ ਲੈ ਕੇ ਬਹਾਵਲਪੁਰੀਏ ਦਾਉਦ-ਪੋਤ੍ਰਿਆਂ ਦੀ ਹੱਦ ਵਿਚ ਪਹੁੰਚਾ ਤਾਂ ਉਸ ਨੇ ਜ਼ਾਹਦ ਖ਼ਾਨ ਨੂੰ ਖ਼ਬਰ ਭੇਜ ਦਿੱਤੀ। ਇਹ ਤਾਂ ਅੱਗੇ ਹੀ ਉਸ ਦੀਆਂ ਉਡੀਕਾਂ ਵਿਚ ਬੈਠਾ ਸੀ। ਝੱਟ ਉਸ ਦੇ ਸ਼ਾਗਤ ਲਈ ਅੱਗੇ ਪੁੱਜ ਗਿਆ ਤੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਨਾਲ ਲੈ ਕੇ ਮੁਲਤਾਨ ਨੂੰ ਤੁਰ ਪਿਆ। ਇਸ ਵੇਲੇ ਇੱਥੇ ਕੋੜਾ ਮੱਲ ਦਾ ਨਾਇਬ ਅਬਦੁਲ ਅਜ਼ੀਜ਼ ਖ਼ਾਨ ਨਾਜ਼ਮ ਸੀ। ਉਸ ਨੇ ਦੇਖਿਆ ਕਿ ਓਹ ਸ਼ਾਹਨਿਵਾਜ਼ ਖ਼ਾਨ ਤੇ ਜ਼ਾਹਦ ਖ਼ਾਨ ਦੀਆਂ ਮਿਲਵੀਆਂ ਫ਼ੌਜਾਂ ਦਾ ਟਾਕਰਾ ਨਹੀਂ ਕਰ ਸਕੇਗਾ। ਇਸ ਲਈ ਉਸ ਨੇ ਮੁਲਤਾਨ ਛੱਡ ਦਿੱਤਾ ਤੇ ਕੋੜਾ ਮੱਲ ਪਾਸ ਲਾਹੌਰ ਆ ਗਿਆ। ਮੁਲਤਾਨ ਖਾਲੀ ਦੇਖ ਕੇ ਸ਼ਾਹਨਿਵਾਜ਼ ਖ਼ਾਨ ਨੇ ਇੱਥੇ ਕਬਜ਼ਾ ਕਰ ਲਿਆ।<sup>3</sup>

ਪ੍ਰਤੀਤ ਹੁੰਦਾ ਹੈ ਕਿ ਚੂੰਕਿ ਸਿਆਲਕੋਟ ਵੱਲ ਖੜੀ ਹੋ ਰਹੀ ਨਾਸਰ ਖ਼ਾਨ ਦੀ ਬਗ਼ਾਵਤ ਨਜ਼ਦੀਕ ਹੋਣ ਕਰਕੇ ਜ਼ਿਆਦਾ ਖ਼ਤਰਨਾਕ ਹੋ ਜਾਣ ਵਾਲੀ ਦਿੱਸਦੀ ਸੀ ਤੇ ਉਸ ਦੀ ਕਾਮਯਾਬੀ ਸਿੱਧੀ ਮੀਰ ਮੰਨੂੰ ਦੇ ਆਪਣੇ ਸਿਰ ਸੱਟ ਸੀ ਅਤੇ ਮੁਲਤਾਨ ਦੂਰ ਹੋਣ ਕਰਕੇ ਇਸ ਦਾ ਅਸਰ ਲਾਹੌਰ ਤੇ ਛੇਤੀ ਨਹੀਂ ਸੀ ਪੈ ਸਕਦਾ, ਇਸ ਲਈ ਪਹਿਲਾਂ ਨਾਸਰ ਖ਼ਾਨ ਦੀ ਮੁਹਿੰਮ ਨੂੰ ਦਬਾ ਲੈਣਾ ਜ਼ਰੂਰੀ ਸਮਝਿਆ ਗਿਆ।

1. ਸਰਕਾਰ, ਫ਼ਾਲ ਐਂਡ ਦੀ ਮੁਗ਼ਲ ਐਮਪਾਇਰ, ਜਿ: 1, ਪੰਨਾ. 416.

2. ਦੇਖੋ ਸਫ਼ਾ, 65; ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾ, 242-48.

3. ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾ, 248.

## ਨਾਸਰ ਖ਼ਾਨ ਦੀ ਬਗ਼ਾਵਤ (ਜੁਲਾਈ 1749)

ਪਿੱਛੇ ਦੱਸਿਆ ਜਾ ਚੁੱਕਾ ਹੈ ਕਿ ਨਾਸਰ ਖ਼ਾਨ ਕਾਬੁਲ ਦਾ ਸੂਬੇਦਾਰ ਅਹਿਮਦ ਸ਼ਾਹ ਦੁੱਰਾਨੀ ਦੇ ਪਹਿਲੇ ਹੱਲੇ ਵੇਲੇ ਪਿਸ਼ਾਵਰ ਪਰ ਧਾਵਾ ਕਰਨ ਪਰ ਹਾਰ ਖਾ ਕੇ ਦਿੱਲੀ ਨੂੰ ਭੱਜ ਗਿਆ ਸੀ। ਓਥੇ ਕਿਸੇ ਨੇ ਉਸ ਦੀ ਮਦਦ ਨਾ ਕੀਤੀ ਤੇ ਨਾ ਹੀ ਕਿਸੇ ਹੋਰ ਤਰ੍ਹਾਂ ਬਾਦਸ਼ਾਹ ਦੇ ਹਜ਼ੂਰੋਂ ਓਸ ਦੀ ਮੁਰਾਦ ਪੂਰੀ ਹੋਈ। ਇਸ ਲਈ ਨਵਾਬ ਮੀਰ ਮੰਨੂੰ ਦੇ ਪੰਜਾਬ ਦਾ ਸੂਬੇਦਾਰ ਬਣਨ ਪਰ ਓਹ ਲਾਹੌਰ ਆ ਗਿਆ। ਮੀਰ ਮੰਨੂੰ ਨੇ ਉਸ ਦੀ ਚੰਗੀ ਖ਼ਾਤਰ ਤਵਾਜ਼ਾ ਕੀਤੀ ਤੇ ਸਿਆਲਕੋਟ ਆਦਿ ਚਾਰ ਮਹਾਲ ਦੀ ਫ਼ੌਜਦਾਰੀ ਦੇ ਕੇ ਕਿਹਾ ਕਿ ਹਾਲੇ ਤੱਕ ਇਕ ਦੋ ਸਾਲ ਲਈ ਇਨ੍ਹਾਂ ਮਹਾਲ ਦਾ ਪ੍ਰਬੰਧ ਕਰੋ, ਜਿਸ ਵੇਲੇ ਤੇਰੇ ਪਾਸ ਕੁਝ ਚੰਗਾ ਸਾਜ਼ ਸਾਮਾਨ ਹੋਰ ਜਾਵੇਗਾ ਉਸ ਵੇਲੇ ਮੈਂ ਤੈਨੂੰ ਨਾਲ ਲੈ ਕੇ ਕਾਬੁਲ ਤੇ ਚੜ੍ਹਾਈ ਕਰਾਂਗਾ ਤੇ ਓਥੇ ਦੀ ਸੂਬੇਦਾਰੀ ਤੇ ਤੈਨੂੰ ਕਾਇਮ ਕਰ ਦਿੱਤਾ ਜਾਵੇਗਾ। ਚੁਨਾਚਿ ਨਾਸਰ ਖ਼ਾਨ ਚਾਰ ਮਹਾਲ ਦੀ ਫ਼ੌਜਦਾਰੀ ਦੀ ਸਨਦ ਮੀਰ ਮੰਨੂੰ ਪਾਸੋਂ ਲੈ ਕੇ ਸਿਆਲਕੋਟ ਚਲਾ ਗਿਆ ਤੇ ਓਥੇ ਜਾ ਕੇ ਥੋੜੇ ਚਿਰ ਵਿਚ ਹੀ ਕਾਫ਼ੀ ਸ਼ਾਨ ਸ਼ੋਕਤ ਪੈਦਾ ਕਰ ਲਈ।

ਸਾਲ ਪਿੱਛੋਂ ਨਾਸਰ ਖ਼ਾਨ ਦੀਆਂ ਅੱਖਾਂ ਅੱਗੇ ਸਰ੍ਹੋਂ ਫੁੱਲ ਆਈ। ਓਹ ਮੀਰ ਮੰਨੂੰ ਦੀ ਮੇਹਰਬਾਨੀ ਤੇ ਇਹਸਾਨ ਨੂੰ ਭੁੱਲ ਗਿਆ ਜਿਸ ਨੇ ਕਿ ਮੁਸ਼ਕਲ ਦੇ ਦਿਨਾਂ ਵਿਚ ਸਹਾਇਤਾ ਦੇ ਕੇ ਉਸ ਨੂੰ ਆਪਣੇ ਪੈਰੀਂ ਖੜਾ ਹੋਣ ਜੋਗਾ ਕੀਤਾ ਸੀ, ਤੇ ਮੰਨੂੰ ਦੇ ਵੈਰੀ ਸਫ਼ਦਰਜੰਗ ਵਜ਼ੀਰ ਦਿੱਲੀ ਨਾਲ ਰਲ ਗਿਆ।<sup>4</sup>

ਦਿੱਲੀ ਦਾ ਵਜ਼ੀਰ ਸਫ਼ਦਰਜੰਗ ਹਰ ਵੇਲੇ ਇਸ ਤਾੜ ਵਿਚ ਰਹਿੰਦਾ ਸੀ ਕਿ ਜਿਵੇਂ ਭੀ ਹੋ ਸਕੇ ਮੀਰ ਮੰਨੂੰ ਦੀ ਤਾਕਤ ਨੂੰ ਕਮਜ਼ੋਰ ਕਰਕੇ ਉਸ ਨੂੰ ਖ਼ੁਆਰ ਕੀਤਾ ਜਾਵੇ। ਇਸ ਲਈ ਉਸ ਨੇ ਅੰਦਰੋਂ ਅੰਦਰ ਖ਼ੁਫ਼ੀਆ ਤੌਰ ਤੇ ਨਾਸਰ ਖ਼ਾਨ ਨਾਲ ਸਾਜ਼ਸ਼ਾਂ ਕਰਨੀਆਂ ਸ਼ੁਰੂ ਕਰ ਦਿੱਤੀਆਂ। ਸ਼ਾਹਨਿਵਾਜ਼ ਖ਼ਾਨ ਨੂੰ ਮੁਲਤਾਨ ਦੇ ਸੂਬੇ ਦੀ ਸਨਦ ਦੇ ਕੇ ਮੁਲਤਾਨ ਭੇਜ ਦਿੱਤਾ ਜਿੱਥੇ ਕਿ ਕੋੜਾ ਮੱਲ ਨੂੰ ਮੁਹਿੰਮ ਲੈ ਜਾਣੀ ਪਈ, ਜਿਸ ਦਾ ਕਿ ਜ਼ਿਕਰ ਅੱਗੇ ਚੱਲ ਕੇ ਕੀਤਾ ਜਾਵੇਗਾ, ਤੇ ਨਾਸਰ ਖ਼ਾਨ ਨੂੰ ਸਿਆਲਕੋਟ ਲਿਖਿਆ ਕਿ ਤੂੰ ਤਕੜੀ ਫ਼ੌਜ ਜਮਾਂ ਕਰ ਕੇ ਮੀਰ ਮੰਨੂੰ ਨਾਲ ਲੜਾਈ ਕਰ ਤੇ ਉਸ ਪਾਸੋਂ ਲਾਹੌਰ ਦਾ ਸੂਬਾ ਖੋਹ ਲੈ। ਇਸ ਸੂਬੇ ਦੀ ਸਨਦ ਬਾਦਸ਼ਾਹ ਪਾਸੋਂ ਤੇਰੇ ਨਾਮ ਭਿਜਵਾ ਦਿੱਤੀ ਜਾਵੇਗੀ।<sup>5</sup> ਸ਼ਾਹਨਿਵਾਜ਼ ਖ਼ਾਨ ਨਾਲ, ਜਿਸ ਨੂੰ ਕਿ ਮੁਲਤਾਨ ਦੀ ਸੂਬੇਦਾਰੀ ਦਿੱਤੀ ਜਾ ਰਹੀ ਹੈ, ਮਿਲ ਕੇ ਇਕ ਦੂਸਰੇ ਦੀ ਸਹਾਇਤਾ ਕਰੇ। ਇਸ ਗੱਲ ਦਾ ਪਤਾ ਜਿਸ ਵੇਲੇ ਨਵਾਬ ਮੀਰ ਮੰਨੂੰ ਨੂੰ ਲੱਗਾ ਤਾਂ ਉਸ ਨੇ ਮੀਰ ਮਹਿਦੀ ਅਲੀ ਖ਼ਾਨ ਨੂੰ ਨਾਸਰ ਖ਼ਾਨ ਪਾਸ

4. ਤਹਿਸਾਸ ਨਾਮਾ, ਅ. ਪ.

5. ਤਾਰੀਖ਼ਿ ਆਲੀ ਵਿਚ ਲਿਖਿਆ ਹੈ ਕਿ ਸਫ਼ਦਰਜੰਗ ਵਜ਼ੀਰ-ਲ-ਮੁਮਾਲਿਕ ਨੇ ਲਾਹੌਰ ਦੇ ਸੂਬੇ ਦੀ ਸਨਦ ਸੱਚ-ਮੁੱਚ ਨਾਸਰ ਖ਼ਾਨ ਦੇ ਨਾਮ ਬਾਦਸ਼ਾਹ ਪਾਸੋਂ ਕਰਾ ਕੇ ਭੇਜ ਦਿੱਤੀ ਸੀ। (ਏਥੇ ਪੰਨਾ 102)

ਭੇਜਿਆ ਤੇ ਆਖਿਆ ਕਿ ਮੈਂ ਤੈਨੂੰ ਆਪਣੇ ਚਾਚੇ ਦੀ ਥਾਂ ਸਮਝਦਾ ਹਾਂ। ਗ਼ੈਰ ਸਾਡੀ ਦੇਸਤੀ ਨੂੰ ਭੰਗ ਕਰ ਕੇ ਅਸਾਂ ਨੂੰ ਬਰਬਾਦ ਕਰਨਾ ਚਾਹੁੰਦੇ ਹਨ। ਇਸ ਵੇਲੇ ਚਾਹੀਦਾ ਇਹ ਹੈ ਕਿ ਬਿਗਾੜ ਪੈਦਾ ਕਰਨ ਵਾਲੇ ਦੇਖੀਆਂ ਦੀਆਂ ਗੱਲਾਂ ਨਾ ਸੁਣੀਆਂ ਜਾਣ। ਛੇ ਲੱਖ ਰੁਪਇਆ ਸਾਲਾਨਾ ਜੋ ਤੂੰ ਦੇਣਾ ਮੰਨਿਆ ਹੋਇਆ ਹੈ ਉਸ ਨੂੰ ਬਰਕਰਾਰ ਕਬੂਲ ਰੱਖ ਤੇ ਕਿਸੇ ਤਰ੍ਹਾਂ ਦੀ ਛੇੜਖਾਨੀ ਨਾ ਕਰ। ਪਰ ਨਾਸਰ ਖ਼ਾਨ ਨੇ ਇਕ ਨਾ ਸੁਣੀ ਤੇ ਪੁਰਾਣੇ ਤੱਲਕ ਭੁਲ ਭੁਲਾ ਕੇ ਲੜਾਈ ਲਈ ਤਿਆਰ ਹੋ ਪਿਆ ਅਤੇ ਥੋੜੇ ਚਿਰ ਵਿਚ ਸਤਾਰਾਂ ਅਠਾਰਾਂ ਹਜ਼ਾਰ ਸਵਾਰ ਫ਼ੌਜ ਇਕੱਠੀ ਕਰ ਕੇ ਮੁਲਕ ਵਿੱਚ ਹੱਥ ਮਾਰਨ ਲੱਗ ਪਿਆ। ਇਸ ਵੇਲੇ ਮੀਰ ਮੰਨੂੰ ਦੇ ਇਕ ਹਜ਼ਾਰ ਉਜ਼ਬਕ ਕੰਮ ਦੇ ਮੁਗ਼ਲੀਆ ਸਿਪਾਹੀ ਭੀ ਬਿਨਾ ਦੱਸੇ ਹੀ ਨਾਸਰ ਖ਼ਾਨ ਪਾਸ ਜਾ ਨੌਕਰ ਹੋ ਗਏ।

ਹੁਣ ਮੀਰ ਮੰਨੂੰ ਨੂੰ ਵੀ ਇਸ ਨਵੀਂ ਉਠ ਪਈ ਕਲਾ ਨੂੰ ਮਿਟਾਉਣ ਲਈ ਫ਼ੌਜੀ ਤਿਆਰੀ ਕਰਨੀ ਪਈ। ਚੁਨਾਂਚਿ ਅਦੀਨਾਂ ਬੇਗ਼ ਖ਼ਾਨ, ਮੀਰ ਮਹਿਦੀ ਅਲੀ ਖ਼ਾਨ, ਨਵਾਬ ਭਿਖਾਰੀ ਖ਼ਾਨ, ਗ਼ਾਜ਼ੀ ਬੇਗ਼ ਖ਼ਾਨ, ਮੁਹੰਮਦ ਮੋਮਨ ਖ਼ਾਨ, ਮੀਰ ਨਿਹਮਤ ਖ਼ਾਨ ਤੇ ਦੀਵਾਨ ਕੋੜਾ ਮੱਲ ਆਦਿ ਸਰਦਾਰਾਂ ਨੂੰ ਨਾਲ ਲੈ ਕੇ ਮੀਰ ਮੰਨੂੰ ਨੇ ਨਾਸਰ ਖ਼ਾਨ ਉੱਤੇ ਚੜ੍ਹਾਈ ਕਰ ਦਿੱਤੀ ਤੇ ਚਾਰ ਮਹਾਲ ਦੇ ਸਦਰ ਸਿਆਲਕੋਟ ਤੋਂ ਸਤ ਕੋਹ ਦੇ ਫ਼ਾਸਲੇ ਤੇ ਡੇਰੇ ਜਾ ਲਏ।

ਸਵੇਰੇ ਹੀ ਇਕ ਦਿਨ ਨਾਸਰ ਖ਼ਾਨ ਫ਼ੌਜ ਨੂੰ ਵੰਡ ਕੇ ਲੜਾਈ ਲਈ ਤਿਆਰ ਹੋ ਕੇ ਆ ਡਟਿਆ। ਆਪਣੀ ਫ਼ੌਜ ਵਿੱਚੋਂ ਤਿੰਨ ਹਜ਼ਾਰ ਸਵਾਰ ਵੱਖਰੇ ਕਰ ਕੇ ਨਾਸਰ ਖ਼ਾਨ ਨੇ ਮੀਰ ਮੰਨੂੰ ਦੇ ਹਰੇਲ (ਮਹਰੇਲੀ ਫ਼ੌਜ) ਦੇ ਵਿਰੁੱਧ ਭੇਜੇ ਜਿੱਥੇ ਕਿ ਖੰਜਰ ਖ਼ਾਨ ਕਾਬਲੀ ਤੇ ਮੀਰ ਮੋਮਨ ਖ਼ਾਨ ਸਨ। ਦੋ ਹਜ਼ਾਰ ਸਵਾਰ ਭਿਖਾਰੀ ਖ਼ਾਨ ਦੇ ਮੁਕਾਬਲੇ ਘੱਲੇ ਤੇ ਹਜ਼ਾਰ ਸਵਾਰ ਮਹਿਦੀ ਅਲੀ ਖ਼ਾਨ ਦੇ ਸਾਮ੍ਹਣੇ ਖੜਾ ਕਰ ਦਿੱਤਾ। ਆਪ ਨਾਸਰ ਖ਼ਾਨ ਨੇ ਪੰਦਰਾਂ ਹਜ਼ਾਰ ਸਵਾਰ ਨਾਲ ਮੀਰ ਮੰਨੂੰ ਦੇ ਪਿੱਛੋਂ ਆ ਕੇ ਉਸ ਦੀ ਬਹੀਰ ਉੱਤੇ ਧਾਵਾ ਬੋਲ ਦਿੱਤਾ। ਜਦ ਹਰਕਾਰਿਆਂ ਨੇ ਆ ਕੇ ਇਹ ਖ਼ਬਰ ਦਿੱਤੀ ਤਾਂ ਨਵਾਬ ਮੀਰ ਮੰਨੂੰ ਨੇ ਆਪਣੇ ਸੂਰਬੀਰ ਤੇ ਬਹਾਦਰ ਸਰਦਾਰਾਂ ਕੋੜਾ ਮੱਲ ਬਹਾਦਰ ਤੇ ਮਹਿਦੀ ਅਲੀ ਖ਼ਾਨ ਨੂੰ ਓਸ ਦੇ ਟਾਕਰੇ ਤੇ ਜਾਣ ਦਾ ਹੁਕਮ ਦਿੱਤਾ। ਇਨ੍ਹਾਂ ਦੇ ਅੱਗੇ ਵੱਧ ਕੇ ਹੱਲਾ ਕਰਨ ਦੀ ਦੇਰ ਹੀ ਸੀ ਕਿ ਵੈਰੀਆਂ ਦੇ ਪੈਰ ਉਖੜ ਗਏ ਓਹ ਮੈਦਾਨੋਂ ਭੱਜ ਨਿਕਲੇ। ਖ਼ਾਜ਼ਾ ਅਸਮਤੁੱਲਾ ਖ਼ਾਨ, ਬਖ਼ਸ਼ੀ ਨਾਸਰਦੌਲਾ ਤੇ ਹੋਰ ਸਤ ਹਾਥੀ-ਸਵਾਰ ਸਰਦਾਰ ਕੈਦ ਕੀਤੇ ਗਏ। ਖ਼ੁਦ ਨਾਸਰ ਖ਼ਾਨ ਭੀ ਮੈਦਾਨ ਛੱਡ ਗਿਆ ਤੇ ਜਾਨ ਬਚਾਉਣ ਲਈ ਦੌੜ ਕੇ ਐਮਨਾਬਾਦੋਂ ਪਰੇ ਜਾ ਰਾਤ ਕੱਟੀ ਤੇ ਸਵੇਰੇ ਸਤ ਅੱਠ ਸੌ ਸਵਾਰ ਤੇ ਪਿਆਦਿਆਂ ਨਾਲ ਦਿੱਲੀ ਵੱਲ ਨੂੰ ਭੱਜ ਗਿਆ।

ਨਾਸਰ ਖ਼ਾਨ ਦੇ ਭੱਜ ਜਾਣ ਦੀ ਖ਼ਬਰ ਸੁਣ ਕੇ ਮੀਰ ਮੰਨੂੰ ਨੇ ਸੱਯਦ ਜਮੀਲ ਖ਼ਾਨ, ਮੀਰ ਮੋਮਨ ਖ਼ਾਨ, ਮੀਰ ਨਿਹਮਤ ਖ਼ਾਨ ਅਤੇ ਰਫ਼ੀ-ਉ-ਦੀਨ ਖ਼ਾਨ ਸੰਭਲੀ ਨੂੰ ਹੁਕਮ ਦਿੱਤਾ ਕਿ ਨਾਸਰ ਖ਼ਾਨ ਦਾ ਪਿੱਛਾ ਕਰਨ ਤੇ ਉਸ ਨੂੰ ਹਾਵੀ, ਬਿਆਸ ਤੇ ਸਤਲੁਜ ਦਰਿਆਵਾਂ ਤੋਂ ਪਾਰ ਕੱਢ ਆਉਣ, ਪਰ ਹੋਰ ਕਿਸੇ ਤਰ੍ਹਾਂ ਦਾ ਨੁਕਸਾਨ ਨਾ

ਪਹੁੰਚਾਉਣ।<sup>6</sup>

ਥੋੜ੍ਹੇ ਜਿਹੇ ਦਿਨਾਂ ਵਿੱਚ ਸਿਆਲਕੋਟ ਆਦਿ ਮਹਾਲ ਦਾ ਪ੍ਰਬੰਧ ਕਰ ਕੇ ਨਵਾਬ ਮੀਰ ਮੰਨੂ ਕਲਾਨੋਰ ਦੇ ਰਸਤੇ ਲਾਹੌਰ ਨੂੰ ਮੁੜ ਆਇਆ ਤੇ ਕੋੜਾ ਮੱਲ ਭੀ ਉਸ ਦੇ ਨਾਲ ਹੀ ਲਾਹੌਰ ਨੂੰ ਆ ਗਿਆ।

**ਦੀਵਾਨ ਕੋੜਾ ਮੱਲ ਤੇ ਮਿਰਜ਼ਾ ਅਸਮਤ ਖ਼ਾਨ ਨੂੰ ਕੈਦ**

(ਜੁਲਾਈ—ਅਗਸਤ 1749)

ਤਹਿਮਾਸ ਖ਼ਾਨ ਆਪਣੀ ਜੀਵਨ ਕਥਾ ‘ਤਹਿਮਾਸ ਨਾਮੇ’ ਵਿਚ ਲਿਖਦਾ ਹੈ ਕਿ ਮੁਲਤਾਨ ਦੀ ਮੁਹਿੰਮ ਪਰ ਜਾਣ ਤੋਂ ਪਹਿਲਾਂ ਦੀਵਾਨ ਕੋੜਾ ਮੱਲ ਤੇ ਮਿਰਜ਼ਾ ਅਸਮਤ ਖ਼ਾਨ, ਜੇਹੜੇ ਕਿ ਦੋਨੋਂ ਪਹਿਲਾਂ ਸ਼ਾਹਨਿਵਾਜ਼ ਖ਼ਾਨ ਦੇ ਦੀਵਾਨ ਤੇ ਬਖ਼ਸ਼ੀ ਹੁੰਦੇ ਸਨ, ਕੁਝ ਮਹੀਨੇ ਨਵਾਬ ਮੀਰ ਮੰਨੂ ਦੀ ਕੈਦ ਵਿਚ ਸਨ। ਤਹਿਮਾਸ ਖ਼ਾਨ ਨੇ ਇਨ੍ਹਾਂ ਦੇ ਕੈਦ ਹੋਣ ਦਾ ਕਾਰਣ ਨਹੀਂ ਲਿਖਿਆ। ਪ੍ਰਤੀਤ ਇਹ ਹੁੰਦਾ ਹੈ ਕਿ ਜਿਸ ਵੇਲੇ ਦਿੱਲੀ ਦੇ ਵਜ਼ੀਰ ਸਫ਼ਦਰਜੰਗ ਨੇ ਮੀਰ ਮੰਨੂ ਦੀ ਤਾਕਤ ਨੂੰ ਕਮਜ਼ੋਰ ਤੇ ਬਰਬਾਦ ਕਰਨ ਲਈ ਗੋਦਾ ਗੁੰਦਣੀਆਂ ਸ਼ੁਰੂ ਕੀਤੀਆਂ ਤੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਮੁਲਤਾਨ ਦੀ ਸੂਬੇਦਾਰੀ ਦੇ ਦਿੱਤੀ ਤਾਂ ਉਸ ਵੇਲੇ ਇਨ੍ਹਾਂ ਦੇ ਵਿਰੋਧੀਆਂ ਨੇ ਮੀਰ ਮੰਨੂ ਦੇ ਕੰਨ ਭਰਨੇ ਸ਼ੁਰੂ ਕਰ ਦਿੱਤੇ ਕਿ ਸ਼ਾਹਨਿਵਾਜ਼ ਖ਼ਾਨ ਦੇ ਮੁਲਤਾਨ ਦਾ ਹਾਕਮ ਬਣਨ ਵਿਚ ਇਨ੍ਹਾਂ ਦਾ ਭੀ ਕੋਈ ਹੱਥ ਹੈ। ਇਹ ਦੋਨੋਂ ਚੁੰਕਿ ਪਹਿਲਾਂ ਸ਼ਾਹਨਿਵਾਜ਼ ਖ਼ਾਨ ਦੀ ਮੁਲਤਾਨ ਵਿਚ ਹਕੂਮਤ ਵੇਲੇ ਉਸ ਦੇ ਦੀਵਾਨ ਤੇ ਬਖ਼ਸ਼ੀ ਰਹੇ ਸਨ ਤੇ ਉਸ ਦੇ ਨਾਲ ਹੀ ਮੁਲਤਾਨੋਂ ਲਾਹੌਰ ਆਏ ਸਨ ਤੇ ਲਾਹੌਰ ਵਿਚ ਭੀ ਸ਼ਾਹਨਿਵਾਜ਼ ਖ਼ਾਨ ਦੀ ਫ਼ਤਹਿ ਦੇ ਖ਼ਾਸ ਕਾਰਣ ਸਨ ਤੇ ਇੱਥੇ ਉਸ ਦੀ ਹਕੂਮਤ ਵੇਲੇ ਉਸ ਦੇ ਵੱਡੇ ਅਫ਼ਸਰ ਤੇ ਨਿਕਟ ਵਰਤੀ ਸਨ, ਇਸ ਲਈ ਉਨ੍ਹਾਂ ਸੰਬੰਧੀ ਸ਼ੱਕ ਭੀ ਛੇਤੀ ਹੀ ਪਾਏ ਜਾ ਸਕਦੇ ਸਨ। ਸੋ ਕਿਸੇ ਇਹੋ ਜਿਹੇ ਕਾਰਣ ਕਰਕੇ ਇਨ੍ਹਾਂ ਦੋਨਾਂ ਨੂੰ ਕੈਦ ਕਰ ਦਿੱਤਾ ਗਿਆ ਤੇ ਕੁਝ ਚਿਰ ਬੰਦੀ ਖ਼ਾਨੇ ਵਿਚ ਰਹੇ। ਪਰ ਪਿਛੋਂ ਕੀਤੀ ਗਈ ਪੜਤਾਲ ਵਿਚ ਇਨ੍ਹਾਂ ਦੇ ਵਿਰੁੱਧ ਕੋਈ ਭੀ ਗੱਲ ਨਿਕਲੀ ਮਾਲੂਮ ਨਹੀਂ ਹੁੰਦੀ, ਇਸ ਕਰਕੇ ਇਨ੍ਹਾਂ ਨੂੰ ਛੱਡ ਦਿੱਤਾ ਗਿਆ। ਤਹਿਮਾਸ ਖ਼ਾਨ ਲਿਖਦਾ ਹੈ ਕਿ ਰਿਹਾਈ ਪਿੱਛੋਂ ਨਵਾਬ ਮੀਰ ਮੰਨੂ ਹਰ ਰੋਜ਼ ਅਸਮਤ ਖ਼ਾਨ ਪਰ ਕੋਈ ਨਾ ਕੋਈ ਨਵੀਂ ਮੇਹਰਬਾਨੀ ਕਰਦਾ ਤੇ ਕਦੀ ਤਲਵਾਰ, ਕਦੀ ਸਾਜ਼ ਸਾਮਾਨ ਸਮੇਤ ਘੋੜਾ, ਕਦੀ ਪੇਸ਼-ਕਬਜ਼ ਤੇ ਕਦੀ ਸੁਨਹਿਰੀ ਕਮਾਨ ਤੇ ਤੀਰ ਭੇਜਦਾ ਤੇ ਇਸੇ ਤਰ੍ਹਾਂ ਹੀ ਓਹ ਰਾਜਾ ਕੋੜਾ ਮੱਲ ਨੂੰ ਭੀ ਤੋਹਫ਼ੇ ਭੇਜ ਕੇ ਉਨ੍ਹਾਂ ਨੂੰ ਵਡਿਆਉਂਦਾ ਤੇ ਇਜ਼ਤ ਕਰਦਾ, ਜਿਸ ਕਰਕੇ ਕਈ ਸਰਕਾਰੀ ਅਫ਼ਸਰ ਉਨ੍ਹਾਂ ਨਾਲ ਈਰਖਾ ਕਰਨ ਲੱਗ ਪਏ।<sup>7</sup>

6. ਤਹਿਮਾਸ ਨਾਮਾ, ਅ. 5-6; ਮੁਹੰਮਦ ਸਾਲਿਹ ਕੁਦਰਤ, ਤਾਰੀਖ਼ ਆਲੀ, 172-73.

7. ਤਹਿਮਾਸ ਨਾਮਾ, 8.

## ਮੁਲਤਾਨ ਦੀ ਮੁਹਿੰਮ

### ਦੀਵਾਨ ਕੋੜਾ ਮੱਲ ਦੀ ਚੜ੍ਹਾਈ

(ਸਤੰਬਰ—ਅਕਤੂਬਰ 1749)

ਮੁਲਤਾਨ ਦੀ ਮੁਹਿੰਮ ਦੀ ਅਗਵਾਈ ਕੋੜਾ ਮੱਲ ਨੂੰ ਦਿੱਤੀ ਗਈ। ਉਂਕਿ ਮੀਰ ਮੰਨੂ ਸੂਬਾ ਲਾਹੌਰ ਵਿਚ ਅਮਨ ਅਮਾਨ ਕਾਇਮ ਰੱਖਣ ਲਈ ਕਾਫ਼ੀ ਫੌਜ ਆਪਣੇ ਪਾਸ ਰੱਖਣਾ ਚਾਹੁੰਦਾ ਸੀ, ਇਸ ਲਈ ਕੋੜਾ ਮੱਲ ਦੇ ਨਾਲ ਜਾਣ ਲਈ ਬੜੀ ਘੱਟ ਫੌਜ ਰਹਿ ਗਈ। ਅਸਮਤ ਬੇਗ਼ ਖ਼ਾਨ, ਜੋ ਪਹਿਲਾਂ ਸ਼ਾਹਨਿਵਾਜ਼ ਖ਼ਾਨ ਦਾ ਬਖ਼ਸ਼ੀ ਰਹਿ ਚੁੱਕਾ ਸੀ, ਜ਼ਹਾਦ ਖ਼ਾਨ ਸ਼ਦੋਜ਼ਈ ਦਾ ਪੁਤ੍ਰ ਸ਼ਾਕਿਰ ਖ਼ਾਨ, ਜੋ ਇਹ ਵੇਲੇ ਲਾਹੌਰ ਸੀ, ਕੋੜਾ ਮੱਲ ਦਾ ਮੁਲਤਾਨੋਂ ਆਇਆ ਹੋਇਆ ਨਾਇਬ ਅਬਦੁਲ ਅਜ਼ੀਜ਼ ਖ਼ਾਨ, ਦੁਆਬਾ ਬਿਸਤ ਜਾਲੰਧਰ ਦੀ ਫੌਜਦਾਰ ਅਦੀਨਾ ਬੇਗ਼ ਖ਼ਾਨ ਤੇ ਖ਼ਾਜ਼ਾ ਇਬਰਾਹੀਮ ਖ਼ਾਨ, ਉਸ ਦੇ ਨਾਲ ਜਾਣ ਨੂੰ ਤਿਆਰ ਕੀਤੇ ਗਏ।<sup>1</sup> ਇਨ੍ਹਾਂ ਵਿੱਚੋਂ ਵੀ ਅਦੀਨਾ ਬੇਗ਼ ਉੱਤੇ ਪੂਰਾ ਭਰੋਸਾ ਕਰਨਾ ਮੁਸ਼ਕਲ ਸੀ, ਅਤੇ ਜਿਵੇਂ ਬਾਦ ਦੇ ਵਾਕਿਆਤ ਤੋਂ ਪਤਾ ਲੱਗੇਗਾ, ਉਹ ਅੰਦਰੋਂ ਕੋੜਾ ਮੱਲ ਦੀ ਮੀਰ ਮੰਨੂ ਦੀਆਂ ਨਜ਼ਰਾਂ ਵਿਚ ਵਧ ਰਹੀ ਇੱਜ਼ਤ ਨੂੰ ਨਾ ਸਹਾਰ ਸਕਦਾ ਹੋਇਆ ਦੁਸ਼ਮਨ ਬਣਦਾ ਜਾ ਰਿਹਾ ਸੀ। ਉਹ ਆਪਣੇ ਮਤਲਬ ਦਾ ਬੰਦਾ ਸੀ ਤੇ ਜਿਧਰੋਂ ਉਸ ਦਾ ਮਤਲਬ ਪੂਰਾ ਹੁੰਦਾ ਦਿੱਸਦਾ ਝੱਟ ਉਹ ਆਪਣੇ ਕੋਲ ਕਰਾਰਾਂ ਨੂੰ ਛਿੱਕੇ ਟੰਗ ਕੇ ਉਧਰ ਹੀ ਝੁਕ ਜਾਣ ਵਾਲਾ ਸੀ।

ਮੁਲਤਾਨ ਵਿਚ ਸ਼ਾਹਨਿਵਾਜ਼ ਖ਼ਾਨ ਦੀ ਪੋਜ਼ੀਸ਼ਨ ਬੜੀ ਮਜ਼ਬੂਤ ਸੀ। ਇਕ ਤਾਂ ਉਹ ਸ਼ਾਹੀ ਫੁਰਮਾਨ ਨਾਲ ਸੂਬੇ ਦਾ ਹਾਕਮ ਹੋ ਕੇ ਆਇਆ ਹੋਇਆ ਸੀ ਤੇ ਬਾਦਸ਼ਾਹੀ ਫੌਜ ਉਸ ਨੂੰ ਹਕੂਮਤ ਦਾ ਦਖ਼ਲ ਦਿਵਾ ਗਈ ਸੀ, ਦੂਸਰੇ ਉਹ ਆਪਣੇ ਪਿਤਾ ਜ਼ਕਰੀਆ ਖ਼ਾਨ ਦੇ ਜ਼ਮਾਨੇ, ਦਾਦਾ ਅਬਦੁਸਸਮੱਦ ਖ਼ਾਨ ਦੀ ਮੌਤ ਪਿੱਛੋਂ, ਮੁਲਤਾਨ ਦਾ ਗਵਰਨਰ ਰਹਿ ਚੁੱਕਾ ਹੋਇਆ ਸੀ, ਜਿਸ ਕਰ ਕੇ ਉਸ ਦਾ ਸਾਰੇ ਇਲਾਕੇ ਵਿੱਚ ਕਾਫ਼ੀ ਰਸੂਖ਼ ਸੀ। ਉਸ ਦਾ ਮਿਤ੍ਰ ਜ਼ਾਹਦ ਖ਼ਾਨ ਸ਼ਦੋਜ਼ਈ ਭੀ ਉਸ ਦੀ ਸਹਾਇਤਾ ਲਈ ਮੌਜੂਦ ਸੀ। ਜਦ ਕੋੜਾ ਮੱਲ ਦੀ ਕਮਾਨ ਹੇਠਾਂ ਮੁਹਿੰਮ ਦੀ ਚੜ੍ਹਾਈ ਦੀਆਂ ਤਿਆਰੀਆਂ ਦੀ ਖ਼ਬਰ ਮੁਲਤਾਨ ਪੁੱਜੀ ਤਾਂ ਦੱਖਣ-ਲਹਿੰਦੇ ਦੇ ਬਲੋਚ, ਬਹਾਵਲਪੁਰੀਏ, ਮਨਕੇਰੀਏ ਤੇ ਸਿਆਲ ਆਪਣੀਆਂ ਆਪਣੀਆਂ ਫੌਜਾਂ ਲੈ ਕੇ ਸ਼ਾਹਨਿਵਾਜ਼ ਖ਼ਾਨ ਦੀ ਸਹਾਇਤਾ ਲਈ ਪੁੱਜਣੇ ਸ਼ੁਰੂ ਹੋ ਗਏ।

1. ਤਹਿਮਾਸ ਨਾਮਾ, 8; ਤਾਰੀਖ਼ ਸਲਾਤੀਨਿ ਅਫ਼ਗ਼ਾਨਾਂ, 248-9.

ਕੋੜਾ ਮੱਲ ਚਾਹੁੰਦਾ ਸੀ ਕਿ ਓਹ ਛੇਤੀ ਹੀ ਮੁਲਤਾਨ ਉੱਤੇ ਚੜ੍ਹਾਈ ਕਰੇ ਤਾਂ ਕਿ ਨਾ ਤਾਂ ਸ਼ਾਹਨਿਵਾਜ਼ ਖ਼ਾਨ ਆਪ ਹੀ ਕੋਈ ਬੜੀ ਤਕੜੀ ਫੌਜ ਤਿਆਰ ਕਰ ਸਕੇ ਅਤੇ ਨਾ ਹੀ ਉਸ ਦੀ ਮੱਦਦ ਲਈ ਆ ਰਿਹਾ ਮੁਲਖੱਈਆ ਜ਼ਿਆਦਾ ਗਿਣਤੀ ਵਿਚ ਇਕੱਠਾ ਹੋ ਸਕੇ। ਓਹ ਸਮਝਦਾ ਸੀ ਕਿ ਜਿਉਂ ਜਿਉਂ ਇਧਰ ਦੇਰ ਹੋ ਰਹੀ ਹੈ ਓਧਰ ਸ਼ਾਹਨਿਵਾਜ਼ ਨੂੰ ਆਪਣੀ ਤਾਕਤ ਬਣਾਉਣ ਲਈ ਹੋਰ ਸਮਾਂ ਮਿਲਦਾ ਜਾ ਰਿਹਾ ਹੈ। ਇਸ ਤੋਂ ਇਲਾਵਾ ਕੋੜਾ ਮੱਲ ਨੂੰ ਆਪਣੇ ਟੱਬਰ ਕਬੀਲੇ ਦਾ ਭੀ ਫ਼ਿਕਰ ਸੀ ਜੋ ਇਸ ਵੇਲੇ ਮੁਲਤਾਨ ਹੀ ਸੀ। ਇਸ ਨੇ ਜਦ ਨਵਾਬ ਮੀਰ ਮੰਨੂੰ ਪਾਸੋਂ ਮੁਲਤਾਨ ਤੇ ਕੂਚ ਕਰਨ ਦੀ ਆਗਿਆ ਮੰਗੀ ਤਾਂ ਮੀਰ ਮੰਨੂੰ ਨੇ ਕੋਈ ਉੱਤਰ ਨਾ ਦਿੱਤਾ। ਦੋ ਤਿੰਨ ਵਾਰੀ ਫੇਰ ਅਰਜ਼ ਕੀਤੀ ਪਰ ਫੇਰ ਭੀ ਉਸ ਨੇ ਚੁੱਪ ਹੀ ਸਾਧੀ ਰੱਖੀ। ਕੋੜਾ ਮੱਲ ਹੈਰਾਨ ਸੀ ਕਿ ਕੀ ਕਾਰਣ ਹੈ। ਉਸ ਨੇ ਇਹ ਗੱਲ ਮੀਰ ਮਹਿਦੀ ਅਲੀ ਖ਼ਾਨ ਨਾਲ ਕੀਤੀ ਤੇ ਸਾਰਾ ਹਾਲ ਖੋਲ੍ਹ ਕੇ ਦੱਸਿਆ ਤੇ ਕਿਹਾ ਕਿ ਇਹ ਵੇਲਾ ਕੰਨ ਵਲ੍ਹੇਟਣ ਤੇ ਚੁੱਪ ਵੱਟਣ ਦਾ ਨਹੀਂ, ਛੇਤੀ ਮੁਹਿੰਮ ਚਾੜ੍ਹਣ ਨਾਲ ਹੀ ਕੋਈ ਠੁੱਕ ਬੱਝ ਸਕਦਾ ਹੈ, ਨਹੀਂ ਤਾਂ ਸ਼ਾਹਨਿਵਾਜ਼ ਦੇ ਜ਼ਿਆਦਾ ਜ਼ੋਰ ਫੜ ਜਾਣ ਪਰ ਓਸ ਨੂੰ ਸੋਧਣਾ ਮੁਸ਼ਕਲ ਹੋ ਜਾਏਗਾ। ਮਹਿਦੀ ਅਲੀ ਖ਼ਾਨ ਨੇ ਜਾ ਕੇ ਇਹ ਗੱਲ ਮੀਰ ਮੰਨੂੰ ਨਾਲ ਕੀਤੀ ਤੇ ਉਸ ਨੂੰ ਕੋਈ ਉੱਤਰ ਨਾ ਦੇਣ ਦਾ ਕਾਰਣ ਪੁੱਛਿਆ। ਨਵਾਬ ਮੀਰ ਮੰਨੂੰ ਨੇ ਆਖਿਆ ਕਿ ਅਸਲ ਗੱਲ ਇਹ ਹੈ ਕਿ ਨਾਸਰ ਖ਼ਾਨ ਦੇ ਨਾਲ ਕੋਈ ਦਸ ਕੁ ਹਜ਼ਾਰ ਸਵਾਰ ਸ਼ਾਹਨਿਵਾਜ਼ ਦੇ ਭੀ ਸਨ ਜੋ ਅੱਜ ਕੱਲ ਇਥੇ ਸਾਡੇ ਪਾਸ ਹਨ ਤੇ ਕੋੜਾ ਮੱਲ ਨਾਲ ਮੁਲਤਾਨ ਜਾਣਾ ਚਾਹੁੰਦੇ ਹਨ। ਡਰ ਇਹ ਹੈ ਕਿ ਇਹ ਕਿਧਰੇ ਕੋੜਾ ਮੱਲ ਨੂੰ ਕੈਦ ਕਰ ਕੇ ਸ਼ਾਹਨਿਵਾਜ਼ ਦੇ ਹਵਾਲੇ ਨਾ ਕਰ ਦੇਣ। ਅੰਤ ਸਲਾਹ ਇਹ ਹੋਈ ਕਿ ਸ਼ਾਹਨਿਵਾਜ਼ ਦੇ ਸਵਾਰਾਂ ਦੇ ਰਸਾਲੇ ਦੀ ਬਖ਼ਸ਼ਗੀਰੀ ਮੀਰ ਮਹਿਦੀ ਅਲੀ ਖ਼ਾਨ ਨੂੰ ਦੇ ਦਿੱਤੀ ਜਾਏ ਜੋ ਉਨ੍ਹਾਂ ਨੂੰ ਕਾਬੂ ਵਿਚ ਰੱਖੇ, ਤੇ ਸ਼ਾਹਨਿਵਾਜ਼ ਖ਼ਾਨ ਦੇ ਚਾਚੇ ਖ਼ੁਜਾ ਅਬਦੁੱਲਾ ਖ਼ਾਨ ਨੂੰ ਕੋੜਾ ਮੱਲ ਦੇ ਨਾਲ ਮੁਲਤਾਨ ਭੇਜਿਆ ਜਾਏ।

ਇਸ ਫੈਸਲੇ ਤੋਂ ਬਾਦ ਕੋੜਾ ਮੱਲ ਨੇ ਆਪਣੇ ਸਾਥੀ ਸਰਦਾਰਾਂ ਨੂੰ ਨਾਲ ਲੈ ਕੇ ਮੁਲਤਾਨ ਤੇ ਚੜ੍ਹਾਈ ਕਰ ਦਿੱਤੀ। ਓਧਰੋਂ ਮਿਲਵੀਆਂ ਮੁਲਤਾਨ ਫੌਜਾਂ ਨੇ ਕੋੜਾ ਮੱਲ ਦਾ ਅੱਗਾ ਆ ਰੋਕਿਆ। ਦੋਹਾਂ ਪਾਸਿਆਂ ਤੋਂ ਛੋਟੀਆਂ ਛੋਟੀਆਂ ਲੜਾਈਆਂ ਤੇ ਝੜਪਾਂ ਹੋਣ ਲੱਗ ਪਈਆਂ, ਪਰ ਡੱਟ ਕੇ ਗਹਿ-ਗੱਚ ਲੜਾਈ ਕੋਈ ਨਾ ਹੋਈ। ਕੁਝ ਦੇਰ ਫੌਜਾਂ ਆਹਮੋ-ਸਾਹਮਣੇ ਪਈਆਂ ਰਹੀਆਂ ਪਰ ਕੋਈ ਫੈਸਲਾ ਹੋਣ ਵਿੱਚ ਨਾ ਆਇਆ।<sup>2</sup>

**ਸਿੰਘਾਂ ਨੇ ਦੀਵਾਨ ਕੋੜਾ ਮੱਲ ਦੀ ਸਹਾਇਤਾ ਲਈ ਮੁਲਤਾਨ ਜਾਣਾ**

ਹੁਣ ਮੀਰ ਮੰਨੂੰ ਕੁਝ ਕਾਹਲਾ ਪੈ ਗਿਆ। ਉਸ ਨੇ ਦੀਵਾਨ ਕੋੜਾ ਮੱਲ ਨੂੰ ਤਾਕੀਦੀ ਚਿੱਠੀ ਲਿਖੀ ਕਿ ਮੁਲਤਾਨ ਦੀ ਮੁਹਿੰਮ ਨੂੰ ਛੇਤੀ ਤੋਂ ਛੇਤੀ ਮੁਕਾ ਕੇ ਲਾਹੌਰ ਪੁੱਜਣ ਦੀ ਕਰੋ। ਪਰ ਕੋੜਾ ਮੱਲ ਪਾਸ ਇਤਨੀ ਕਾਫ਼ੀ ਫੌਜ ਨਹੀਂ ਸੀ ਕਿ ਓਹ ਦੱਬ ਚਾੜ੍ਹ ਕੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਅੱਗੇ ਧਰ ਲਵੇ ਤੇ ਉਸ ਨੂੰ ਹਰਾ ਕੇ ਮੁਲਤਾਨੋਂ ਕੱਢ ਕੇ

2. ਮੁਹੰਮਦ ਸਾਲਿਹ ਕੁਦਰਤ, ਤਾਰੀਖ਼ ਆਲੀ, 174.

ਓਥੇ ਕਬਜ਼ਾ ਕਰ ਸਕੇ।

ਇਸ ਵੇਲੇ ਕੋੜਾ ਮੱਲ ਦੇ ਦੀਵਾਨ ਨੌਨੀਤ ਰਾਏ ਨੇ ਸਲਾਹ ਦਿੱਤੀ ਕਿ ਤੁਸੀਂ ਸਿੰਘਾਂ ਪਾਸੋਂ ਸਹਾਇਤਾ ਲਵੋ। ਤੁਸੀਂ ਭੀ ਸਿੱਖ ਹੋ ਤੇ ਤੁਸੀਂ ਉਨ੍ਹਾਂ ਦੀ ਸਹਾਇਤਾ ਕਰਨ ਦੇ ਯਤਨ ਕਰਦੇ ਰਹੋ, ਇਸ ਲਈ ਉਹ ਜ਼ਰੂਰ ਤੁਹਾਡੀ ਸਹਾਇਤਾ ਕਰਨਗੇ। ਸੋ ਜਦ ਕੋੜਾ ਮੱਲ ਦੇ ਮੋਹਤਬਰ ਅੰਮ੍ਰਿਤਸਰ ਖ਼ਾਲਸੇ ਪਾਸ ਪੁੱਜੇ ਤਾਂ ਉਨ੍ਹਾਂ ਨੇ ਇਨ੍ਹਾਂ ਨੂੰ ਗੁਰੂ ਕਾ ਸਿੱਖ ਤੇ ਸਿੰਘਾਂ ਦਾ ਹਮਾਇਤੀ ਹੋਣ ਕਰਕੇ ਸਹਾਇਤਾ ਦੇਣੀ ਪ੍ਰਵਾਣ ਕਰ ਲਈ ਤੇ ਦਸ ਹਜ਼ਾਰ ਸਿੰਘਾਂ ਨੇ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੀ ਜੱਥੇਦਾਰੀ ਹੇਠਾਂ ਤਿਆਰੇ ਗਜ਼ਾ ਦਿੱਤੇ।<sup>3</sup> ਅੱਠ ਆਨੇ ਰੋਜ਼ ਪਿਆਦਾ, ਇੱਕ ਰੁਪਈਆ ਰੋਜ਼ ਘੋੜ-ਚੜ੍ਹਾ ਤੇ ਪੰਜ ਰੁਪਏ ਰੋਜ਼ ਸਰਦਾਰ ਦੇ ਹਿਸਾਬ ਖਰਚ ਪੱਠੇ ਲਈ ਮੁਕੱਰਰ ਹੋਏ ਤੇ ਦੋ ਮਹੀਨੇ ਦਾ ਖਰਚ ਪੇਸ਼ਗੀ ਦਿੱਤਾ। ਨਾਲ ਹੀ ਓਸ ਸਮੇਂ ਦੇ ਰਿਵਾਜ ਅਨੁਸਾਰ ਏਹ ਫ਼ੈਸਲਾ ਹੋਇਆ ਕਿ ਮੁਹਿੰਮ ਵਿਚ ਜੋ ਲੁੱਟ ਜਿਸ ਦੇ ਹੱਥ ਆਵੇ ਓਸੇ ਦੀ ਹੋਵੇਗੀ।

ਸ. ਜੱਸਾ ਸਿੰਘ ਈਚੋਗਿੱਲੀਏ (ਰਾਮਗੜ੍ਹੀਏ) ਨੂੰ, ਜੋ ਉਸ ਵੇਲੇ ਬੀਮਾਰ ਸੀ, ਰਾਮ ਰਾਉਣੀ ਦੀ ਰਾਖੀ ਲਈ ਛੱਡ ਕੇ ਸ. ਜੱਸਾ ਸਿੰਘ ਆਹਲੂਵਾਲੀਏ ਨੇ ਖ਼ਾਲਸਾ ਦਲ ਨਾਲ ਮੁਲਤਾਨ ਨੂੰ ਚਾਲੇ ਪਾਏ ਤੇ ਰਵਾਂ ਰਵੀਂ ਚਿਨਿਓਟ ਜਾ ਪੁੱਜਾ। ਕੋੜਾ ਮੱਲ ਖ਼ਾਲਸਾ ਦਲ ਨੂੰ ਲੈਣ ਲਈ ਅੱਗੇ ਆ ਮਿਲਿਆ, ਤੇ ਨਕਦੀ ਤੇ ਮੋਜ਼ਬਾਨੀ ਦੀਆਂ ਚੀਜ਼ਾਂ ਨਜ਼ਰ ਕੀਤੀਆਂ। ਅੱਗੇ ਇਕ ਪੜਾਓ ਹੋਰ ਕਰ ਕੇ ਉੱਚ ਡੇਰਾ ਕੀਤਾ। ਇੱਥੋਂ ਦੇ ਅਰੋੜਿਆਂ ਤੇ ਖੱਤ੍ਰੀਆਂ ਪਾਸੋਂ ਕੋੜਾ ਮੱਲ ਨੇ ਇਕ ਲੱਖ ਰੁਪਈਆ ਲਿਆ ਤੇ ਅੱਗੇ ਨੂੰ ਤੁਰੇ।

ਦੀਵਾਨ ਕੋੜਾ ਮੱਲ ਇਸ ਸਫ਼ਰ ਵਿਚ ਹਰ ਰੋਜ਼ ਕੜਾਹ ਪ੍ਰਸ਼ਾਦ ਦੇ ਬਾਟੇ ਲੈ ਕੇ ਖ਼ਾਲਸੇ ਦੇ ਦੀਵਾਨ ਵਿਚ ਹਾਜ਼ਰ ਹੁੰਦਾ ਤੇ ਗੁਰਸਿੱਖਾਂ ਵਾਂਙੂ ਰਹਿਰਾਸ ਤੇ ਅਰਦਾਸ ਸੁਣਦਾ। ਹੁੱਕਾ ਮੁਆਫ਼ ਕਰਵਾਉਣ ਲਈ ਨਿਹੰਗ ਸਿੰਘਾਂ ਨੇ ਕੋੜਾ ਮੱਲ ਨੂੰ ਪੰਜ ਰੁਪਏ ਰੋਜ਼ ਤਨਖਾਹ ਲਗਾ ਦਿੱਤੀ। ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੇ ਕਹਿਣ ਪਰ ਦੀਵਾਨ ਨੇ ਨਨਕਾਣਾ ਸਾਹਿਬ ਵਿੱਚ ਗੁਰੂ ਸਾਹਿਬ ਦਾ ਬਾਲ-ਲੀਲ੍ਹਾ ਗੁਰਦੁਆਰਾ ਬਣਾ ਦੇਣਾ ਪ੍ਰਵਾਣ ਕਰ ਲਿਆ। ਕੋੜਾ ਮੱਲ ਨਿਹੰਗ ਸਿੰਘਾਂ ਨੂੰ ਹਰ ਰੋਜ਼ ਮਿੱਠੀਆਂ ਸਰਦਾਈਆਂ ਦੇ ਖੂਬ ਗਹਿਰੇ ਗੱਢੇ ਛਕਾਉਂਦਾ ਤੇ ਸਿੰਘ ਜੀ ਪ੍ਰਸੰਨ ਹੋ ਕੇ ਉਸ ਨੂੰ ‘ਮਿੱਠਾ ਮੱਲ’ ਦੇ ਨਾਮ ਨਾਲ ਬੁਲਾਉਂਦੇ।

### ਸ਼ਾਹਨਿਵਾਜ਼ ਖ਼ਾਨ ਨਾਲ ਲੜਾਈ ਤੇ ਮੁਲਤਾਨ ਪਰ ਕਬਜ਼ਾ

ਮੁਲਤਾਨੋਂ ਉਰੇ ਹੀ ਸ਼ਾਹਨਿਵਾਜ਼ ਖ਼ਾਨ ਨੇ ਆ ਰਾਹ ਰੋਕਿਆ ਤੇ ਦੌਰਾਣਾ ਲੰਗਾਣਾ ਪਿੰਡਾਂ ਪਾਸ ਲੜਾਈ ਸ਼ੁਰੂ ਹੋ ਪਈ। ਇਸ ਵੇਲੇ ਜਾਹਦ ਖ਼ਾਨ ਤੇ ਉਸ ਦਾ ਪੁਤ੍ਰ ਸ਼ੁਜਾਹ ਖ਼ਾਨ ਸ਼ਾਹਨਿਵਾਜ਼ ਵੱਲੋਂ ਲੜ ਰਹੇ ਸਨ। ਇਸ ਲੜਾਈ ਵਿਚ ਸ਼ਾਹਨਿਵਾਜ਼ ਖ਼ਾਨ ਨੇ ਬੜੀ ਦਲੇਰੀ ਤੇ ਬਹਾਦੁਰੀ ਨਾਲ ਅੱਗੇ ਵਧ ਕੇ ਹੱਲਾ ਕੀਤਾ ਤੇ ਕੋੜਾ ਮੱਲ ਦੀ ਖ਼ਾਸ ਫ਼ੌਜ ਨੂੰ ਧੱਕ ਕੇ ਪਿੱਛੇ ਹਟਾ ਦਿੱਤਾ। ਇਸ ਨੂੰ ਅੱਗੇ ਵਧਦਾ ਦੇਖ ਕੇ ਦੀਵਾਨ ਘੋੜਾ ਛੇੜ

3. ‘ਪ੍ਰਾਚੀਨ ਪੰਥ ਪ੍ਰਕਾਸ਼’, ‘ਤਵਾਰੀਖ਼ ਗੁਰੂ ਖ਼ਾਲਸਾ’ ਤੇ ‘ਪੰਥ ਪ੍ਰਕਾਸ਼’ ਵਿਚ ਲਿਖਿਆ ਹੈ ਕਿ ਦੀਵਾਨ ਕੋੜਾ ਮੱਲ ਮਹਿੰਮ ਤੇ ਜਾਂਦਾ ਹੋਇਆ ਹੀ ਸਿੰਘਾਂ ਨੂੰ ਅੰਮ੍ਰਿਤਸਰੋਂ ਨਾਲ ਲੈ ਗਿਆ ਸੀ। ਇੱਥੇ ਉਪਰ ਜੋ ਕੁਝ ਲਿਖਿਆ ਹੈ ਓਹ ‘ਜੱਸਾ ਸਿੰਘ ਬਿਨੋਦ’ ਅਨੁਸਾਰ ਹੈ।

ਕੇ ਜੱਸਾ ਸਿੰਘ ਪਾਸ ਪੁੱਜਾ ਤੇ ਕਿਹਾ ਕਿ ਸ਼ਾਹਨਿਵਾਜ਼ ਸਾਡੇ ਉੱਤੇ ਚੜ੍ਹੀ ਆ ਰਿਹਾ ਹੈ, ਹੁਣ ਖ਼ਾਲਸਾ ਜੀ ਦਾ ਵੇਲਾ ਹੈ। ਇਸ ਵੇਲੇ ਜਦ ਕਿ ਲੜਾਈ ਗਹਿ-ਗੱਚ ਹੋ ਰਹੀ ਸੀ, ਅਦੀਨਾ ਬੇਗ਼ ਖ਼ਾਨ ਦੇ ਸਿਪਾਹੀ ਵੈਰੀ ਨਾਲ ਰਲਦੇ ਨਜ਼ਰ ਪਏ। ਏਹ ਦੇਖ ਕੇ ਇਕ ਪਾਸਿਓਂ ਸ੍ਰ: ਜੱਸਾ ਸਿੰਘ ਆਹਲੂਵਾਲੀਏ ਤੇ ਦੂਸਰੇ ਪਾਸਿਓਂ ਸਰਦਾਰ ਸੁੱਖਾ ਸਿੰਘ ਮਾੜੀਕੰਥੇ ਵਾਲਿਆਂ ਨੇ ਜ਼ੋਰ ਦਾ ਹੱਲਾ ਬੋਲ ਦਿੱਤਾ। ਹੁਣ ਸ਼ਾਹਨਿਵਾਜ਼ ਆਪਣੀ ਥਿੜਕ ਰਹੀ ਫ਼ੌਜ ਨੂੰ ਹੋਸਲਾ ਦੇਣ ਲਈ ਝੁੰਜਲਾ ਕੇ ਅੱਗੇ ਵਧਿਆ ਤੇ ਸਿੱਧਾ ਕੋੜਾ ਮੱਲ ਵੱਲ ਨੂੰ ਆਇਆ। ਇਸ ਵੇਲੇ ਖ਼ਾਜਾ ਸ਼ਾਹ ਨਾਮੀ ਸ਼ਾਹਨਿਵਾਜ਼ ਖ਼ਾਨ ਦੇ ਨੌਕਰ ਦੀ ਫ਼ੌਜ ਕੋੜਾ ਮੱਲ ਦੀ ਫ਼ੌਜ ਦਾ ਸਖ਼ਤ ਨੁਕਸਾਨ ਕਰ ਰਹੀ ਸੀ ਤੇ ਉਨ੍ਹਾਂ ਦਾ ਪਾਸਾ ਭਾਰਾ ਸੀ ਤੇ ਫ਼ਤਹਿ ਸ਼ਾਹਨਿਵਾਜ਼ ਦੀ ਹੁੰਦੀ ਦਿੱਸ ਰਹੀ ਸੀ। ਖ਼ਾਜਾ ਸ਼ਾਹ ਪੰਦਰਾਂ ਕੁ ਸਵਾਰਾਂ ਨਾਲ ਇਕ ਪਾਸੇ ਖਲੋਤਾ ਸੀ। ਉਸ ਨੇ ਫ਼ਤਹਿ ਦੀ ਨਜ਼ਰ ਸ਼ਾਹਨਿਵਾਜ਼ ਖ਼ਾਨ ਅੱਗੇ ਆ ਰੱਖੀ ਤੇ ਅਰਜ਼ ਕੀਤੀ ਕਿ ਹੁਣ ਦੇਰ ਕਿਸ ਗੱਲ ਦੀ ਹੈ, ਮੈਂ ਹੁਣੇ ਹੀ ਇਸ ਕਾਫ਼ਰ ਨੂੰ ਬੰਨ੍ਹ ਕੇ ਲਿਆ ਹਾਜ਼ਰ ਕਰਦਾ ਹਾਂ। ਪਰ ਕਰਤਾਰ ਨੂੰ ਕੁਝ ਹੋਰ ਹੀ ਮਨਜ਼ੂਰ ਸੀ। ਜਦ ਖ਼ਾਜਾ ਸ਼ਾਹ ਕੋੜਾ ਮੱਲ ਵੱਲ ਨੂੰ ਵਧ ਕੇ ਲਲਕਾਰਿਆ ਤਾਂ ਓਧਰੋਂ ਖ਼ਾਲਸੇ ਨੇ ਬੰਦੂਕਾਂ ਸ਼ਾਹਨਿਵਾਜ਼ ਵੱਲ ਨੂੰ ਸਿੱਧੀਆਂ ਕਰ ਦਿੱਤੀਆਂ। ਉਹ ਬਚਾਓ ਲਈ ਮੁੜਨ ਹੀ ਲੱਗਾ ਸੀ ਕਿ ਇਕ ਗੋਲੀ ਉਸ ਨੂੰ ਜਾ ਲੱਗੀ ਤੇ ਉਹ ਲੁੜਕ ਪਿਆ। ਇਸ ਵੇਲੇ ਭੀਮ ਸਿੰਘ ਨਾਮੀ ਇਕ ਸਿੰਘ ਨੇ ਤਲਵਾਰ ਨਾਲ ਉਸ ਦੇ ਡਿੱਗਦੇ ਸਾਰ ਹੀ ਸ਼ਾਹਨਿਵਾਜ਼ ਖ਼ਾਨ ਦਾ ਸਿਰ ਜਾ ਕੱਟਿਆ।<sup>4</sup> ਇਸ ਬਹਾਦੁਰੀ ਲਈ ਭੀਮ ਸਿੰਘ ਨੂੰ ਕੜਿਆਂ ਦੀ ਜੋੜੀ, ਸਸਤ੍ਰ,

4. ਮੁਹੰਮਦ ਸਾਲਿਹ ਕੁਦਰਤ ਤਾਰੀਖ਼ਿ ਆਲੀ ਵਿੱਚ ਲਿਖਦਾ ਹੈ ਕਿ ਜਦ ਖ਼ਾਜਾ ਸ਼ਾਹ ਕੋੜਾ ਮੱਲ ਵੱਲ ਨੂੰ ਵਧਿਆ ਤੇ ਕਹਿਣ ਲੱਗਾ ‘ਕਾਫ਼ਰਾ ਉੱਤਰ ਹਾਥੀ ਤੋਂ’ ਤਾਂ ਉਸ ਨੇ ਜਵਾਬ ਦਿੱਤਾ ਕਿ ਅਸੀਂ ਸਾਰੇ ਨਵਾਬ ਸਾਹਿਬ ਦੇ ਨਮਕ-ਹਲਾਲ ਹਾਂ ਤੇ ਨਾਲ ਹੀ ਸ਼ੇਰ ਖ਼ਾਨ ਕਸੂਰੀਏ ਦੇ ਭਰਾ। ਅਜ਼ੀਜ਼ ਖ਼ਾਨ ਅਫ਼ਗ਼ਾਨ ਨੂੰ ਇਸ਼ਾਰਾ ਕੀਤਾ ਕਿ ਪਿੱਛੇ ਦੀ ਹੋ ਕੇ ਸ਼ਾਹਨਿਵਾਜ਼ ਖ਼ਾਨ ਦੀ ਅਲਖ ਮੁਕਾਏ। ਚੁਨਾਚਿ ਅਜ਼ੀਜ਼ ਖ਼ਾਨ ਨੇ ਹੱਲਾ ਕਰ ਕੇ ਇਕ ਐਸਾ ਵਾਰ ਕੀਤਾ ਕਿ ਤਲਵਾਰ ਮੋਢੇ ਤੋਂ ਵੱਖੀ ਤੱਕ ਨਿਕਲ ਗਈ ਤੇ ਇਕ ਹੋਰ ਅਫ਼ਗ਼ਾਨ ਨੇ ਸ਼ਾਹਨਿਵਾਜ਼ ਦੀ ਛਾਤੀ ਵਿੱਚ ਗੋਲੀ ਦਾਗ ਦਿੱਤੀ। ਕੋੜਾ ਮੱਲ ਸ਼ਾਹਨਿਵਾਜ਼ ਖ਼ਾਨ ਦੀ ਲਾਸ਼ ਨੂੰ ਅਬਦੁੱਲਾ ਖ਼ਾਨ ਦੇ ਹਾਥੀ ਤੇ ਰੱਖ ਕੇ ਫ਼ਤਹਿ ਦੇ ਬਾਜ਼ੇ ਬਜਾਉਂਦਾ ਆਪਣੇ ਲਸਕਰ ਵਿਚ ਆਇਆ ਤੇ ਲਾਸ਼ ਸ਼ੱਮਸ ਤਬਰੇਜ਼ ਦੀ ਦਰਗਾਹ ਵਿੱਚ ਦਫ਼ਨਾਈ ਗਈ। (ਤਾਰੀਖ਼ਿ-ਆਲੀ 175-76)

ਮਖ਼ਦੂਮ ਸ਼ੇਖ਼ ਮੁਹੰਮਦ ਯੂਸਫ਼ ਲਿਖਦਾ ਹੈ ਕਿ ਇਸ ਵੇਲੇ ਕੋੜਾ ਮੱਲ ਤੇ ਉਨ੍ਹਾਂ ਦੇ ਕੁਝ ਹਾਥੀ ਸਵਾਰ ਸਾਥੀ ਤੇ ਕੁਝ ਹੋਰ ਘੋੜ-ਚੜ੍ਹੇ ਦੋਰਾਣਾ ਲੰਗਾਣਾ ਦੇ ਕਬਰਸਤਾਨ ਵਿਚ ਖੜੇ ਸਨ ਤਾਂ ਸ਼ਾਹਨਿਵਾਜ਼ ਖ਼ਾਨ ਨੇ, ਜੋ ਨਾਦਰ ਸ਼ਾਹ ਵਲੋਂ ਮਿਲੇ ‘ਸ਼ਾਹ ਇਨਾਇਤ’ ਨਾਮੀ ਘੋੜੇ ਪਰ ਸਵਾਰ ਸੀ, ਕੋੜਾ ਮੱਲ ਤੇ ਆ ਤਲਵਾਰ ਚਲਾਈ, ਪਰ ਤਲਵਾਰ ਤਕੀਏ ਵਿੱਚ ਜਾ ਵੱਜੀ ਤੇ ਹੋਏ ਤੇ ਲੱਗ ਕੇ ਟੁੱਟ ਗਈ। ਇਸ ਵੇਲੇ ਕੋੜਾ ਮੱਲ ਦੇ ਮੁਲਾਜ਼ਮਾਂ ਵਿੱਚੋਂ ਇੱਕ ਕਸੂਰੀਏ ਪਠਾਣ ਨੇ ਗੋਲੀ ਸ਼ਾਹਨਿਵਾਜ਼ ਖ਼ਾਨ ਦੇ ਸੀਨੀਓਂ ਪਾਰ ਕਰ ਦਿੱਤੀ ਤੇ ਓਹ ਘੋੜਿਓਂ ਹੇਠਾਂ ਡਿੱਗ ਪਿਆ। ਕੋੜਾ ਮੱਲ ਹਾਥੀ ਤੋਂ ਪਰਾਂ ਉਤਰ ਆਇਆ ਤੇ ਮਰ ਰਹੇ ਸ਼ਾਹਨਿਵਾਜ਼ ਖ਼ਾਨ ਦਾ ਸਿਰ ਆਪਣੇ ਗੋਡੇ ਤੇ ਰੱਖ ਕੇ ਕਹਿਣ ਲੱਗਾ ਕਿ ਇਹ ਬਦਨਾਮੀ ਮੈਨੂੰ ਹੀ ਮਿਲਨੀ ਸੀ? ਹੁਣ ਇਸ ਦਾ ਕੀ ਚਾਰਾ ਜਦ ਕਿ ਤਕਦੀਰ ਇਸੇ ਤਰ੍ਹਾਂ ਸੀ। ਆਖ਼ਰ ਓਸੇ ਵੇਲੇ ਸ਼ਾਹ ਨਿਵਾਜ਼ ਖ਼ਾਨ ਦੇ ਪ੍ਰਾਣ ਨਿਕਲ ਗਏ ਤੇ ਓਸ ਨੂੰ ਸ਼ਹਿਰੋਂ ਬਾਹਰ ਸ਼ਮਸੁੱਦੀਨ ਤਬਰੇਜ਼ੀ ਦੀ ਖ਼ਾਨਗਾਹ ਵਿੱਚ ਦਫ਼ਨਾਇਆ ਗਿਆ। (ਹਾਲਾਤਿ ਮੁਲਤਾਨ, 58)



ਬਸਤੂ, ਸੰਜੋਇ ਤੇ ਇਕ ਚੰਗਾ ਘੋੜਾ ਇਨਾਮ ਮਿਲਿਆ।

ਸ਼ਾਹਨਿਵਾਜ਼ ਖ਼ਾਨ ਦੇ ਮਰਦੇ ਸਾਰ ਉਸ ਦੀ ਫ਼ੌਜ ਤੇ ਉਸ ਦੇ ਹਮਾਇਤੀ ਭੱਜ ਨਿਕਲੇ ਤੇ ਸਿੰਘਾਂ ਨੇ ਉਨ੍ਹਾਂ ਦਾ ਪਿੱਛਾ ਕਰ ਕੇ ਉਨ੍ਹਾਂ ਦੇ ਬਹੁਤ ਸਾਰੇ ਭੇਰੇ, ਅਸਬਾਬ ਤੇ ਘੋੜੇ ਕਾਬੂ ਕਰ ਲਏ। ਕੋੜਾ ਮੱਲ ਦੇ ਸਾਥੀ ਸਰਦਾਰਾਂ ਵਿੱਚੋਂ ਅਬਦੁਲ ਅਜੀਜ਼ ਖ਼ਾਨ ਤੇ ਮਿਰਜ਼ਾ ਅਸਮਤ ਬੇਗ਼ ਖ਼ਾਨ ਮਾਰੇ ਗਏ।

ਜਦ ਜ਼ਾਹਦ ਖ਼ਾਨ ਨੂੰ ਅਬਦੁਲ ਅਜੀਜ਼ ਖ਼ਾਨ ਦੀ ਮੌਤ ਦਾ ਪਤਾ ਲੱਗਾ ਤਾਂ ਠੰਡਾ ਸ਼ਾਹ ਲੈ ਕੇ ਕਹਿਣ ਲੱਗਾ ਕਿ ਸ਼ੁਕਰ ਹੈ ਮੇਰਾ ਦੁਸ਼ਮਣ ਦੂਰ ਹੋਇਆ। ਪਰ ਸ਼ਾਹਨਿਵਾਜ਼ ਖ਼ਾਨ ਦੀ ਮੌਤ ਤੇ ਫ਼ੌਜ ਨੂੰ ਹਾਰ ਦਾ ਹਾਲ ਸੁਣ ਕੇ ਉਸ ਦਾ ਦਿਲ ਟੁੱਟ ਗਿਆ ਤੇ ਪੀਠਾ ਹੋਇਆ ਹੀਰਾ ਖਾ ਕੇ ਤੀਸਰੇ ਦਿਨ ਮਰ ਗਿਆ। ਕਈ ਕਹਿੰਦੇ ਹਨ ਕਿ ਜ਼ਾਹਦ ਖ਼ਾਨ ਪਹਿਲੇ ਹੀ ਬੀਮਾਰ ਸੀ, ਹਾਰ ਦੀ ਸੱਟ ਨੂੰ ਸਹਿ ਨਾ ਸਕਿਆ ਤੇ ਦਮ ਤੋੜ ਗਿਆ।

ਲੜਾਈ ਬੰਦ ਹੋਣ ਪਰ ਦੀਵਾਨ ਕੋੜਾ ਮੱਲ ਨੇ ਸ਼ਾਹਨਿਵਾਜ਼ ਖ਼ਾਨ ਦੀ ਲੋਥ ਦੀ ਤਲਾਸ਼ ਕਰਵਾਈ ਤੇ ਉਸ ਦੀ ਹੈਸੀਅਤ ਦੇ ਮੁਤਾਬਿਕ ਅਮੀਰਾਨਾ ਢੰਗ ਨਾਲ ਕਢਨ ਆਦਿ ਦਾ ਪ੍ਰਬੰਧ ਕਰ ਕੇ ਸ਼ੱਮਸ ਤਬਰੇਜ਼ ਦੇ ਮਕਬਰੇ ਦੇ ਇਹਾਤੇ ਵਿੱਚ ਦਫ਼ਨਾਇਆ।

ਇਸ ਤੋਂ ਬਾਦ ਰੱਖੜ ਪੁੰਨਿਆ (ਸਾਵਨ ਸੁਦੀ 15, 1806 ਈ: ਪੂਰਣਮਾਸੀ), 18 ਜੁਲਾਈ 1749 ਈ: ਨੂੰ ਦੀਵਾਨ ਕੋੜਾ ਮੱਲ ਮੁਲਤਾਨ ਸ਼ਹਿਰ ਵਿੱਚ ਦਾਖ਼ਲ ਹੋਇਆ ਤੇ ਸੂਬੇ ਤੇ ਕਬਜ਼ਾ ਕਰ ਲਿਆ।<sup>5</sup>

ਦੀਵਾਨ ਕੋੜਾ ਮੱਲ ਨੂੰ ‘ਮਹਾਰਾਜਾ ਬਹਾਦਰ’ ਦਾ ਖ਼ਿਤਾਬ ਤੇ ਮੁਲਤਾਨ ਦੀ ਸੂਬੇਦਾਰੀ ਮਿਲਣੀ

ਮੁਲਤਾਨ ਦੀ ਫ਼ਤਹਿ ਪਿੱਛੋਂ ਸ: ਜੱਸਾ ਸਿੰਘ ਆਹਲੂਵਾਲੀਆ ਤੇ ਖ਼ਾਲਸਾ ਦਲ ਛੇਤੀ ਹੀ ਜੰਗਲ ਨੂੰ ਮੁੜ ਪਏ ਤੇ ਦੀਵਾਨ ਕੋੜਾ ਮੱਲ ਮੁਲਤਾਨ ਦਾ ਬੰਦੋਬਸਤ ਠੀਕ ਠਾਕ ਕਰ ਕੇ ਲਾਹੌਰ ਨੂੰ ਮੁੜ ਆਇਆ ਤੇ ਆਪਣੀ ਜਗਾ ਜ਼ਾਹਦ ਖ਼ਾਨ ਦੇ ਪੁਤ੍ਰ ਸ਼ਾਕਿਰ ਖ਼ਾਨ ਨੂੰ, ਜੋ ਪਹਿਲਾਂ ਤੋਂ ਹੀ ਆਪਣੇ ਪਿਤਾ ਨਾਲ ਨਾਚਾਕੀ ਦੇ ਕਾਰਣ ਉਸ ਪਾਸ ਲਾਹੌਰ ਰਿਹਾ ਕਰਦਾ ਸੀ, ਆਪਣਾ ਨਾਇਬ ਮੁਕੱਰਰ ਕਰ ਆਇਆ। ਮੀਰ ਮੰਨੂੰ ਨੇ ਫ਼ਤਹਿ ਦੀ ਖ਼ੁਸ਼ੀ ਤੇ ਉਸ ਦੀ ਬਹਾਦੁਰੀ ਦੀ ਕਦਰ ਕਰ ਕੇ ਉਸ ਨੂੰ ‘ਮਹਾਰਾਜਾ ਬਹਾਦਰ’ ਦਾ ਖ਼ਿਤਾਬ ਦਿੱਤਾ ਤੇ ਆਪਣੇ ਵੱਲੋਂ ਮੁਲਤਾਨ, ਠੱਟਾ, ਆਦਿ ਦਾ ਸੂਬੇਦਾਰ

5. ਅਹਿਮਦ ਯਾਦਗਾਰ, 248-9; ਸ਼ੇਖ ਮੁਹੰਮਦ ਯੂਸਫ਼, ਹਾਲਾਤਿ ਮੁਲਤਾਨ, 53-4; ਖ਼ੁਸ਼ਵਕਤ ਰਾਏ, ਤਾਰੀਖ਼ਿ ਸਿੱਖਾਂ, 68-9; ਅਲੀ-ਉ-ਦੀਨ ਇਬਰਤ ਨਾਮਾ 238; ਉਮਦਾਤੁ-ਤਵਾਰੀਖ਼, ਦਫ਼ਤਰ ਪਹਿਲਾ, 129; ਜੱਸਾ ਸਿੰਘ ਬਿਨੋਦ; ਰਾਮ ਜਸ, ਤਾਰੀਖ਼ ਕਪੂਰਥਲਾ, 143-144; ਤਾਰੀਖ਼ਿ ਅਹਿਮਦ ਸ਼ਾਹੀ, 24; ਹਕੀਕਤਿ ਬਿਨਾ-ਉ-ਅਰੂਜਿ ਫ਼ਿਰਕਾਇ ਸਿੱਖਾਂ, 20; ਐਲੀਅਟ, ਹਿਸਟਰੀ ਐਫ਼ ਇੰਡੀਆ, ਜਿਲਦ ਅਠਵੀਂ, 115; ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 404-06; ਲਤੀਫ਼, ਹਿਸਟਰੀ ਐਫ਼ ਦੀ ਪੰਜਾਬ, 315; ਗ੍ਰਿਫ਼ਿਨ; ਰਾਜਾਜ਼ ਐਫ਼ ਦੀ ਪੰਜਾਬ, 501; ਗ੍ਰਿਫ਼ਿਨ, ਪੰਜਾਬ ਚੀਫ਼ਸ, ਜਿਲਦ 1, 77-78; ਕਨੂਈਆ ਲਾਲ, ਤਾਰੀਖ਼ਿ ਪੰਜਾਬ, 74; ਗਿਆਨ ਸਿੰਘ, ਪੰਥ ਪ੍ਰਕਾਸ਼, ਪੰਜਵੀਂ ਐਡੀਸ਼ਨ, 619.

ਮੁਕੱਰਰ ਕਰ ਦਿੱਤਾ।<sup>6</sup> ਖ਼ਾਨਦਾਨੀ ਰਿਵਾਇਤ ਅਨੁਸਾਰ ਇਸੇ ਵੇਲੇ ਹੀ ਆਪ ਦਾ ਨਾਮ ਲਾਹੌਰ ਦੇ ਦਿੱਲੀ ਦਰਵਾਜ਼ੇ ਪਰ ਲਿਖਿਆ ਗਿਆ ਹੋਣਾ ਏ।

### ਦਰਬਾਰ ਸਾਹਿਬ ਅੰਮ੍ਰਿਤਸਰ ਦੀ ਸੇਵਾ

ਇਸ ਫ਼ਤਹਿ ਦੀ ਖ਼ੁਸ਼ੀ ਵਿਚ ਕੋੜਾ ਮੱਲ ਨੇ ਗਿਆਰਾਂ ਹਜ਼ਾਰ ਰੁਪਇਆ ਅੰਮ੍ਰਿਤਸਰ ਸ੍ਰੀ ਦਰਬਾਰ ਸਾਹਿਬ ਤੇ ਸਰੋਵਰ ਦੀ ਸੇਵਾ ਲਈ ਭੇਟ ਕੀਤਾ। ਚੂੰਕਿ ਯਾਹੀਆ ਖ਼ਾਨ ਦੇ ਜ਼ਮਾਨੇ ਵਿੱਚ ਲਖਪਤ ਰਾਏ ਨੇ ਸਰੋਵਰ ਨੂੰ ਮਿੱਟੀ ਨਾਲ ਭਰਵਾ ਦਿੱਤਾ ਸੀ, ਇਸ ਲਈ ਇਸ ਰੁਪਏ ਨਾਲ ਸਰੋਵਰ ਦੀ ਮਿੱਟੀ ਕਢਵਾ ਕੇ ਸਾਫ਼ ਕਰਵਾਇਆ ਤੇ ਖ਼ੂਹਾਂ ਦਾ ਜਲ ਇਸ ਵਿੱਚ ਪਵਾਇਆ। ਚੂੰਕਿ ਦੀਵਾਲੀ ਸਿਰ ਤੇ ਆ ਰਹੀ ਸੀ, ਇਸ ਕੰਮ ਵਿਚ ਸਿੰਘਾਂ ਤੇ ਸੰਗਤਾਂ ਨੇ ਭੀ ਬੇਓੜਕ ਟਹਿਲ ਕੀਤੀ ਤੇ ਕਈ ਵਰ੍ਹਿਆਂ ਪਿੱਛੋਂ ਹੁਣ 1806 ਬਿਕ੍ਰਮੀ (30 ਅਕਤੂਬਰ, 1749 ਈਸਵੀ) ਨੂੰ ਦੀਪਮਾਲਾ ਦਾ ਮੇਲਾ ਏਥੇ ਕੀਤਾ।<sup>7</sup>

6. ਜੱਸਾ ਸਿੰਘ ਬਿਨੋਦ; ਖ਼ੁਸ਼ਵਕਤ ਰਾਏ, ਤਾਰੀਖ਼ ਸਿੱਖਾਂ, 69; ਅਲੀ-ਉ-ਦੀਨ, ਇਬਰਤ ਨਾਮਾ, 231-32; ਕਨਿੰਘਮ, ਹਿਸਟਰੀ ਐਫ਼ ਦੀ ਸਿਖਸ, 102; ਗਿਆਨ ਸਿੰਘ, ਸ਼ਮਸ਼ੇਰ ਖ਼ਾਲਸਾ, ਸਿਆਲਕੋਟ ਐਡੀਸ਼ਨ, 473, ਕੁਝ ਕੁ ਇਤਿਹਾਸਾਂ ਵਿਚ ਕੇਵਲ 'ਰਾਜਾ' ਜਾਂ 'ਬਹਾਦੁਰ' ਦਾ ਹੀ ਖ਼ਿਤਾਬ ਮਿਲਿਆ ਲਿਖਿਆ ਹੈ।

7. ਗਿਆਨ ਸਿੰਘ, ਸ਼ਮਸ਼ੇਰ ਖ਼ਾਲਸਾ (1892 ਈ.), ਪੰਨਾ 111-12.

## ਮੁਲਤਾਨ ਵਿੱਚ ਹਕੂਮਤ ਦਾ ਸਮਾਂ

### ਸ਼ਾਕਿਰ ਖ਼ਾਨ ਦੀ ਦਸਤਾਰ ਬੰਦੀ

ਜ਼ਾਹਿਦ ਖ਼ਾਨ ਸੱਦੇਜ਼ਈ ਆਪਣੀ ਕੋਮ ਵਿਚ ਇਕ ਸਿਰਕੱਢ ਮੰਨਿਆ ਜਾਂਦਾ ਸੀ। ਕੇਵਲ ਅਬਦੁਲ ਅਜ਼ੀਜ਼ ਖ਼ਾਨ ਵਲੋਂ ਸੁਲਤਾਨ ਹਜ਼ਾਤ ਖ਼ਾਨ ਹੀ ਇਕ ਹੋਰ ਆਦਮੀ ਸੀ ਜਿਹੜਾ ਕਿ ਉਸ ਦੇ ਟਾਕਰੇ ਦਾ ਸੀ। ਜਦ ਅਬਦੁਸਸਮੱਦ ਖ਼ਾਨ ਦੀ ਮੌਤ ਤੋਂ ਬਾਦ ਸ਼ਾਹਨਿਵਾਜ਼ ਖ਼ਾਨ ਮੁਲਤਾਨ ਦਾ ਹਾਕਮ ਹੋ ਕੇ ਆਇਆ ਸੀ ਤਾਂ ਅਬਦੁਲ ਅਜ਼ੀਜ਼ ਖ਼ਾਨ ਨੇ ਸਰਦਾਰੀ ਦਾ ਦਾਹਵਾ ਕੀਤਾ ਤੇ ਸ਼ਾਹਨਿਵਾਜ਼ ਖ਼ਾਨ ਨੂੰ ਪੰਜਾਹ ਹਜ਼ਾਰ ਰੁਪਇਆ ਦੇਣਾ ਕੀਤਾ ਸੀ। ਜ਼ਾਹਿਦ ਖ਼ਾਨ ਨੇ ਭੀ ਸ਼ਾਹਨਿਵਾਜ਼ ਖ਼ਾਨ ਨੂੰ ਰੁਪਇਆ ਦੇਣਾ ਕਰ ਕੇ ਅਬਦੁਲ ਅਜ਼ੀਜ਼ ਖ਼ਾਨ ਦੇ ਟਾਕਰੇ ਤੇ ਆਪਣਾ ਹੱਕ ਪੈਦਾ ਕਰ ਲਿਆ। ਫੇਰ ਜ਼ਾਹਿਦ ਖ਼ਾਨ ਦਿੱਲੀ ਵਜ਼ੀਰ ਕਮਰੁਦੀਨ ਪਾਸੋਂ ਸੂਬੇ ਦੀ ਸਨਦ ਲੈ ਆਇਆ, ਪਰ ਮੀਰ ਮੰਨੂ ਦੇ ਲਾਹੌਰ ਤੇ ਮੁਲਤਾਨ ਦਾ ਹਾਕਮ ਬਣ ਜਾਣ ਪਰ ਜ਼ਾਹਿਦ ਖ਼ਾਨ ਫਿਰ ਨੀਵਾਂ ਪੈ ਗਿਆ ਤੇ ਕੋੜਾ ਮੱਲ ਦੇ ਨਾਇਬ ਅਬਦੁਲ ਅਜ਼ੀਜ਼ ਖ਼ਾਨ ਦੀ ਗੁੱਡੀ ਚੜ੍ਹ ਗਈ। ਪਰ ਹੁਣ ਜਦ ਅਬਦੁਲ ਅਜ਼ੀਜ਼ ਖ਼ਾਨ ਇਸ ਜੰਗ ਵਿਚ ਮਰ ਗਿਆ ਅਤੇ ਜ਼ਾਹਿਦ ਖ਼ਾਨ ਭੀ ਚੜ੍ਹਾਈ ਕਰ ਗਿਆ, ਤਾਂ ਸ਼ਾਕਿਰ ਖ਼ਾਨ ਨੇ ਆਪਣੇ ਲਈ ਅਫ਼ਗ਼ਾਨਾਂ ਦੀ ਸਰਦਾਰੀ ਪ੍ਰਾਪਤ ਕਰਨ ਲਈ ਯਤਨ ਕਰਨਾ ਸ਼ੁਰੂ ਕੀਤਾ। ਉਸ ਨੂੰ ਪਤਾ ਸੀ ਕਿ ਉਸ ਨੇ ਕੋੜਾ ਮੱਲ ਦੀ ਕਾਫ਼ੀ ਸੇਵਾ ਕੀਤੀ ਹੋਈ ਹੈ ਇਸ ਲਈ ਕਿਸੇ ਹੋਰ ਨੂੰ ਉਸ ਦੇ ਟਾਕਰੇ ਤੇ ਖੜਾ ਨਹੀਂ ਕੀਤਾ ਜਾਵੇਗਾ। ਉਸ ਨੂੰ ਡਰ ਸੀ ਤਾਂ ਕੇਵਲ ਇਹ ਕਿ ਕਿਧਰੇ ਅਬਦੁਲ ਅਜ਼ੀਜ਼ ਖ਼ਾਨ ਦੇ ਪੁਤ੍ਰ ਨੂੰ ਸਰਦਾਰੀ ਨਾ ਮਿਲ ਜਾਏ। ਇਸ ਲਈ ਸ਼ਾਕਿਰ ਖ਼ਾਨ ਅਬਦੁਲ ਅਜ਼ੀਜ਼ ਖ਼ਾਨ ਦੇ ਵੱਡੇ ਭਾਈ ਸਰਦਾਰ ਖ਼ਾਨ ਵਲੋਂ ਸੁਲਤਾਨ ਹਜ਼ਾਤ ਖ਼ਾਨ ਪਾਸ ਪੁੱਜਾ ਤੇ ਅਰਜ਼ ਕੀਤੀ ਕਿ ਉਹ ਖ਼ੁਦ ਸਰਦਾਰੀ ਦੀ ਦਸਤਾਰ ਉਸ ਦੇ ਸਿਰ ਤੇ ਸਜਾਏ। ਕੋੜਾ ਮੱਲ ਦਾ ਤਾਂ ਉਹ ਆਪਣਾ ਆਦਮੀ ਸੀ, ਉਨ੍ਹਾਂ ਇਸ ਦਾ ਵਿਰੋਧ ਕਰਨਾ ਹੀ ਨਹੀਂ ਸੀ। ਦੂਸਰੇ ਪਾਸਿਓਂ ਅਬਦੁਲ ਅਜ਼ੀਜ਼ ਖ਼ਾਨ ਦੇ ਪੁਤ੍ਰਾਂ ਨੇ ਭੀ ਕੋਈ ਰੁਕਾਵਟ ਪੈਦਾ ਨਾ ਕੀਤੀ। ਇਸ ਲਈ ਸ਼ਾਕਿਰ ਖ਼ਾਨ ਦੀ ਦਸਤਾਰ ਬੰਦੀ ਹੋ ਗਈ।

ਇਸ ਦੇ ਨਾਲ ਹੀ ਕੋੜਾ ਮੱਲ ਨੇ ਵੀ ਉਸ ਨੂੰ ਆਪਣਾ ਨਾਇਬ ਮੁਕੱਰਰ ਕਰ ਦਿੱਤਾ ਤੇ ਜਿਸ ਵੇਲੇ ਮੁਲਤਾਨੋਂ ਲਾਹੌਰ ਨੂੰ ਗਿਆ ਤਾਂ ਜਾਂਦੀ ਵਾਰੀ ਸ਼ਾਕਿਰ ਖ਼ਾਨ ਨੂੰ ਆਪਣੀ ਜਗਾ ਛੱਡ ਗਿਆ।'

1. ਅਹਿਮਦ ਯਾਦਗਾਰ, ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾਂ 250.

### ਮਹਾਰਾਜਾ ਕੋੜਾ ਮੱਲ ਨੇ ਗੁਰਦੁਆਰਾ ਬਾਲ-ਲੀਲਾ ਦੀ ਸੇਵਾ ਕਰਨੀ

ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੀ ਜਥੇਦਾਰੀ ਹੇਠਾਂ ਜਿਸ ਵੇਲੇ ਖਾਲਸਾ ਦਲ ਕੋੜਾ ਮੱਲ ਦੀ ਸਹਾਇਤਾ ਕਰਨ ਲਈ ਮੁਲਤਾਨ ਗਿਆ ਸੀ ਤਾਂ ਦੀਵਾਨ ਸਾਹਿਬ ਨੇ ਨਨਕਾਣਾ ਸਾਹਿਬ ਵਿਚ ਗੁਰੂ ਨਾਨਕ ਸਾਹਿਬ ਦਾ ਬਾਲ-ਲੀਲਾ ਦਾ ਗੁਰਦੁਆਰਾ ਬਣਵਾ ਦੇਣ ਦਾ ਪ੍ਰਣ ਕੀਤਾ ਸੀ। ਸੋ ਹੁਣ ਉਨ੍ਹਾਂ ਨੇ ਤਿੰਨ ਲੱਖ ਰੁਪਇਆ ਖਰਚ ਕਰ ਕੇ ਗੁਰਦੁਆਰਾ ਤੇ ਇਕ ਤਾਲਾਬ ਬਣਵਾਇਆ ਤੇ ਆਪਣੀ ਮੰਨਤ ਪੂਰੀ ਕੀਤੀ। ਇਸ ਸੇਵਾ ਦੀ ਯਾਦ ਵਿਚ ਅੰਦਰ ਦੀ ਦੀਵਾਰ ਪਰ ਇੱਕ ਤਸਵੀਰ ਇਸ ਤਰ੍ਹਾਂ ਖਿੱਚੀ ਹੋਈ ਸੀ ਕਿ ਮਹਾਰਾਜਾ ਕੋੜਾ ਮੱਲ ਬਹਾਦਰ ਹਾਥੀ ਤੇ ਸਵਾਰ ਹਨ ਤੇ ਪਿਆਦਾ ਤੇ ਘੋੜਚੜ੍ਹੀ ਫੌਜ ਨਾਲ ਜਾ ਰਹੀ ਹੈ।<sup>2</sup>

ਹੁਣ ਸਿੰਘਾਂ ਪਰ ਹੋ ਰਹੀ ਸਖ਼ਤੀ ਜ਼ਰਾ ਮੱਠੀ ਹੋਈ ਤੇ ਉਨ੍ਹਾਂ ਨੂੰ ਕਈ ਚਿਰ ਪਿਛੋਂ ਕੁਝ ਕੁ ਸੁਖ ਦਾ ਸਾਹ ਆਇਆ ਅਤੇ ਕੁਝ ਚਿਰ ਲਈ ਜ਼ਰਾ ਸੁਖ-ਸ਼ਾਂਤ ਵਰਤੀ। ਇਨ੍ਹਾਂ ਦਿਨਾਂ ਵਿਚ ਸਿੰਘ ਚੰਗੇ ਵਧਣ ਫੁੱਲਣ ਲੱਗ ਪਏ ਤੇ ਕੋਈ ਪਿੰਡ ਹੀ ਹੋਵੇਗਾ ਜਿੱਥੇ ਦੇ ਚਾਰ ਘਰ ਸਿੰਘਾਂ ਦੇ ਨਾ ਹੋ ਗਏ ਹੋਣ। ਹਕੂਮਤ ਨੂੰ ਭੀ ਸਿੰਘਾਂ ਦੇ ਸਾਹਮਣੇ ਝੁਕ ਗਈ ਦੇਖ ਕੇ ਬਹੁਤ ਸਾਰੇ ਲੋਕ ਖੁਲ੍ਹਮ-ਖੁਲ੍ਹਾ ਅੰਮ੍ਰਿਤ ਛਕ ਕੇ ਸਿੰਘ ਸਜਣ ਲੱਗ ਪਏ।

### ਗੜ੍ਹ ਮਹਾਰਾਜਾ ਰਚਣਾ

ਮੁਲਤਾਨ ਵਿਚ ਆਪਣੇ ਪੈਰ ਚੰਗੀ ਤਰ੍ਹਾਂ ਜੰਮ ਜਾਣ ਪਰ ਮਹਾਰਾਜਾ ਕੋੜਾ ਮੱਲ ਆਪਣੇ ਨੰਗਰ ਵਿੱਚ ਗੜ੍ਹ ਰਚਣ ਲਈ ਇੱਥੇ ਆਇਆ ਤੇ ਇੱਕ ਤਕੜਾ ਰਾਜ-ਗੜ੍ਹ ਬਣਵਾਇਆ ਤੇ ਉਸ ਦਾ ਨਾਮ 'ਗੜ੍ਹ ਮਹਾਰਾਜਾ ਕੋੜਾ ਮੱਲ' ਰੱਖਿਆ। ਇਹ ਅਸਥਾਨ ਜ਼ਿਲਾ ਝੰਗ ਵਿਚ ਸ਼ੇਰਕੋਟ ਤੋਂ ਲਹਿੰਦੇ ਨੂੰ ਹੈ ਤੇ ਹੁਣ ਤੱਕ 'ਗੜ੍ਹ ਮਹਾਰਾਜਾ' ਕਰਕੇ ਮਸ਼ਹੂਰ ਹੈ।<sup>3</sup>

2. ਰਾਮ ਜਸ, ਤਵਾਰੀਖ਼ ਰਿਆਸਤ ਕਪੂਰਥਲਾ, 144. ਮਹਾਰਾਜਾ ਕੋੜਾ ਮੱਲ ਦੀ ਤਸਵੀਰ ਦਾ ਜ਼ਿਕਰ ਤਵਾਰੀਖ਼ ਰਿਆਸਤ ਕਪੂਰਥਲਾ ਵਿਚ ਇਸ ਤਰ੍ਹਾਂ ਕੀਤਾ ਹੋਇਆ ਹੈ ਜਿਵੇਂ ਕਿ ਲੇਖਕ ਨੇ ਪੁਸਤਕ ਲਿਖਣ ਦੇ ਦਿਨਾਂ ਵਿਚ ਖੁਦ ਸੰਨ 1897 ਦੇ ਕਰੀਬ ਦੇਖੀ ਹੋਈ ਹੁੰਦੀ ਹੈ। ਹੁਣ ਇਸ ਤਸਵੀਰ ਦੇ ਕੋਈ ਨਿਸ਼ਾਨ ਨਹੀਂ ਮਿਲਦੇ। ਸ: ਨਰੈਣ ਸਿੰਘ ਐਮ. ਏ. ਮੈਨੇਜਰ ਗੁਰਦੁਆਰਾ ਨਨਕਾਣਾ ਸਾਹਿਬ ਨੇ ਆਪਣੀ ਚਿੱਠੀ ਨੰਬਰ 715 ਤਾਰੀਖ਼ 10 ਸਤੰਬਰ 1937 ਵਿਚ ਮੈਨੂੰ ਲਿਖਿਆ ਸੀ ਕਿ ਓਨ੍ਹਾਂ ਨੇ ਮੇਰੀ 1 ਅਗਸਤ, 1937 ਦੀ ਚਿੱਠੀ ਪੁੱਜਣ ਪਰ ਕਈ ਲੋਕਾਂ ਪਾਸੋਂ ਪੁੱਛ ਗਿੱਛ ਕੀਤੀ ਹੈ ਪਰ ਮਹਾਰਾਜਾ ਕੋੜਾ ਮੱਲ ਦੀ ਤਸਵੀਰ ਦਾ ਕੋਈ ਪਤਾ ਨਹੀਂ ਲਗਦਾ। ਗੁਰਦੁਆਰਾ ਬਾਲ-ਲੀਲਾ ਦੇ ਪੁਰਾਣੇ ਮਹੰਤ ਨੇ ਓਨ੍ਹਾਂ ਨੂੰ ਦੱਸਿਆ ਹੈ ਕਿ 1908 ਵਿਚ ਪੁਰਾਣਾ ਮਕਾਨ ਢਾਇਆ ਗਿਆ ਸੀ ਤਾਂ ਉਸ ਵੇਲੇ ਇਹ ਤਸਵੀਰ ਉਸ ਦੇ ਨਾਲ ਹੀ ਸਦਾ ਲਈ ਤਬਾਹ ਹੋ ਗਈ। ਇਸੇ ਤਰ੍ਹਾਂ ਹੀ ਪ੍ਰਬੰਧਕਾਂ ਦੀ ਅਣਗਹਿਲੀ ਨਾਲ ਅਕਾਲੀ ਅੰਦੋਲਨ ਦੇ ਦਿਨਾਂ ਵਿਚ ਭੀ ਹਰਿਮੰਦਰ ਸਾਹਿਬ ਸ੍ਰੀ ਅੰਮ੍ਰਿਤਸਰ ਦੀ ਪ੍ਰਕਰਮਾ, ਬਾਬਾ ਅਟੱਲ ਤੇ ਹੋਰ ਕਈ ਗੁਰਦੁਆਰਿਆਂ ਵਿੱਚੋਂ ਬੇਸ਼ੁਮਾਰ ਇਤਿਹਾਸਕ ਸਿੱਖ ਮਹਾਂਪੁਰਖਾਂ ਤੇ ਸੂਰਬੀਰਾਂ, ਸ਼ਹੀਦਾਂ ਦੀਆਂ ਤਸਵੀਰਾਂ ਤੇ ਹੋਰ ਨਿਸ਼ਾਨ ਅੰਨ੍ਹੇ ਜੋਸ਼ ਵਿਚ ਆਏ ਹੋਏ ਕਾਰਕੁਨਾਂ ਤੇ ਸੇਵਾਦਾਰਾਂ ਜਾਂ ਉਨ੍ਹਾਂ ਦੀ ਇੱਛਾ ਅਨੁਸਾਰ ਸਫ਼ਾਈ ਕਰਨ ਵਾਲਿਆਂ ਦੀ ਕੂਚੀ ਯਾ ਰਾਜਾਂ ਦੀ ਤੇਸੀ ਦੀ ਭੇਟ ਹੋ ਗਏ ਤੇ ਇਤਿਹਾਸ ਲਈ ਸਦਾ ਲਈ ਅਣਹੋਏ ਹੋ ਗਏ।
3. ਮੋਲਵੀ ਨੂਰ ਮੁਹੰਮਦ ਚੇਲਾ, ਤਾਰੀਖ਼ ਝੰਗ ਸਿਆਲ, ਮਤਬਾ ਅਹਿਮਦੀ ਮੇਰਠ, ਸੰਨ 1863 ਈ., ਪੰਨਾ 55.

### ਵਲੀਦਾਦ ਖ਼ਾਨ ਸਿਆਲ ਦਾ ਮਾਮਲਾ

ਇਸ ਵੇਲੇ ਸ਼ੇਰ ਕੋਟ ਤੇ ਇਰਦ ਗਿਰਦ ਤੇ ਪਰਗਣਿਆਂ ਦਾ ਹਾਕਮ ਵਲੀਦਾਦ ਖ਼ਾਨ ਸਿਆਲ ਸੀ, ਜੋ ਆਪਣੇ ਬਜ਼ੁਰਗ ਸਿਆਲ ਦੀ ਤੇਰ੍ਹਵੀਂ ਪੁਸ਼ਤ ਵਿੱਚੋਂ ਸੀ। ਇਹ ਬੜਾ ਜ਼ਬਰਦਸਤ ਤੇ ਮਸ਼ਹੂਰ ਆਦਮੀ ਹੋਇਆ ਹੈ। ਇਸ ਨੇ ਮਿਰਾਕ, ਸ਼ੇਰਕੋਟ, ਕੋਟ ਕਮਾਲੀਆਂ ਤੇ ਖੀਵਾ ਦੇ ਰਈਸਾਂ ਨੂੰ ਫਤਹਿ ਕੀਤਾ ਤੇ ਆਪਣੀ ਵਫ਼ਾਦਾਰੀ ਦੇ ਕਾਰਣ ਚਿਨਿਓਟ ਦਾ ਇਲਾਕਾ ਲਾਹੌਰ ਦੇ ਸੂਬੇਦਾਰ ਪਾਸੋਂ ਪ੍ਰਾਪਤ ਕੀਤਾ। ਇਹ ਰਾਵੀ ਤੇ ਝਨਾਂ ਦਰਿਆਵਾਂ ਦੇ ਵਿੱਚ ਦੇ ਪਿੰਡੀ ਭੱਟੀਆਂ ਤੱਕ ਬਹੁਤ ਸਾਰੇ ਅਲਾਕੇ ਦਾ ਹਾਕਮ ਬਣ ਗਿਆ, ਤੇ ਜੇਹਲਮੋਂ ਲਹਿੰਦੇ ਨੂੰ ਮਨਕੇਰੇ ਤੱਕ ਇਸ ਦਾ ਇਲਾਕਾ ਸੀ। ਜਿਸ ਵੇਲੇ ਮਹਾਰਾਜਾ ਕੋੜਾ ਮੱਲ ਮੁਲਤਾਨ ਦਾ ਸੂਬੇਦਾਰ ਬਣਿਆ ਤਾਂ ਸਰਕਾਰੀ ਮਾਮਲੇ ਦੀ ਬਹੁਤ ਸਾਰੀ ਬਾਕੀ ਵਲੀਦਾਦ ਖ਼ਾਨ ਵਲ ਨਿਕਲਦੀ ਸੀ। ਪਰ ਚੂੰਕਿ ਇਹ ਇਕ ਸ਼ਰੀਫ਼ ਸਰਕਾਰੀ ਅਫ਼ਸਰ ਸੀ ਅਤੇ ਇਸ ਨੇ ਉਗ੍ਰਾਹੀ ਲਈ ਗਏ ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਪਾਸ ਬੜੀ ਘੱਟ ਫ਼ੌਜ ਹੋਣ ਪਰ ਭੀ ਕਿਸੇ ਦੇ ਆਖੇ ਲੱਗ ਕੇ ਇਨਕਾਰ ਨਾ ਕੀਤਾ ਤੇ ਵਫ਼ਾਦਾਰ ਰਿਹਾ, ਉਨ੍ਹਾਂ ਇਸ ਪਰ ਕੋਈ ਸਖ਼ਤੀ ਨਾ ਕੀਤੀ ਤੇ ਹਿਸਾਬ ਕਿਤਾਬ ਸਮਝਾਉਣ ਲਈ ਨਾਲ ਲਾਹੌਰ ਲੈ ਗਏ। ਵਲੀਦਾਦ ਖ਼ਾਨ ਇਸ ਵੇਲੇ ਬੀਮਾਰ ਸੀ। ਵਜ਼ੀਰਾਬਾਦ ਦੇ ਲਾਗੇ ਸੋਹਦਰੇ ਪੁੱਜਣ ਪਰ ਬੀਮਾਰੀ ਜ਼ਿਆਦਾ ਵਧ ਗਈ ਤੇ ਓਥੇ ਮਰ ਗਿਆ। ਵਲੀਦਾਦ ਖ਼ਾਨ ਦੀ ਲੋਥ ਤਾਬੂਤ ਵਿਚ ਬੰਦ ਕਰਕੇ ਕਿਸ਼ਤੀ ਵਿਚ ਝਨਾਂ ਰਾਹੀਂ ਝੰਗ ਲਿਆਂਦੀ ਗਈ। ਇਹ ਗੱਲ ਸੰਨ 1163 ਹਿਜਰੀ, ਸੰਨ 1750 ਈਸਵੀ ਦੀ ਹੈ।<sup>4</sup>

### ਸਾਹੀਵਾਲ ਦੀ ਲੜਾਈ

ਇਸੇ ਸਾਲ ਹੀ ਮਹਾਰਾਜਾ ਕੋੜਾ ਮੱਲ ਨੂੰ ਸਾਹੀਵਾਲ ਦੀ ਲੜਾਈ ਆ ਪਈ। ਇੱਧਰ ਦੋਰਾ ਮਾਮਲੇ ਦੀ ਉਗ੍ਰਾਹੀ ਸੰਬੰਧੀ ਹੀ ਜਾਪਦਾ ਹੈ। ਲੰਗਰ ਖ਼ਾਨ ਦਾ ਪੋਤ੍ਰਾ ਤੇ ਲਾਲ ਖ਼ਾਨ ਦਾ ਪੁਤ੍ਰ ਫਤਹਿ ਖ਼ਾਨ, ਜਿਸ ਨੇ ਆਪਣੇ ਚਾਚੇ ਮੁਬਾਰਕ ਖ਼ਾਨ ਪਾਸੋਂ ਆਪਣੇ ਪਿਤਾ ਦੀ ਮੌਤ ਦਾ ਬਦਲਾ ਲੈਣ ਲਈ ਓਸ ਨੂੰ ਤੇ ਓਸ ਦੇ ਟੱਬਰ-ਟੋਰ ਨੂੰ ਭਜਾ ਕੇ ਬਹਾਵਲ ਪੁਰ ਕੱਢ ਦਿੱਤਾ ਸੀ, ਅਹਿਮਦ ਸ਼ਾਹ ਦੁੱਰਾਨੀ ਦੇ ਹੱਲੇ ਵੇਲੇ ਪਕੜਿਆ ਗਿਆ ਸੀ ਤੇ ਡੇਰਾ ਇਸਮਾਈਲ ਖ਼ਾਨ ਲਿਜਾ ਕੇ ਮਾਰਿਆ ਜਾ ਚੁੱਕਾ ਸੀ। ਫਤਹਿ ਖ਼ਾਨ ਦਾ ਕੋਈ ਪੁਤ੍ਰ ਨਹੀਂ ਸੀ ਤੇ ਉਸ ਦੇ ਭਾਈ ਬਹੁਤ ਛੋਟੇ ਸਨ, ਇਸ ਲਈ ਉਸ ਦੀ ਮਾਂ ਬਾਂਦੀ ਨੇ ਕਾਰੋਬਾਰ ਸੰਭਾਲ ਲਿਆ। ਕੋੜਾ ਮੱਲ ਜਿਸ ਵੇਲੇ ਸੰਨ 1750 ਵਿਚ ਸਾਹੀਵਾਲ ਪੁੱਜਾ ਤਾਂ ਉਸ ਨੇ ਓਥੋਂ ਦੇ ਬਾਲਕ-ਰਈਸਾਂ ਨੂੰ ਬੁਲਾਉਣ ਲਈ ਸੁਨੇਹਾ ਭੇਜਿਆ। ਉਨ੍ਹਾਂ ਦੀ ਮਾਂ ਬਾਂਦੀ ਦੇ ਦਿਲ ਵਿਚ ਪਤਾ ਨਹੀਂ ਕੀ ਸਮਾਇਆ ਤੇ ਸ਼ੱਕ ਪਿਆ ਕਿ ਉਸ ਨੇ ਆਪਣੇ ਮੁੰਡਿਆਂ ਨੂੰ ਭੇਜਣ ਤੋਂ ਨਾਂਹ ਕਰ ਦਿੱਤੀ ਤੇ ਆਪਣੀ ਫ਼ੌਜ ਜਮਾਂ ਕਰ ਕੇ ਮਹਾਰਾਜਾ ਕੋੜਾ ਮੱਲ ਪਰ ਹੱਲਾ ਕਰ ਦਿੱਤਾ। ਪਰ ਲੜਾਈ ਵਿਚ ਮਹਾਰਾਜਾ ਬਹਾਦੁਰ ਦੀ ਫਤਹਿ ਹੋਈ ਤੇ ਸਾਹੀਵਾਲੀਆਂ ਨੂੰ ਬੜੀ ਸਖ਼ਤ ਹਾਰ ਹੋਈ।

4. ਨੂਰ ਮੁਹੰਮਦ, ਤਾਰੀਖ਼ ਝੰਗ ਸਿਆਲ, 55; ਲੈਪਲ ਗ੍ਰਿਫ਼ਿਨ, ਪੰਜਾਬ ਚੀਫ਼ਸ, ਜਿਲਦ ਦੂਸਰੀ,

ਬਾਂਦੀ ਦੇ ਮੁੰਡਿਆਂ ਨੂੰ ਕੈਦ ਕੀਤਾ ਗਿਆ ਤੇ ਖਿਆਲ ਕੀਤਾ ਜਾਂਦਾ ਹੈ ਕਿ ਉਨ੍ਹਾਂ ਨੂੰ ਮੌਤ ਦੀ ਸਜ਼ਾ ਦਿੱਤੀ ਗਈ।<sup>5</sup>

### ਦਾਉਦ-ਪੋਤਿਆਂ ਨਾਲ ਮਿੱਤ੍ਰਾਨਾ ਸੰਬੰਧ

ਮਹਾਰਾਜਾ ਕੋੜਾ ਮੱਲ ਨੇ ਆਪਣੀ ਹਕੂਮਤ ਨੂੰ ਮਜ਼ਬੂਤ ਤੇ ਪੱਕੇ ਪੈਰਾਂ ਤੇ ਕਰਨ ਲਈ ਆਲੇ ਦੁਆਲੇ ਦੇ ਰਈਸਾਂ ਨਾਲ ਮਿੱਤ੍ਰਾਨਾ ਸੰਬੰਧ ਕਾਇਮ ਕੀਤੇ ਤਾਂ ਕਿ ਵੇਲੇ ਕੁਵੇਲੇ ਉਨ੍ਹਾਂ ਪਾਸੋਂ ਸਹਾਇਤਾ ਪ੍ਰਾਪਤ ਕੀਤੀ ਜਾ ਸਕੇ। ਬਹਾਵਲਪੁਰੀਏ ਦਾਉਦ-ਪੋਤ੍ਰੇ ਬਹਾਦਰੀ ਤੇ ਤਾਕਤ ਦੇ ਕਾਰਣ ਖ਼ਾਸ ਕਰਕੇ ਉਸ ਦੀ ਨਜ਼ਰ ਹੇਠਾਂ ਸਨ। ਇਸ ਵੇਲੇ ਇਸ ਖ਼ਾਨਦਾਨ ਦਾ ਵਡੇਰਾ ਬਹਾਵਲ ਖ਼ਾਨ ਸੀ। ਮਹਾਰਾਜਾ ਬਹਾਦਰ ਨੇ ਇਸ ਨਾਲ ਲਿਖਾ-ਪੜ੍ਹੀ ਸ਼ੁਰੂ ਕੀਤੀ ਤੇ ਸੁਖਾਲੇ ਹੀ ਦੋਸਤੀ ਪਾ ਲਈ। ਬਹਾਵਲ ਖ਼ਾਨ ਨੇ ਕੋੜਾ ਮੱਲ ਨੂੰ ਚਾਰ ਹਜ਼ਾਰ ਰੁਪਇਆ ਨਜ਼ਰਾਨਾ ਪੇਸ਼ ਕੀਤਾ ਜਿਸ ਦੇ ਮੋੜ ਵਿਚ ਉਸ ਨੇ ਬਹਾਵਲ ਖ਼ਾਨ ਨੂੰ ਆਦਮ-ਵਾਹਣ ਦਾ ਤੱਲਕਾ ਬਖ਼ਸ਼ਿਆ। ਬਹਾਵਲ ਖ਼ਾਨ ਨੇ ਇਸ ਨਵੇਂ ਤੱਲਕੇ ਵਿੱਚ ਨਹਿਰ ਕੱਢ ਕੇ ਉਸ ਨੂੰ ਚੰਗੀ ਤਰ੍ਹਾਂ ਆਬਾਦ ਕੀਤਾ।<sup>6</sup>

### ਜਾਨ-ਨਿਸਾਰ ਖ਼ਾਨ ਦੀ ਬਗ਼ਾਵਤ ਡੇਰਾ ਗ਼ਾਜ਼ੀ ਖ਼ਾਨ ਦੀ ਮੁਹਿੰਮ

ਇਸ ਅਰਸੇ ਵਿਚ ਡੇਰਾ ਗ਼ਾਜ਼ੀ ਖ਼ਾਨ ਦੇ ਹਾਕਮ ਜਾਨ-ਨਿਸਾਰ ਖ਼ਾਨ ਨੇ, ਜਿਸ ਦਾ ਅਸਲੀ ਨਾਮ ਮਹਿਮੂਦ ਖ਼ਾਨ ਸੀ, ਬਗ਼ਾਵਤ ਕਰ ਦਿੱਤੀ। ਇਸਦਾ ਮਕਸਦ ਨਵਾਬ ਜਾਹਦ ਖ਼ਾਨ ਦੀ, ਜੋ ਸ਼ਾਹਨਿਵਾਜ਼ ਖ਼ਾਨ ਦਾ ਨਾਇਬ ਸੀ ਤੇ ਉਸ ਦੀ ਮੌਤ ਪਿੱਛੋਂ ਸੀਤਪੁਰ ਨੂੰ ਭੱਜ ਗਿਆ ਸੀ, ਮੁੜ ਮੁਲਤਾਨ ਵਿਚ ਤਾਕਤ ਕਾਇਮ ਕਰਨ ਵਿਚ ਸਹਾਇਤਾ ਕਰਨਾ ਸੀ। ਲਾਹੌਰ ਤੋਂ ਮੀਰ ਮੰਨੂ ਦਾ ਹੁਕਮ ਪੁੱਜਾ ਕਿ ਬਾਗ਼ੀ ਨੂੰ ਸੋਧਿਆ ਜਾਵੇ। ਮਹਾਰਾਜਾ ਕੋੜਾ ਮੱਲ ਬਹਾਦਰ ਨੇ ਝੱਟ ਚੜ੍ਹਾਈ ਕਰ ਦਿੱਤੀ ਤੇ ਬਹਾਵਲਪੁਰੀਏ ਦਾਉਦ-ਪੋਤਿਆਂ ਨੂੰ ਸਹਾਇਤਾ ਲਈ ਸੁਨੇਹਾ ਭੇਜਿਆ। ਬਹਾਵਲ ਖ਼ਾਨ ਅੱਗੇ ਹੀ ਨਾਮਣਾਂ ਖੱਟਣ ਲਈ ਮੋਕੇ ਦੀ ਤਾੜ ਵਿਚ ਸੀ। ਉਹ ਝੱਟ ਆਪਣੀ ਫ਼ੌਜ ਲੈ ਕੇ ਤਿਆਰ ਹੋ ਪਿਆ ਤੇ ਤਨਵੇਈ ਦੇ ਮੁਕਾਮ ਤੇ ਕੋੜਾ ਮੱਲ ਨਾਲ ਜਾ ਰਲਿਆ। ਇੱਥੋਂ ਮਿਲਵੀਆਂ ਫ਼ੌਜਾਂ ਡੇਰਾ ਗ਼ਾਜ਼ੀ ਖ਼ਾਨ ਤੇ ਹੱਲਾ ਕਰਨ ਲਈ ਚੜ੍ਹ ਪਈਆਂ। ਮੁਹਿੰਮ ਦਾ ਕੰਮ ਖ਼ਾਨ ਬੇਲਾ ਦੇ ਕਿਲੇ ਤੋਂ ਆਰੰਭ ਹੋਇਆ ਜੋ ਬਿਨਾਂ ਕਿਸੇ ਟਾਕਰੇ ਦੇ ਹੀ ਫ਼ਤਹਿ ਹੋ ਗਿਆ।

ਹੁਣ ਜਾਨ-ਨਿਸਾਰ ਖ਼ਾਨ ਨੇ ਖ਼ੁਦ ਫ਼ੌਜਾਂ ਦਾ ਅੱਗਾ ਆ ਰੋਕਿਆ। ਤਿੰਨ ਦਿਨ ਤੱਕ ਛੋਟੀਆਂ ਮੋਟੀਆਂ ਲੜਾਈਆਂ ਹੁੰਦੀਆਂ ਰਹੀਆਂ ਪਰ ਜਾਨ-ਨਿਸਾਰ ਖ਼ਾਨ ਨੂੰ ਕੋਈ ਸਫ਼ਲਤਾ ਹੁੰਦੀ ਨਜ਼ਰ ਨਾ ਆਈ। ਇਸ ਲਈ ਉਹ ਇਕ ਦਿਨ ਹਨੂੰਰੀ ਰਾਤ ਦਾ ਫ਼ਾਇਦਾ ਉਠਾ ਕੇ ਆਪਣੀਆਂ ਫ਼ੌਜਾਂ ਨੂੰ ਸਿੰਧ ਦੇ ਕੰਢਿਆਂ ਤੇ ਹੀ ਤੰਬੂ ਲਾਈ ਛੱਡ ਕੇ ਭੱਜ ਨਿਕਲਿਆ। ਕੋੜਾ ਮੱਲ ਆਪਣੀ ਫ਼ਤਹਿ ਪਰ ਬੜਾ ਪ੍ਰਸੰਨ ਹੋਇਆ ਤੇ ਬਹਾਵਲ ਖ਼ਾਨ ਦੀ ਸਹਾਇਤਾ ਦਾ ਧੰਨਵਾਦ ਕੀਤਾ ਤੇ ਉਸ ਨਾਲ ਬੜੀ ਮੋਹਰਬਾਨੀ ਨਾਲ ਪੇਸ਼

5. ਤਜ਼ਕਿਰਾ-ਇ-ਰਊਸਾ-ਇ-ਪੰਜਾਬ (ਲੈਪਲ ਗ੍ਰਿਫ਼ਿਨ, ਪੰਜਾਬ ਚੀਫ਼ਸ ਦਾ ਉਰਦੂ ਤਰਜਮਾ ਸੱਯਦ ਨਿਵਾਜ਼ ਅਲੀ ਕ੍ਰਿਤ) ਜਿਲਦ 2, 302.

6. ਸਹਾਮਤ ਅਲੀ, ਦੀ ਹਿਸਟਰੀ ਔਫ਼ ਬਹਾਵਲਪੁਰ, 33; ਬਾਲ ਕਿਸ਼ਨ ਬੱਤ੍ਰਾ, ਤਵਾਰੀਖ਼ ਮੁਲਤਾਨ, 49.

ਆਇਆ। ਇਸ ਦੇ ਪਿੱਛੋਂ ਮੁਲਕ ਦਾ ਯਥਾ ਯੋਗ ਪ੍ਰਬੰਧ ਕਰ ਕੇ ਜ਼ਰੂਰੀ ਜ਼ਰੂਰੀ ਅਸਥਾਨਾਂ ਤੇ ਆਪਣੇ ਆਦਮੀ ਨੀਯਤ ਕੀਤੇ ਤੇ ਕੋੜਾ ਮੱਲ ਮੁਲਤਾਨ ਨੂੰ ਮੁੜ ਆਇਆ ਅਤੇ ਬਹਾਵਲ ਖ਼ਾਨ ਆਪਣੀ ਰਿਆਸਤ ਨੂੰ ਚਲਾ ਗਿਆ।<sup>7</sup> ਇਸ ਤੋਂ ਛੇਤੀ ਹੀ ਬਾਦ ਨਵਾਬ ਜਾਹਦ ਖ਼ਾਨ ਭੀ ਚਲਾਣਾ ਕਰ ਗਿਆ।

ਤਜ਼ਕਿਰਾ-ਇ-ਰਊਸਾ-ਇ ਪੰਜਾਬ<sup>8</sup> ਵਿਚ ਲਿਖਿਆ ਹੈ ਕਿ ਇਸ ਵੇਲੇ ਕੋੜਾ ਮੱਲ ਦੇ ਮਾਤਹਿਤ ਫ਼ੌਜਾਂ ਨੇ ਕਲਹੋੜਾਂ ਨੂੰ ਭੀ ਇਕ ਜੰਗ ਵਿਚ ਹਾਰ ਦਿੱਤੀ ਸੀ, ਪਰ ਇਸ ਜੰਗ ਦਾ ਵੇਰਵੇ ਸਹਿਤ ਹਾਲ ਕਿਧਰਿਓਂ ਪ੍ਰਾਪਤ ਨਹੀਂ ਹੋ ਸਕਿਆ।

---

7. ਸ਼ਰਾਮਤ ਅਲੀ, ਦੀ ਹਿਸਟਰੀ ਔਫ਼ ਬਹਾਵਲਪੁਰ, 33-4; ਸ਼ੇਰ ਮੁਹੰਮਦ ਖ਼ਾਨ, ਜ਼ੁਬਦਾ-ਤੁ-ਅਖਬਾਰ, 28-9.

8. ਜਿਲਦ ਦੂਸਰੀ, ਪੰਨਾ 573.

## ਅਹਿਮਦ ਸ਼ਾਹ ਦੁੱਰਾਨੀ ਦਾ ਤੀਸਰਾ ਹੱਲਾ

(ਅਕਤੂਬਰ 1751—ਮਾਰਚ 1752)

### ਰਾਜਾ ਸੁਖ ਜੀਵਨ ਦਾ ਉਗ੍ਰਾਹੀ ਲਈ ਲਾਹੌਰ ਆਉਣਾ

ਸੰਨ 1750 ਵਿਚ ਅਹਿਮਦ ਸ਼ਾਹ ਦੁੱਰਾਨੀ ਵਲੋਂ ਰਾਜਾ ਸੁਖ ਜੀਵਨ ਮੀਰ ਮੰਨੂੰ ਨਾਲ ਹੋਏ ਹੋਏ ਫ਼ੈਸਲੇ ਅਨੁਸਾਰ ਚਾਰ ਮਹਾਲ ਦੇ ਸਾਲਾਨਾ ਮਾਮਲੇ ਦੀ ਉਗ੍ਰਾਹੀ ਲਈ ਲਾਹੌਰ ਆਇਆ। ਮਾਮਲੇ ਦੀ ਵਸੂਲੀ ਵੇਲੇ ਸੁਖ ਜੀਵਨ ਨੇ ਕੁਝ ਕੋੜੇ ਸਵਾਲ ਜਵਾਬ ਕੀਤੇ ਜੋ ਮੀਰ ਮੰਨੂੰ ਤੇ ਮਹਾਰਾਜਾ ਕੋੜਾ ਮੱਲ ਨੂੰ, ਜੋ ਇਨ੍ਹਾਂ ਦਿਨਾਂ ਵਿਚ ਲਾਹੌਰ ਸੀ, ਬਹੁਤ ਨਜ਼ਾਇਜ਼ ਭਾਸੇ। ਕੋੜਾ ਮੱਲ ਨੇ ਕਿਹਾ ਕਿ ਅਸੀਂ ਕਦ ਤੱਕ ਦੁੱਰਾਨੀ ਨੂੰ ਮਾਮਲਾ ਭਰਾਂਗੇ? ਅਸੀਂ ਇਸ ਨਾਲੋਂ ਜ਼ੋਰ ਵਿਚ ਕੋਈ ਘੱਟ ਤਾਂ ਹੈਂ ਨਹੀਂ। ਆਖ਼ਿਰ ਇਹ ਉਹ ਹੀ ਅਹਿਮਦ ਸ਼ਾਹ ਹੈ ਜੋ ਇਕ ਵਾਰ ਨਵਾਬ ਸਾਹਿਬ (ਮੀਰ ਮੰਨੂੰ) ਪਾਸੋਂ ਹਾਰ ਖਾ ਕੇ ਗਿਆ ਹੋਇਆ ਹੈ। ਇਸ ਵੇਲੇ ਅਦੀਨਾ ਬੇਗ਼ ਨੇ ਬੇਨਤੀ ਕੀਤੀ ਕਿ ਜੇ ਕੁਝ ਪਿਛਲੇ ਸਾਲ ਆਪਸ ਵਿਚ ਫ਼ੈਸਲਾ ਹੋਇਆ ਸੀ, ਦੋ ਚਾਰ ਸਾਲ ਤਾਂ ਉਸ ਉੱਤੇ ਅਮਲ ਕਰਨਾ ਚਾਹੀਦਾ ਹੈ। ਸੋ ਉਸ ਵੇਲੇ ਕੁਝ ਥੋੜਾ ਜਿਹਾ ਮਾਮਲਾ ਦੇ ਕੇ ਸੁਖ ਜੀਵਨ ਨੂੰ ਰੁਖ਼ਸਤ ਕੀਤਾ ਤੇ ਅੱਗੇ ਲਈ ਪੱਕਾ ਇਰਾਦਾ ਕਰ ਲਿਆ ਕਿ ਅਹਿਮਦ ਸ਼ਾਹ ਨਾਲ ਜੰਗ ਕੀਤੀ ਜਾਵੇ ਐਰ ਇਸ ਮਤਲਬ ਲਈ ਸਾਮਾਨ ਜਮਾਂ ਕਰਨਾ ਸ਼ੁਰੂ ਕਰ ਦਿੱਤਾ।

### ਹਾਰੂੰ ਖ਼ਾਨ ਏਲਚੀ ਦਾ ਆਉਣਾ

ਅਗਲੇ ਸਾਲ ਸੰਨ 1751 ਵਿਚ ਮੀਰ ਮੰਨੂੰ ਦੇ ਮੁਸਾਹਿਬਾਂ, ਖ਼ਾਸ ਕਰਕੇ ਮਹਾਰਾਜਾ ਕੋੜਾ ਮੱਲ, ਦੇ ਸਲਾਹ ਮਸ਼ਵਰੇ ਕਰਕੇ ਜਦ ਮਾਮਲਾ ਪੁੱਜਣ ਵਿਚ ਦੇਰ ਹੋ ਗਈ ਤਾਂ ਅਹਿਮਦ ਸ਼ਾਹ ਦੁੱਰਾਨੀ ਨੇ ਹਾਰੂੰ ਖ਼ਾਨ ਨੂੰ ਆਪਣਾ ਵਕੀਲ ਬਣਾ ਕੇ ਲਾਹੌਰ ਭੇਜਿਆ ਤਾਂਕਿ ਮੀਰ ਮੰਨੂੰ ਪਾਸੋਂ ਉਗ੍ਰਾਹੀ ਕਰ ਕੇ ਛੇਤੀ ਬਹੁਤ ਸਾਰਾ ਰੁਪਇਆ ਭੇਜੇ। ਕੋਸ਼ੇ ਰਾਏ ਹਰਕਾਰੇ ਦੀ 14 ਅਕਤੂਬਰ, 1751 ਦੀ ਖ਼ਬਰ ਤੋਂ ਪਤਾ ਚਲਦਾ ਹੈ ਕਿ ਅਕਤੂਬਰ ਦੇ ਦੂਸਰੇ ਹਫ਼ਤੇ ਜਿਸ ਵੇਲੇ ਹਾਰੂੰ ਖ਼ਾਨ ਦੇ ਨੇੜੇ ਆ ਪੁੱਜਣ ਦੀ ਖ਼ਬਰ ਮੀਰ ਮੰਨੂੰ ਨੂੰ ਪੁੱਜੀ ਤਾਂ ਬਜ਼ਾਰ ਨਖ਼ਾਸ ਵਿਚ ਹਕੀਮ ਦੀ ਸਰਾਂ ਉਸ ਲਈ ਖਾਲੀ ਕਰਵਾਉਣ ਦਾ ਹੁਕਮ ਦਿੱਤਾ ਤੇ ਲਾਹੌਰ ਆ ਪੁੱਜਣ ਪਰ ਕਿਲੋ ਦੇ ਨਜ਼ਦੀਕ ਮਸਤੀ ਦਰਵਾਜ਼ੇ ਦੇ ਅੰਦਰ ਮੋਹਰਾਂ ਵਾਲੇ ਕਟੜੇ ਮਸੀਤ ਦੇ ਸਾਮ੍ਹਣੇ (ਹਕੀਮ ਦੀ ਸਰਾਂ ਵਿਚ?) ਉਤਾਰਾ

1. ਖ਼ੁਸ਼ਵਕਤ ਰਾਏ, ਤਾਰੀਖ਼ਿ ਸਿੱਖਾਂ, 69.



ਦਿੱਤਾ ਗਿਆ।<sup>2</sup>

### ਕੋੜਾ ਮੱਲ ਨੂੰ ਮੁਲਤਾਨੋਂ ਬੁਲਾਉਣਾ

ਹਾਰੂ ਖ਼ਾਨ ਦੇ ਲਾਹੌਰ ਪੁੱਜਣ ਤੇ ਇਕ ਅੱਧਾ ਦਿਨ ਅੱਗੇ ਪਿਛੇ 13 ਅਕਤੂਬਰ ਨੂੰ ਮਹਾਰਾਜਾ ਕੋੜਾ ਮੱਲ ਦੇ ਵਕੀਲ ਅਮੋਲਕ ਰਾਮ ਨੂੰ ਅਤੇ ਦਾਰਾਬ ਖ਼ਾਨ ਦੇ ਦਿੱਲੀਓਂ ਆਏ ਭਾਈ ਕਿਆਮੁੱਦੀਨ ਤੇ ਵਲਾਇਤੋਂ ਆਏ ਕਮਾਲ ਬੇਗ਼ ਮੁਗ਼ਲ ਨੂੰ, ਤਿੰਨ ਤਿੰਨ ਕੱਪੜਿਆਂ ਦੀਆਂ ਖ਼ਿਲਤਾਂ ਮਿਲੀਆਂ।<sup>3</sup> ਇਸ ਵੇਲੇ ਮਾਲੂਮ ਹੁੰਦਾ ਹੈ ਕਿ ਜਾਂ ਤਾਂ ਖ਼ੁਦ ਮੀਰ ਮੰਨੂ ਨੇ ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਨੂੰ ਤਾਕੀਦੀ ਚਿੱਠੀ ਲਿਖੀ ਜਾਂ ਅਮੋਲਕ ਰਾਮ ਨੂੰ ਲਿਖਣ ਦੀ ਹਦਾਇਤ ਕੀਤੀ ਕਿ ਮਹਾਰਾਜਾ ਬਹਾਦੁਰ ਛੇਤੀ ਲਾਹੌਰ ਪੁੱਜ ਜਾਣ। ਸੋ ਉਹ ਮੁਲਤਾਨ ਦੀ ਹਕੂਮਤ ਆਪਣੇ ਨਾਇਬ ਸ਼ਾਕਿਰ ਖ਼ਾਨ ਨੂੰ ਸੌਂਪ ਕੇ ਲਾਹੌਰ ਨੂੰ ਤੁਰ ਪਏ।

20 ਅਕਤੂਬਰ ਦੀ ਖ਼ਬਰ ਵਿਚ ਲਿਖਿਆ ਹੈ ਕਿ ਹਾਰੂ ਖ਼ਾਨ ਲਾਹੌਰ ਪੁੱਜ ਗਿਆ ਹੋਇਆ ਸੀ ਤੇ ਮੀਰ ਮੰਨੂ ਨਾਲ ਕੁਝ ਸਵਾਲ ਜਵਾਬ ਹੋ ਚੁੱਕੇ ਸਨ।

ਇਸ ਵੇਲੇ ਇਕ ਪਾਸੇ ਤਾਂ ਦੁੱਰਾਨੀ ਦਾ ਏਲਚੀ ਲਾਹੌਰ ਮੀਰ ਮੰਨੂ ਨਾਲ ਮੁਲਾਕਾਤਾਂ ਕਰ ਰਿਹਾ ਸੀ ਤੇ ਦੂਸਰੇ ਪਾਸੇ ਪੰਜਾਬ ਉੱਤੇ ਹੱਲਾ ਕਰਨ ਲਈ ਦੁੱਰਾਨੀ ਵੱਲੋਂ ਫ਼ੌਜਾਂ ਭੇਜੀਆਂ ਜਾ ਰਹੀਆਂ ਸਨ। ਚੁਨਾਚਿ 20 ਅਕਤੂਬਰ ਦੀ ਖ਼ਬਰ ਅਨੁਸਾਰ ਜਦ ਹਾਰੂ ਖ਼ਾਨ ਲਾਹੌਰ ਪੁੱਜਾ ਸੀ ਤਾਂ ਉਧਰ ਦੁੱਰਾਨੀ ਦੇ ਦੋ ਸਿਰਕੱਢ ਸਰਦਾਰ ਅਬਦੁਸਸੱਦ ਖ਼ਾਨ ਤੇ ਜਹਾਨ ਖ਼ਾਨ ਜਲਾਲਾਬਾਦ ਤੇ ਪਸ਼ਾਵਰੋਂ ਅਟਕ ਪੁੱਜ ਗਏ ਸਨ ਤੇ ਅਟਕ ਦਰਿਆ ਉੱਤੇ ਪੁਲ ਤਿਆਰ ਹੋਣਾ ਸ਼ੁਰੂ ਹੋ ਗਿਆ ਸੀ।

ਮੀਰ ਮੰਨੂ ਨੇ ਭੀ ਆਪਣੀ ਵਲੋਂ ਕੁਝ ਕੁ ਤਿਆਰੀ ਕਰਨੀ ਸ਼ੁਰੂ ਕਰ ਦਿੱਤੀ ਹੋਈ ਸੀ ਤੇ ਕੁਝ ਨਵੀਂ ਫ਼ੌਜ ਭੀ ਭਰਤੀ ਕਰ ਲਈ ਸੀ। ਚੁਨਾਚਿ 16 ਨਵੰਬਰ ਦੀ ਖ਼ਬਰ ਅਨੁਸਾਰ ਮੀਰ ਮੰਨੂ ਨੇ ਦੋ ਸੌ ਸਵਾਰ ਨਵੇਂ ਭਰਤੀ ਕਰ ਕੇ ਅਫ਼ਰਾਸਿਆਬ ਬੇਗ਼ ਖ਼ਾਨ ਸੂਬੇਦਾਰ ਕਸ਼ਮੀਰ ਦੇ ਨਜ਼ਦੀਕੀ ਮਹਿਦੀ ਕੁਲੀ ਖ਼ਾਨ ਨੂੰ ਚਾਰ ਕੱਪੜੇ ਕਸ਼ਮੀਰੋਂ ਆਏ ਸ਼ੱਮਸੁਦੀਨ ਖ਼ਾਨ ਯਸਾਵਲ ਨੂੰ ਤਿੰਨ ਕੱਪੜੇ, ਇਵਜ਼ ਬੇਗ਼ ਨੇ ਮਾਲਾਤਾਸ਼ ਬੇਗ਼ ਮੁਗ਼ਲ ਸਰਦਾਰਾਂ ਨੂੰ ਚਾਰ ਕੱਪੜੇ ਦੀਆਂ ਖ਼ਿਲਤਾਂ ਬਖ਼ਸ਼ੀਆਂ। ਦੁੱਰਾਨੀਆਂ ਦੇ ਅਚਾਨਕ ਹੱਲੇ ਦੀ ਰੋਕ ਲਈ ਮੀਰ ਮੰਨੂ ਨੂੰ ਦੋ ਮੁਰੂਲ ਫ਼ੌਜਾਂ, ਇਕ ਮੁਲਤਾਨ ਦੇ ਪਾਸੇ ਤੇ ਇਕ

2. ਉਮਦਾ-ਤੁ-ਤਵਾਰੀਖ਼, ਦਫ਼ਤਰ ਪਹਿਲਾ, 132-33; ਸੀਲੈਕ-ਸੰਜ਼ ਫ਼ਰੋਮ ਦੀ ਪੇਸ਼ਵਾ ਦਫ਼ਤਰ (ਪਰਸ਼ੀਅਨ) ਮਿੰਸਲੇਨੀਅਸ ਪੇਪਰਜ਼, ਨੰਬਰ 1271, ਤਾਰੀਖ਼ 14 ਅਕਤੂਬਰ 1751; ਪੰ. 3-4.

ਉਮਦਾ-ਤੁ-ਤਵਾਰੀਖ਼ ਵਿੱਚ ਇਹ ਨਾਮ ਬਾਲੂ ਖ਼ਾਨ ਲਿਖਿਆ ਹੋਇਆ ਹੈ ਤੇ ਪੇਸ਼ਵਾ ਦਫ਼ਤਰ ਵਿਚ ਦੋ ਤਿੰਨ ਥਾਈਂ ਹਾਰੂਤ ਖ਼ਾਨ ਦਿੱਤਾ ਹੋਇਆ ਹੈ ਪਰ ਠੀਕ ਹਾਰੂ ਖ਼ਾਨ ਹੀ ਜਾਪਦਾ ਹੈ।

3. ਕੈਸੋ ਰਾਓ ਹਰਕਾਰੇ ਦੀ 14 ਅਕਤੂਬਰ ਸੰਨ 1751 ਦੀ ਖ਼ਬਰ ਵਿਚ ਲਿਖਿਆ ਹੈ ਕਿ 24 ਜੀਕਦਾ, 13 ਅਕਤੂਬਰ, ਨੂੰ ਮੀਰ ਮੰਨੂ ਨੇ ਮੇਮਨ ਖ਼ਾਨ ਨੂੰ ਹੁਕਮ ਦਿੱਤਾ ਕਿ ਪਹਾੜੀ ਜ਼ਿਮੀਦਾਰਾਂ ਨਾਲ ਰਲ ਕੇ ਸਿੱਖਾਂ ਨੂੰ ਸਿੱਧਾ ਕਰੋ ਜੋ ਇਸ ਵੇਲੇ ਸ਼ਹਿਰ ਲਾਹੌਰ ਦੇ ਬਾਹਰ ਹੱਥ ਪੈਰ ਮਾਰ ਰਹੇ ਸਨ ਤੇ ਵੀਹ ਜਜ਼ਾਇਰ, ਪੰਜ ਰਹਕਿਲੇ ਤੇ ਇਕ ਵੱਡੀ ਤੋਪ ਮੀਰ ਅਮਾਨੁੱਲਾ ਖ਼ਾਨ ਫ਼ੌਜਦਾਰ ਐਮਿਨਾਬਾਦ ਦੇ ਤਾਬੇ ਕੀਤੀ।

ਰਾਵੀਓਂ ਪਾਰ ਸ਼ਾਹਦਰੇ ਦੇ ਲਾਗੇ, ਨਿੱਯਤ ਕਰ ਕੇ ਜੰਗੀ ਸਾਮਾਨ, ਬਾਣਾਂ ਤੇ ਤੋਪਾਂ ਦੀ ਤਿਆਰੀ ਕਰਨੀ ਸ਼ੁਰੂ ਕਰ ਦਿੱਤੀ।

ਇਸ ਵੇਲੇ ਕੋੜਾ ਮੱਲ ਬੜੀ ਤੇਜ਼ੀ ਨਾਲ ਮੰਜਲੋਂ ਮੰਜਲ ਮਾਰਦਾ ਲਾਹੌਰ ਨੂੰ ਆ ਰਿਹਾ ਸੀ ਤੇ 20 ਨਵੰਬਰ ਦੀ ਖ਼ਬਰ ਅਨੁਸਾਰ ਲਾਹੌਰੋਂ ਬਾਰਾਂ ਕੋਹਾਂ ਤੇ ਸੀ।

24 ਨਵੰਬਰ ਦੀ ਖ਼ਬਰ ਵਿਚ ਲਿਖਿਆ ਹੈ ਕਿ ਰਾਜਾ ਕੋੜਾ ਮੱਲ, ਉਸ ਦੇ ਪੁੱਤ੍ਰ ਤੇ ਭਾਈ, ਅਤੇ ਬਖ਼ਸ਼ਿੰਦਾਂ ਬੇਗ਼ ਖ਼ਾਨ, ਖੈਰੁੱਲਾ ਬੇਗ਼ ਖ਼ਾਨ ਆਦਿ ਹਾਥੀ-ਸਵਾਰ ਸਰਦਾਰ ਰਾਵੀ ਪਾਰੋਂ ਆ ਕੇ ਮੀਰ ਮੰਨੂੰ ਨੂੰ ਮਿਲੇ ਤੇ ਇਕ ਸੌ ਰੁਪਇਆ ਨਜ਼ਰ ਪੇਸ਼ ਕੀਤੀ। ਮੀਰ ਮੰਨੂੰ ਨੇ ਪੰਜ ਕੱਪੜੇ, ਜੜਾਊ ਸਰਪੇਚ ਕਲਗੀ, ਤਲਵਾਰ ਤੇ ਹਾਥੀ ਰਾਜਾ ਕੋੜਾ ਮੱਲ ਨੂੰ, ਪੰਜ ਕੱਪੜੇ ਤੇ ਜੜਾਊ ਸਰਪੇਚ ਉਸ ਦੇ ਪੁੱਤ੍ਰ ਨੂੰ, ਪੰਜ ਕੱਪੜੇ ਉਸ ਦੇ ਭਾਈ ਨੂੰ, ਪੰਜ ਪੰਜ ਕੱਪੜੇ ਬਖ਼ਸ਼ਿੰਦਾ ਬੇਗ਼ ਖ਼ਾਨ ਤੇ ਖੈਰੁੱਲਾ ਬੇਗ਼ ਖ਼ਾਨ ਨੂੰ, ਚਾਰ ਚਾਰ ਕੱਪੜੇ ਦੂਸਰੇ ਸਾਥੀਆਂ ਅਤੇ ਬਾਈ ਖ਼ਿਲਤਾਂ ਤੇ ਦੇਸ਼ਾਲੇ ਹੋਰ ਦੇ ਕੇ ਉਨ੍ਹਾਂ ਦਾ ਸਤਕਾਰ ਕੀਤਾ। ਇਸ ਦੇ ਅਖੀਰ ਵਿਚ ਲਿਖਿਆ ਹੋਇਆ ਹੈ ਕਿ ਕੋੜਾ ਮੱਲ ਇੱਕ ਵੱਡਾ ਸਰਦਾਰ ਹੈ ਤੇ ਬਹੁਤ ਸਾਰੀ ਫ਼ੌਜ ਤੇ ਸਾਮਾਨ ਉਸ ਦੇ ਨਾਲ ਹੈ।<sup>4</sup>

ਲਾਹੌਰ ਆ ਕੇ ਕੋੜਾ ਮੱਲ ਨੇ ਰਾਵੀ ਦੇ ਕੰਢੇ ਰੋਸ਼ਨਾਈ ਦਰਵਾਜ਼ੇ ਪਾਸ ਬਾਦਸ਼ਾਹੀ ਮਸੀਤ ਦੇ ਹੇਠਲੇ ਪਾਸੇ ਫ਼ਾਜ਼ਲ ਖ਼ਾਨ ਦੇ ਬਾਗ਼ ਦੇ ਲਾਗੇ ਆ ਡੇਰਾ ਲਾਇਆ। ਕੋੜਾ ਮੱਲ ਦੇ ਲਾਹੌਰ ਪੁੱਜ ਜਾਣ ਪਰ ਮੀਰ ਮੰਨੂੰ ਦੇ ਦਿਲ ਨੂੰ ਸ਼ਾਂਤੀ ਹੋ ਗਈ ਤੇ ਉਸ ਬਾਗ਼ ਵਿਚ ਸੈਰ ਕਰਨ ਗਏ ਨੇ ਕੋੜਾ ਮੱਲ ਨਾਲ ਸਲਾਹ ਮਸ਼ਵਰਾ ਕੀਤਾ ਤੇ ਦੋਨੋਂ ਇਕੱਠੇ ਮਸਤੀ ਦਰਵਾਜ਼ੇ ਰਾਹੀਂ ਸ਼ਹਿਰ ਅੰਦਰ ਦਾਖ਼ਲ ਹੋਏ। ਹਾਥੂ ਖ਼ਾਨ ਕੋੜਾ ਮੱਲ ਦੀਆਂ ਫ਼ੌਜਾਂ ਤੇ ਜੰਗੀ ਸਾਜ਼ ਸਾਮਾਨ ਨੂੰ ਦੇਖ ਕੇ ਘਬਰਾਇਆ ਤੇ ਹੈਰਾਨ ਹੋਇਆ ਕਿ ਇਥੇ ਇਕ ਹਿੰਦੂ ਦੀ ਇਤਨੀ ਸ਼ਾਨ ਸ਼ੋਕਤ ਹੈ।

ਇਸ ਵੇਲੇ ਦੁੱਰਾਨੀ ਦੀ ਪੰਜਾਬ ਉੱਤੇ ਚੜ੍ਹਾਈ ਦੀਆਂ ਖਬਰਾਂ ਬੜੇ ਜ਼ੋਰਾਂ ਤੇ ਸਨ। ਸ਼ਹਿਰ ਲਾਹੌਰ ਵਿੱਚ ਥਲਕਾ ਮਚਿਆ ਹੋਇਆ ਸੀ ਤੇ ਲੋਕੀਂ ਸ਼ਹਿਰੋਂ ਭੱਜ ਜਾਣ ਦਾ ਖ਼ਿਆਲ ਕਰ ਰਹੇ ਸਨ। ਇਨ੍ਹਾਂ ਘਬਰਾਹਟ ਭਰੇ ਹਾਲਾਤ ਵਿਚ, ਜਦ ਕਿ ਦੂਸਰੇ ਪਾਸੇ ਦੁੱਰਾਨੀ ਫ਼ੌਜਾਂ ਪੰਜਾਬ ਦੀ ਸਰਹੱਦ ਉੱਤੇ ਆ ਅਕੱਠੀਆਂ ਹੋਈਆਂ ਸਨ, ਏਲਚੀ ਹਾਥੂ ਖ਼ਾਨ ਨਾਲ ਕੀ ਫ਼ੈਸਲਾ ਹੋ ਸਕਣਾ ਸੀ।<sup>5</sup>

### ਅਹਿਮਦ ਸ਼ਾਹ ਦੁੱਰਾਨੀ ਦੀ ਚੜ੍ਹਾਈ

ਨਵੰਬਰ 1751 ਦੇ ਅਖੀਰਲੀ ਦਿਨੀਂ ਖ਼ੁਦ ਅਹਿਮਦ ਸ਼ਾਹ ਅਬਦਾਲੀ ਭੀ ਪਿਸ਼ਾਵਰ ਆ ਪੁੱਜਾ। ਇਸ ਵੇਲੇ ਸਰਦਾਰੀ ਅਬਦੁਸਮੱਦ ਖ਼ਾਨ ਤੇ ਜਹਾਨ ਖ਼ਾਨ ਅੱਗੇ ਹੀ ਰੋਹਤਾਸ ਲਾਗੇ ਪੁੱਜੇ ਹੋਏ ਸਨ ਤੇ ਅਹਿਮਦ ਸ਼ਾਹ ਦੀ ਉਡੀਕ ਕਰ ਰਹੇ ਸਨ। 11 ਮੁਹਰਰਮ 1165 ਹਿਜਰੀ, 1 ਦਸੰਬਰ 1751, ਦੀ ਖ਼ਬਰ ਹੈ ਕਿ ਇਸ ਵੇਲੇ ਤੱਕ ਦੁੱਰਾਨੀ ਪਿਸ਼ਾਵਰ ਸੀ, ਜਿਸ ਵੇਲੇ ਮੀਰ ਮੰਨੂੰ ਨੂੰ ਦੁੱਰਾਨੀ ਦੇ ਪਿਸ਼ਾਵਰੋਂ ਅੱਗੇ ਨੂੰ ਹਿੱਲਣ

4. ਪੇਸ਼ਵਾ ਦਫ਼ਤਰ (ਪਰਸ਼ੀਅਨ), ਮਿੰਸਲੇਨੀਅਸ ਪੇਪਰਜ਼, ਪੰ. 8-9.

5. ਪੇਸ਼ਵਾ ਦਫ਼ਤਰ (ਪਰਸ਼ੀਅਨ) 6-9; ਉਮਦਾ-ਤੁ-ਤਵਾਰੀਖ਼, ਦਫ਼ਤਰ ਪਹਿਲਾ, 132-33.

ਦੀ ਖ਼ਬਰ ਪੁੱਜੀ ਤਾਂ ਮੰਨੂੰ ਨੇ ਲਾਹੌਰੋਂ ਹੋਰ ਮੁਰੂਲ ਫ਼ੌਜ ਤੇ ਤੋਪਖਾਨਾ ਰਾਵੀਓਂ ਪਾਰ ਭੇਜ ਦਿੱਤਾ। ਮਹਾਰਾਜਾ ਕੋੜਾ ਮੱਲ ਦਾ ਡੇਰਾ ਇਸ ਵੇਲੇ ਸ਼ਾਹਦਰੇ ਦੇ ਲਾਗੇ ਸੀ ਤੇ ਕੁਝ ਸਿੰਘਾਂ ਨੂੰ ਆਪਣੀ ਸਹਾਇਤਾ ਲਈ ਬੁਲਾਇਆ ਸੀ।

ਸਰਹੱਦ ਤੇ ਪੁੱਜ ਕੇ ਅਹਿਮਦ ਸ਼ਾਹ ਨੇ ਮੰਨੂੰ ਨੂੰ ਚਿੱਠੀ ਲਿਖੀ ਕਿ ਮੈਂ ਤੇਰੀ ਵੱਲੋਂ ਸੁਲਾਹ-ਨਾਮੇ ਦੀ ਬਰਖ਼ਿਲਾਫ਼ੀ ਦੇ ਕਾਰਣ ਆਇਆ ਹਾਂ, ਜੇ ਤੂੰ ਪਿਛਲੇ ਤਿੰਨਾਂ ਸਾਲਾਂ ਦਾ ਚਾਰ ਮਹਾਲ ਦਾ ਮਾਮਲਾ 24 ਲੱਖ ਰੁਪਇਆ ਭੇਜ ਦੇਵੇਂ ਤਾਂ ਮੈਂ ਮੁੜ ਜਾਵਾਂਗਾ। ਮੰਨੂੰ ਨੇ ਜੁਆਬ ਦਿੱਤਾ ਕਿ ਪਹਿਲੇ ਦੋ ਸਾਲਾਂ ਦਾ ਮਾਮਲਾ ਤਾਂ ਨਾਸਰ ਖ਼ਾਨ ਲੈ ਕੇ ਭੱਜ ਗਿਆ ਹੈ, ਮੈਂ ਤਾਂ ਕੇਵਲ ਇੱਕ ਸਾਲ ਦਾ ਹੀ ਦੇ ਸਕਦਾ ਹਾਂ ਜਦੋਂ ਕਿ ਇਹ ਚਾਰ ਮਹਾਲ ਸਿੰਧ ਮੇਰੇ ਹੇਠਾਂ ਰਹੇ ਹਨ। ਦੁੱਰਾਨੀ ਇਹ ਕਦ ਮੰਨਣ ਵਾਲਾ ਸੀ? ਉਸ ਨੇ ਪਹਿਲੇ ਦੋਨਾਂ ਹੱਲਿਆਂ ਵੇਲੇ ਨਾਲੋਂ ਜ਼ਿਆਦਾ ਚਾਲੀ ਪੰਜਾਹ ਹਜ਼ਾਰ ਦੁੱਰਾਨੀ, ਕਜ਼ਲਬਾਸ਼, ਉਜ਼ਬਕ ਆਦਿ ਸਵਾਰਾਂ ਦੀ ਫ਼ੌਜ ਨਾਲ ਕੂਚ ਕਰ ਦਿੱਤਾ।

21 ਮੁਹੱਰਮ, 11 ਦਸੰਬਰ, ਨੂੰ ਮੀਰ ਮੰਨੂੰ ਦੇ ਦਰਵੇਸ਼ਾਂ ਤੇ ਪੀਰਜ਼ਾਦਿਆਂ ਅਤੇ ਖ਼ਾਨਗਾਹਾਂ ਤੇ ਬਜ਼ੁਰਗਾਂ ਦਿਆਂ ਮਜ਼ਾਰਾਂ ਦੀ ਜ਼ਿਆਰਤ ਕੀਤੀ ਤੇ ਨਜ਼ਰਾਂ ਭੇਟ ਕੀਤੀਆਂ ਤੇ ਦੂਸਰੇ ਦਿਨ ਤੁਰਨ ਵੇਲੇ ਇਕ ਹਾਥੀ, ਇਕ ਘੋੜਾ, ਇਕ ਮੱਝ ਖੈਰਾਤ ਕੀਤੀ ਤੇ ਲਾਹੌਰੋਂ ਲੜਾਈ ਲਈ ਤਿਆਰ ਹੋ ਕੇ ਸ਼ਾਹਦਰੇ ਡੇਰਾ ਕੀਤਾ। ਇਸ ਵੇਲੇ ਮਹਾਰਾਜਾ ਕੋੜਾ ਮੱਲ ਅੱਗੇ ਹੀ ਸ਼ਾਹਦਰੇ ਮੋਜੂਦ ਸੀ ਤੇ ਵੱਖਰੀ ਫ਼ੌਜ ਦੀ ਕਮਾਨ ਕਰ ਰਿਹਾ ਸੀ। ਉਸ ਨੇ ਨਵਾਬ ਸਾਹਿਬ ਦੇ ਉਤਾਰੇ ਵੇਲੇ ਕੁਝ ਨਕਦੀ ਪੇਸ਼ ਕੀਤੀ।

ਜਦ ਦੁੱਰਾਨੀ ਸਿੰਧ ਦੇ ਕੰਢੇ ਪੁੱਜਾ ਤਾਂ ਮੀਰ ਮੰਨੂੰ ਨੇ ਚਾਰ ਮਹਾਲ ਦੇ ਮਾਮਲੇ ਵਜੋਂ ਨੌਂ ਲੱਖ ਰੁਪਇਆ ਉਸ ਨੂੰ ਭੇਜ ਦਿੱਤਾ। ਦੁੱਰਾਨੀ ਨੇ ਰੁਪਇਆ ਭੀ ਲੈ ਲਿਆ ਤੇ ਅੱਗੇ ਨੂੰ ਭੀ ਵਧੀ ਚਲਾ ਆਇਆ।

24 ਮੁਹੱਰਮ, 14 ਦਸੰਬਰ, ਨੂੰ ਪਤਾ ਲੱਗਾ ਕਿ ਅਦਬਾਲੀ ਅਚਾਨਕ ਹੀ ਰੋਹਤਾਸੋਂ ਕੂਚ ਕਰ ਕੇ ਐਮਨਾਬਾਦ ਆ ਪੁੱਜਾ ਹੈ। ਹੁਣ ਮੰਨੂੰ ਨੇ ਆਪਣਾ ਟੱਬਰ ਕਬੀਲਾ ਜੰਮੂ ਭੇਜ ਦਿੱਤਾ ਤੇ ਇਵਜ਼ ਖ਼ਾਨ ਨੂੰ ਲਾਹੌਰ ਵਿਚ ਆਪਣਾ ਨਾਇਬ ਨਿਯਤ ਕਰ ਕੇ ਆਪ ਦੁੱਰਾਨੀ ਦਾ ਟਾਕਰਾ ਕਰਨ ਲਈ ਸਵਾਰ ਤੇ ਪਿਆਦਾ ਫ਼ੌਜ ਅਤੇ ਤੋਪਾਂ ਲੈ ਕੇ ਨਿੱਕਲ ਪਿਆ। ਚਾਰ ਕੋਹ ਅੱਗੇ ਜਦ ਬਲਖ਼ੀਆਂ ਦੀ ਸਰਾਂ ਕੋਲ ਡੇਰਾ ਕੀਤਾ ਤਾਂ ਪਤਾ ਲੱਗਾ ਕਿ ਦੁੱਰਾਨੀ ਫ਼ੌਜ ਦੇ ਮੁਰੂਲ ਦਸਤੇ ਐਮਨਾਬਾਦੋਂ ਉਰੇ ਵਜ਼ੀਰਾਬਾਦ ਦੇ ਲਾਗੇ ਪਿੰਡ ਕੋਟਲਾ ਸੱਯਦਾਂ ਵਿਚ ਡੇਰੇ ਪਾਈ ਬੈਠੇ ਹਨ। ਇਹ ਭੀ ਖ਼ਬਰ ਪੁੱਜੀ ਕਿ ਐਮਨਾਬਾਦ ਰੋਹਤਾਸ ਤੇ ਅਟਕ ਦੇ ਲੋਕੀਂ ਦੁੱਰਾਨੀ ਤੋਂ ਡਰਦੇ ਮਾਰੇ ਭੱਜੇ ਗਏ ਹਨ ਤੇ ਲਾਹੌਰ ਦੇ ਕੁਝ ਸ਼ਹਿਰੀ ਭੀ ਪਹਾੜਾਂ ਨੂੰ ਚੜ੍ਹੀ ਜਾ ਰਹੇ ਹਨ।

4 ਸਫ਼ਰ, 24 ਦਸੰਬਰ, ਤੱਕ ਮੀਰ ਮੰਨੂੰ ਦਾ ਡੇਰਾ ਬਲਖ਼ੀਆਂ ਦੀ ਸਰਾਂ ਦੇ ਲਾਗੇ ਹੀ ਸੀ, ਤੇ ਦੁੱਰਾਨੀ ਦਾ ਏਲਚੀ ਹਾਰੂ ਖ਼ਾਨ ਭੀ ਉਸ ਦੇ ਨਾਲ ਹੀ ਸੀ। ਮੰਨੂੰ ਨੇ ਹਾਰੂ ਖ਼ਾਨ ਨੂੰ ਕਿਹਾ ਕਿ ਅਬਦਾਲੀ ਅਹਿਦਨਾਮੇ ਦੇ ਵਿਰੁੱਧ ਚੜ੍ਹੀ ਆ ਰਿਹਾ ਹੈ, ਇਹ ਕਿਧਰ ਦੀ ਮੁਸਲਮਾਨੀ ਹੈ? ਮੈਂ ਕੇਵਲ ਆਪਣੇ ਸ਼ਹਿਰ ਦੀ ਰਾਖੀ ਲਈ ਬਾਹਰ ਨਿਕਲਿਆ ਹਾਂ। ਇਸ ਤੋਂ ਪਿੱਛੋਂ ਮਹਾਰਾਜਾ ਕੋੜਾ ਮੱਲ ਨੇ ਹਾਰੂ ਖ਼ਾਨ ਦਾ ਹੱਥ ਫੜ ਕੇ

ਜ਼ਰੂਰੀ ਗੱਲਾਂ ਕਹੀਆਂ। ਏਲਚੀ ਨੇ ਬਹੁਤ ਕੁਝ ਅਦਲ ਬਦਲ ਦੇ ਬਾਦ ਦੇ ਸਵਾਰ ਮਹਾਰਾਜਾ ਕੋੜਾ ਮੱਲ ਵਲੋਂ ਤੇ ਇਕ ਆਪਣੀ ਵਲੋਂ ਕੁਝ ਕਾਰਜ ਪੱਤ੍ਰ ਦੇ ਕੇ ਜਹਾਨ ਖ਼ਾਨ ਪਾਸ ਭੇਜੇ। ਇਥੇ ਹੀ ਪੀਰਜ਼ਾਦਾ ਗ਼ੁਲਾਮ ਮੁਹੰਮਦ ਦਾ ਸਾਥੀ ਸੂਫੀ ਸ਼ੁਕਰੱਲਾ, ਜੋ ਕਿ ਪਹਿਲੇ ਜਹਾਨ ਖ਼ਾਨ ਪਾਸ ਗਿਆ ਹੋਇਆ ਸੀ, ਸੁਲਤਾਨ ਅਲੀ ਖ਼ਾਨ ਏਲਚੀ ਦੇ ਨਾਲ ਆਇਆ। ਮੀਰ ਮੰਨੂੰ ਨੇ ਕੋੜਾ ਮੱਲ ਦੇ ਡੇਰੇ ਦੇ ਲਾਗੇ ਤੰਬੂ ਲੁਆ ਕੇ ਉਸ ਨਾਲ ਗੱਲ ਬਾਤ ਕੀਤੀ ਤੇ ਮੁਰਾਦ ਖ਼ਾਨ ਜਮਾਂਦਾਰ ਦੇ ਹਵਾਲੇ ਕਰ ਦਿੱਤਾ। ਪਤਾ ਲੱਗਾ ਕਿ ਅਬਦਾਲੀ ਨੇ ਜੇਹਲਮ ਪਾਰ ਕਰਨ ਪਿੱਛੋਂ ਆਪਣੀ ਫ਼ੌਜ ਨੂੰ ਰੋਹਤਾਸ ਤਬਾਹ ਕਰਨੋਂ ਰੋਕ ਦਿੱਤਾ ਹੈ ਤੇ ਰਹਿਮਤ ਖ਼ਾਨ ਨੂੰ ਸਿਆਲਕੋਟ ਦੀ ਰਾਖੀ ਲਈ ਭੇਜ ਦਿੱਤਾ ਹੈ।

ਜਦ ਮੀਰ ਮੰਨੂੰ ਨੂੰ ਪਤਾ ਲੱਗਾ ਕਿ ਦੁੱਰਾਨੀ ਸ਼ਾਹ ਦੌਲੇ ਦੇ ਪੁਲ ਤੇ ਆ ਪੁੱਜਾ ਹੈ ਤਾਂ ਉਸ ਨੇ ਭੀ ਆਪਣਾ ਤੋਪਖਾਨਾ ਸ਼ਾਹ ਦੌਲੇ ਦੇ ਪੁਲ ਤੇ ਬੀੜ ਦਿੱਤਾ ਤੇ ਕਦੀ ਕਦੀ ਇੱਕੀਆਂ ਦੁੱਕੀਆਂ ਛੋਟੀਆਂ ਛੋਟੀਆਂ ਝੜਪਾਂ ਹੋਣੀਆਂ ਸ਼ੁਰੂ ਹੋ ਗਈਆਂ।

ਜਿਸ ਵੇਲੇ ਅਹਿਮਦ ਸ਼ਾਹ ਨੇ ਵੇਖਿਆ ਕਿ ਏਥੇ ਕਾਮਯਾਬੀ ਦੀ ਕੋਈ ਆਸ ਨਹੀਂ ਤਾਂ ਉਸ ਨੇ ਇਕ ਚਾਲਾਕੀ ਕੀਤੀ। ਆਪਣਾ ਕੈਂਪ ਮੰਨੂੰ ਦੇ ਕੈਂਪ ਦੇ ਸਾਮ੍ਹਣੇ ਹੀ ਲੱਗਾ ਛੱਡ ਕੇ ਇਕ ਹਲਕੀ ਫ਼ੌਜ ਨਾਲ ਇਕ ਬੜਾ ਚੱਕਰ ਲਾ ਕੇ ਅਚਾਨਕ ਹੀ ਲਾਹੌਰ ਆ ਪੁੱਜਾ ਤੇ ਸ਼ਾਹ ਬਲਾਵਲ ਡੇਰਾ ਲਾ ਕੇ ਇਰਦ ਗਿਰਦ ਦੀਆਂ ਆਬਾਦੀਆਂ ਤੇ ਘਰ ਲੁੱਟ ਲਏ। ਦਸ ਕੁ ਹਜ਼ਾਰ ਸਵਾਰਾਂ ਨਾਲ ਦੁੱਰਾਨੀ ਦੇ ਫ਼ੌਜੀ ਅਫ਼ਸਰ ਜਹਾਨ ਖ਼ਾਨ ਨੇ ਫ਼ੌਜ ਬਾਗ਼ ਆ ਕਾਬੂ ਕੀਤਾ। ਮੀਰ ਮੰਨੂੰ ਬੜੀ ਤੇਜ਼ੀ ਨਾਲ ਲਾਹੌਰ ਨੂੰ ਮੁੜਿਆ ਤੇ ਰਾਜ-ਘਾਟ ਪੱਤਣ ਉੱਤੇ ਡੇਰਾ ਕਰ ਕੇ ਮਹਾਰਾਜ ਕੋੜਾ ਮੱਲ ਬਹਾਦੁਰ ਨੂੰ ਹੁਕਮ ਦਿੱਤਾ ਕਿ ਤੁਸੀਂ ਤਾਂ ਲਾਹੌਰ ਸ਼ਹਿਰ ਦੀ ਹਿਫ਼ਾਜ਼ਤ ਕਰੋ ਅਤੇ ਖ਼ਾਜਾ ਮਿਰਜ਼ਾ ਜਾਨ ਤੇ ਇਸਮਾਈਲ ਖ਼ਾਨ ਨੂੰ ਭੇਜਿਆ ਕਿ ਜਹਾਨ ਖ਼ਾਨ ਪਾਸੋਂ ਬਾਗ਼ ਖਾਲੀ ਕਰਵਾਉਣ। ਮਿਰਜ਼ਾ ਜਾਨ ਨੇ ਨੌਂ ਸੌ ਮੁਗ਼ਲੀਆਂ ਫ਼ੌਜੀਆਂ ਨਾਲ ਦਸ ਹਜ਼ਾਰ ਦੁੱਰਾਨੀਆਂ ਦੇ ਨਾਲ ਜਾ ਟੱਕਰ ਲਾਈ ਤੇ ਮਾਰ ਮਾਰ ਕੇ ਅੱਧ ਕੋਹ ਪਿੱਛੇ ਧੱਕ ਦਿੱਤਾ। ਜਹਾਨ ਖ਼ਾਨ ਮੁਕਾਬਲਾ ਨਾ ਕਰ ਸਕਣ ਕਰਕੇ ਫ਼ੌਜ ਬਾਗ਼ ਖਾਲੀ ਕਰ ਗਿਆ ਤੇ ਦੂਸਰੇ ਦਿਨ ਸ਼ਾਲਾਮਾਰ ਬਾਗ਼ ਦੀ ਤਰਫ਼ ਜਾ ਡੇਰਾ ਕੀਤਾ।

ਮੰਨੂੰ ਨੇ ਰਾਤੋ ਰਾਤ ਤੋਪਖਾਨਾ ਤੇ ਬਹੀਰ ਰਾਵੀਓਂ ਪਾਰ ਕੀਤੇ ਤੇ ਸਵੇਰੇ ਸਾਰੇ ਮੋਰਚੀਂ ਹੋ ਬੈਠੇ। ਇਕ ਪਹਿਰ ਦਿਨ ਚੜ੍ਹੇ ਦੁੱਰਾਨੀ ਚਪੇਲ ਮੰਨੂੰ ਦੀ ਕਹੀ ਤੇ ਆ ਪਿਆ। ਇਧਰੋਂ ਸੱਯਦ ਜਮੀਲ-ਦੀਨ ਖ਼ਾਨ, ਅਦੀਨਾ ਬੇਗ਼ ਖ਼ਾਨ ਮਹਿਦੀ ਅਲੀ ਖ਼ਾਨ ਤੇ ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਸਵਾਰ ਹੋ ਕੇ ਮੁਕਾਬਲੇ ਤੇ ਜਾ ਪੁੱਜੇ। ਇਕ ਪਹਿਰ ਤੱਕ ਤੀਰ ਤੇ ਬੰਦੂਕ ਦੀ ਲੜਾਈ ਹੋਈ ਤੇ ਦੁੱਰਾਨੀ ਆਪਣੇ ਤੰਬੂਆਂ ਨੂੰ ਮੁੜ ਗਏ ਤੇ ਇਹ ਭੀ ਡੇਰੀਂ ਆ ਗਏ। ਦੁੱਰਾਨੀ ਇੱਧਰ ਦੇ ਦਸ ਆਦਮੀ ਕੈਦ ਕਰ ਲੈ ਗਏ ਤੇ ਇਹ ਦੁੱਰਾਨੀਆਂ ਦੇ ਸੱਤ ਬੰਦੇ ਬੰਨ੍ਹ ਲਿਆਏ। ਲੜਾਈ ਹੁਣ ਅਧਵਾਟੇ ਲਟਕ ਗਈ। ਤੋਪਖਾਨਾ ਘੱਟ ਹੋਣ ਕਰਕੇ ਅਹਿਮਦ ਸ਼ਾਹ ਮੀਰ ਮੰਨੂੰ ਨੂੰ ਮੋਰਚਿਆਂ 'ਚੋਂ ਕਢ ਕੇ ਲਾਹੌਰ ਉੱਤੇ ਹੱਲਾ ਕਰਨ ਜੋਗਾ ਨਹੀਂ ਸੀ ਅਤੇ ਨਾ ਹੀ ਮੀਰ ਮੰਨੂੰ ਛੇਤੀ-ਹਿੱਲ-ਸਕਣ-ਵਾਲੀ ਫ਼ੌਜ ਬੋੜੀ ਹੋਣ ਕਰਕੇ ਦੁੱਰਾਨੀਆਂ ਨਾਲ ਸਾਮ੍ਹਣੇ ਨਿੱਕਲ ਕੇ ਇਕ

ਟੁੱਕ ਲੜਾਈ ਕਰ ਸਕਦਾ ਸੀ। ਹਾਂ ਕਦੀ ਕਦੀ ਝੜਪਾਂ ਹੋ ਜਾਂਦੀਆਂ ਸਨ, ਪਰ ਫੈਸਲਾ ਕੋਈ ਨਹੀਂ ਹੁੰਦਾ ਸੀ। ਇਹ ਦੇਖ ਕੇ ਦੁੱਰਾਨੀ ਨੇ ਆਪਣੇ ਮੁਸ਼ੀਰਾਂ ਨਾਲ ਸਲਾਹ ਕੀਤੀ ਤੇ ਮੁਲਕ ਉਜਾੜਣਾ ਸ਼ੁਰੂ ਕਰ ਦਿੱਤਾ ਅਤੇ ਇਰਦ ਗਿਰਦ ਚਾਲੀ ਕੋਹਾਂ ਤੱਕ ਦੇਸ਼ ਲੁੱਟ ਪੁੱਟ ਕੇ ਬਰਬਾਦ ਕਰ ਦਿੱਤਾ। ਲਾਹੌਰੋਂ ਤਿੰਨ ਤਿੰਨ ਮੰਜਲਾ ਆਲੇ ਦੁਆਲੇ ਕਿਤੇ ਦੀਵਾ ਬਲਦਾ ਨਹੀਂ ਸੀ ਦਿਸਦਾ। ਇਤਨਾ ਕਾਲ ਪੈ ਗਿਆ ਕਿ ਰੁਪਏ ਦਾ ਦੋ ਸੇਰ ਆਟਾ ਲਾਹੌਰੀ ਤੋਲ ਦਾ ਵਿਕ ਗਿਆ। ਖ਼ਲਕਤ ਨੂੰ ਭੈਲ ਪੈ ਗਿਆ ਤੇ ਬੇ-ਸੁਮਾਰ ਲੋਕੀ ਭੁਖ ਨਾਲ ਮਰ ਗਏ। ਤੂੜੀ ਤਾਂ ਰੁਪਏ ਦੀ ਸੇਰ ਭੀ ਨਾ ਮਿਲੀ ਤੇ ਫ਼ੌਜੀਆਂ ਨੇ ਘੋੜਿਆਂ ਨੂੰ ਘਾ ਪੱਠੇ ਦੀ ਥਾਂ ਬੇਰੀਆਂ, ਦਸ ਦਸ ਵਰ੍ਹੇ ਦਾ ਪੁਰਾਣਾ ਫ਼ੂਸ ਅਤੇ ਛੱਪਰ ਤੋੜ ਤੋੜ ਕੇ ਚਾਰ ਦਿੱਤੇ।<sup>6</sup>

### ਮਹਾਰਾਜਾ ਕੋੜਾ ਮੱਲ ਨੇ ਸਿੰਘਾਂ ਨੂੰ ਮਦਦ ਲਈ ਸੱਦਾ

11 ਮੁਹੱਰਮ 1165 ਹਿਜਰੀ, 1 ਦਸੰਬਰ 1751 ਈ., ਦੀ ਖਬਰ ਅਨੁਸਾਰ ਉੱਪਰ ਦੱਸਿਆ ਜਾ ਚੁੱਕਾ ਹੈ ਕਿ ਅਹਿਮਦ ਸ਼ਾਹ ਆਉਣ ਪਰ ਮਹਾਰਾਜਾ ਕੋੜਾ ਮੱਲ ਨੇ ਲੜਾਈ ਦਾ ਬਹੁਤ ਸਾਰਾ ਭਾਰ ਆਪਣੇ ਮੋਢਿਆਂ ਤੇ ਪੈਂਦਾ ਦੇਖ ਕੇ ਸਿੰਘਾਂ ਨੂੰ ਸਹਾਇਤਾ ਲਈ ਬੁਲਾਇਆ ਸੀ ਤੇ ਲਿਖਿਆ ਸੀ ਕਿ ਜਿਵੇਂ ਹੋ ਸਕੇ ਤੁਸੀਂ ਗਿਲਜਿਆਂ ਨੂੰ ਮਾਰ ਹਟਾਓ, ਮੈਂ ਖਰਚ ਪੱਠਾ, ਦਾਰੂ ਸਿੱਕਾ ਤੇ ਹੋਰ ਟਕੇ ਦੇਣ ਨੂੰ ਤਿਆਰ ਹਾਂ। ਮੀਰ ਮੰਨੂੰ ਪਾਸੇ ਭੀ ਲਿਖਵਾ ਘੱਲਿਆ ਕਿ ਇਸ ਗ਼ਨੀਮ ਨੂੰ ਪਿੱਛੇ ਮੋੜ ਕੇ ਅਸੀਂ ਤੁਸੀਂ ਗੱਲ ਬਾਤ ਕਰ ਲਵਾਂਗੇ। ਉਹ ਇਲਾਕੇ ਜੋ ਸਾਡੇ ਪਾਸੇ ਆਕੀ ਹਨ, ਤੁਸੀਂ ਮੱਲ ਲੈਣੇ; ਜਦ ਬੰਦਾ ਸਿੰਘ ਬਹਾਦਰ ਨੇ ਪੰਜਾਬੀ ਮੁਲਖ ਤੇ ਕਬਜ਼ਾ ਕੀਤਾ ਸੀ, ਉਸ ਤੋਂ ਬਾਦ ਮੁਗ਼ਲ ਹਕੂਮਤ ਨੂੰ ਮਾਮਲੇ ਦੀ ਕੋਈ ਉਗ੍ਰਾਹੀ ਨਹੀਂ ਹੋਈ, ਤੇ ਉਧਰ ਗਏ ਸਿੰਘਾਂ ਨੂੰ ਇਨ੍ਹਾਂ ਪਹਾੜੀਆਂ ਨੇ ਖ਼ਾਰ ਕੀਤਾ ਸੀ (—ਇਸ ਗੱਲ ਨਾਲ ਮੀਰ ਮੰਨੂੰ ਦਾ ਇਸ਼ਾਰਾ ਸ਼ਾਇਦ ਯਾਹੀਆ ਖ਼ਾਨ ਦੇ ਜਮਾਨੇ ਸਿੰਘਾਂ ਨਾਲ ਪਹਿਲੇ ਘੱਲੂ-ਘਾਰੇ ਵੇਲੇ ਪਹਾੜੀਆਂ ਵੱਲੋਂ ਹੋਈ ਬੇ-ਰਹਿਮੀ ਦੇ ਵਾਕਿਆਤ ਵਲ ਸੀ—), ਇਸ ਲਈ ਇਨ੍ਹਾਂ ਦਾ ਮੁਲਕ ਭੀ ਤੁਸੀਂ ਮੱਲ ਲੈਣਾ ਤੇ ਪੜੋਲ, ਕਠੂਹਾ ਤੇ ਬਸੋਹਲੀ ਆਦਿ ਸਾਰੀ ਦੂਨ ਤੋਂ ਆਪਣੇ ਬਦਲੇ ਲੈ ਲੈਣੇ; ਪੈਸੇ ਦੀ ਉਗ੍ਰਾਹੀ ਜਿੰਨੀ ਸਾਰੇ ਪੰਜਾਬ ਤੋਂ ਹੁੰਦੀ ਹੈ, ਉਤਨੀ ਦੀ ਹੀ ਪਹਾੜ ਵਿਚ ਤਾਬ ਹੈ।

ਸੋ ਸਿੰਘਾਂ ਇਕੱਤ੍ਰ ਹੋ ਕੇ ਵਿਚਾਰ ਕੀਤੀ ਤੇ ਕੋੜਾ ਮੱਲ ਦੀ ਸਹਾਇਤਾ ਲਈ ਅਰਦਾਸ ਕਰ ਕੇ ਤੀਹ ਹਜ਼ਾਰ ਸਿੰਘਾਂ ਨੇ ਕੂਚ ਕੀਤਾ ਤੇ ਉਸ ਨੂੰ ਵਣੀਏਕੇ ਜਾ ਮਿਲੇ। ਪਰ ਇਸ ਵੇਲੇ ਇਨ੍ਹਾਂ ਵਿਚ ਆਪਸ ਵਿੱਚ ਹੀ ਬੇ-ਇਤਫ਼ਾਕੀ ਹੋ ਗਈ ਤੇ ਹਰੀ ਸਿੰਘ ਭੰਗੀ ਨੇ ਦਗੇ ਨਾਲ ਖ਼ੁਸ਼ਹਾਲ ਸਿੰਘ ਕੱਕੜ, ਰਾਮਗੜ੍ਹੀਏ ਨੂੰ ਮਾਰ ਦਿੱਤਾ। ਇਸ ਗੱਲ ਨੂੰ ਦੂਸਰੇ ਪਾਸੇ ਸਿੰਘਾਂ ਨੇ ਬਹੁਤ ਬੁਰਾ ਮਨਾਇਆ ਤੇ ਭੰਗੀਆਂ ਦੇ ਡੇਰੇ ਤੇ ਜਾ ਪਏ। ਜਿਸ ਵੇਲੇ ਇਸ ਗੱਲ ਦੀ ਖਬਰ ਭੰਗੀਆਂ ਨੂੰ ਲੱਗੀ ਤਾਂ ਉਹ ਆਪਣੇ ਜਥੇ ਤੇ ਵਹਿਰ

6. ਤਹਿਮਾਸ ਖ਼ਾਨ, ਤਹਿਮਾਸ ਨਾਮਾ, 10; ਤਾਰੀਖ਼ਿ ਅਹਿਮਦ ਸ਼ਾਹੀ, 30; ਮੁਹੰਮਦ ਸਾਲਿਹ ਕੁਦਰਤ, ਤਾਰੀਖ਼ਿ ਆਲੀ, 177; ਖ਼ੁਸ਼ਵਕਤ ਰਾਏ, ਤਾਰੀਖ਼ਿ ਸਿੱਖਾਂ, 69-70; ਪ੍ਰਿੰਸਪ, ਮਹਾਰਾਜਾ ਰਣਜੀਤ ਸਿੰਘ, 11.

ਲੈ ਕੇ ਮੁੜ ਗਏ, ਜਿਨ੍ਹਾਂ ਦੀ ਗਿਣਤੀ ਦਸ ਹਜ਼ਾਰ ਦੱਸੀਦੀ ਹੈ। ਬਾਕੀ ਸਿੰਘਾਂ ਨੇ ਲਾਹੌਰ ਸ਼ਾਲਾਮਾਰ ਬਾਗ਼ ਦੇ ਪਾਸ ਜਾ ਡੇਰਾ ਕੀਤਾ। ਇੱਥੋਂ ਕੁਝ ਸਿੰਘਾਂ ਲਾਹੌਰ ਸ਼ਹਿਰ ਦੇ ਦਰਵਾਜ਼ਿਆਂ ਵੱਲ ਨੂੰ ਆਏ। ਕੀ ਵੇਖਦੇ ਹਨ ਕਿ ਸ਼ਹਿਰ ਦੇ ਬੁਚੜ ਇਕ ਗਊ ਨੂੰ ਕੋਹ ਰਹੇ ਹਨ। ਸਿੰਘ ਲੋਕਾਂ ਦੇ ਦਿਲ ਦੁਖਾਉਣ ਵਾਲੀ ਇਸ ਕਾਰਵਾਈ ਨੂੰ ਜਰ ਨਾ ਸਕੇ ਤੇ ਉਨ੍ਹਾਂ ਨੇ ਓਹ ਬੁਚੜ ਸੋਧ ਕੱਢੇ। ਇਸ ਤੋਂ ਬਾਦ ਸ਼ਹਿਰ ਦੇ ਦਰਵਾਜ਼ਿਆਂ ਪਰ ਹੜਤਾਲ ਹੋ ਗਈ ਤੇ ਮੁਸਲਮਾਨਾਂ ਨੇ ਇਕੱਠੇ ਹੋ ਕੇ ਸਿੰਘਾਂ ਉੱਤੇ ਹੱਲਾ ਬੋਲ ਦਿੱਤਾ ਤੇ ਕੁਝ ਸਿੰਘ ਮਾਰ ਦਿੱਤੇ। ਭਾਵੇਂ ਮਹਾਰਾਜਾ ਕੋੜਾ ਮੱਲ ਨੇ ਛੇਤੀ ਹੀ ਵਿਚ ਪੈ ਕੇ ਦੋਹਾਂ ਪਾਸਿਆਂ ਤੋਂ ਫ਼ਸਾਦ ਬੰਦ ਕਰਵਾ ਦਿੱਤਾ, ਪਰ ਸਿੰਘਾਂ ਦਾ ਦਿਲ ਖੱਟਾ ਹੋ ਗਿਆ, ਜੋ ਸਰਦਾਰ ਸੁੱਖਾ ਸਿੰਘ ਮਾੜੀ-ਕੰਬੋ ਵਾਲਿਆਂ ਦੀ ਮੋਤ ਤੋਂ ਬਾਦ ਸ਼ਹਿਰ ਵੱਲ ਨੂੰ ਆਏ ਸਿੰਘਾਂ ਨਾਲ ਸ਼ਹਿਰੀਆਂ ਦੇ ਭੈੜੇ ਸਲੂਕ ਨੇ ਹੋਰ ਭੀ ਖ਼ਰਾਬ ਕਰ ਦਿੱਤਾ।

### ਸਰਦਾਰ ਸੁੱਖਾ ਸਿੰਘ ਦੀ ਸ਼ਹੀਦੀ

ਕੋੜਾ ਮੱਲ ਨੇ ਯੱਕੀ ਦਰਵਾਜ਼ੇ ਦਾ ਮੋਰਚਾ ਸਿੰਘਾਂ ਦੇ ਸਪੁਰਦ ਕੀਤਾ। ਇੱਥੋਂ ਤੀਸਰੇ ਪਹਿਰ ਸਰਦਾਰ ਸੁੱਖਾ ਸਿੰਘ ਮਾੜੀ-ਕੰਬੋ ਵਾਲੇ ਰਾਵੀ ਦੇ ਗਾਹਣੇ ਪਾਰ ਲੰਘ ਗਏ। ਇਨ੍ਹਾਂ ਦੇ ਮਗਰ ਹੀ ਕੁਝ ਨਿਹੰਗ ਸਿੰਘ ਭੀ ਲੰਘ ਗਏ। ਪਰ ਕਿਸੇ ਹੋਰ ਖ਼ਿਆਲ ਹੀ ਨਾ ਕੀਤਾ ਕਿ ਕਿਧਰੇ ਝੱਲ ਵਿਚ ਗਿਲਜ਼ਿਆਂ ਨਾਲ ਟਾਕਰਾ ਹੀ ਨਾ ਹੋ ਪਏ, ਤੇ ਆਪਣੀ ਘੱਟ-ਗਿਣਤੀ ਵੱਲ ਧਿਆਨ ਨਾ ਦਿੱਤਾ ਅਤੇ ਝਾੜੀਆਂ ਵਿਚ ਬੇੜੀਆਂ ਤੋਂ ਉੱਤਰ ਪਏ। ਪਾਰ ਦੁੱਰਾਨੀਆਂ ਦੇ ਡੇਰੇ ਉੱਤਰੇ ਹੋਏ ਸਨ। ਸਿੰਘਾਂ ਦਾ ਰੋਲਾ ਸੁਣ ਕੇ ਅਹਿਮਦ ਸ਼ਾਹ ਦੇਖਣ ਲਈ ਝੱਟ ਘੋੜੇ ਤੇ ਸਵਾਰ ਹੋਇਆ ਤੇ ਰਿਸਾਲੇ ਦੇ ਚਾਰ ਦਸਤੇ ਅੱਗੇ ਕਰ ਕੇ ਉਸ ਨੇ ਆਪਣੇ ਆਦਮੀਆਂ ਨੂੰ ਹੱਲਾ ਸ਼ੇਰੀ ਦੇਣ ਲਈ ਲਲਕਾਰਾ ਮਾਰਿਆ ਕਿ ਹਿੰਦ ਸਾਡੇ ਉੱਤੇ ਚੜ੍ਹ ਆਈ ਹੈ। ਸਿੰਘ ਲੜਨ ਲਈ ਤਿਆਰ ਹੋ ਕੇ ਤਾਂ ਆਏ ਹੀ ਨਹੀਂ ਸਨ, ਤੇ ਸਨ ਭੀ ਬੜੇ ਥੋੜੇ। ਪੇਜ਼ੀਸ਼ਨ ਬੜੀ ਐਖੀ ਸੀ। ਅੱਗੇ ਦੁੱਰਾਨੀਆਂ ਦਾ ਕਟਕ ਤੇ ਪਿੱਛੇ ਦਰਿਆ ਸੀ ਤੇ ਆਲੇ ਦੁਆਲੇ ਕੰਡਿਆਲੀਆਂ ਝਾੜੀਆਂ। ਵੈਰੀ ਦੀ ਗਿਣਤੀ ਜ਼ਿਆਦਾ ਹੋਣ ਕਰਕੇ ਲੜਾਈ ਕਰਨ ਵਿੱਚ ਸਰਾਸਰ ਨੁਕਸਾਨ ਤੇ ਭੱਜ ਜਾਣ ਵਿਚ ਹੇਠੀ ਸੀ। ਦੋਵੇਂ ਪਾਸੇ ਲਾਚਾਰੀ ਦੇਖ ਕੇ ਸੁੱਖਾ ਸਿੰਘ ਨੇ ਖ਼ਾਲਸੇ ਦੀ ਲਾਜ ਰੱਖਣ ਲਈ ਸ਼ਹੀਦ ਹੋਣ ਦੀ ਠਾਣ ਲਈ ਤੇ ਕਿਹਾ ਕਿ ਜਿਸ ਨੂੰ ਜਿੰਦ ਪਿਆਰੀ ਹੈ ਉਹ ਪਿੱਛੇ ਹਟ ਜਾਏ। ਪਰ ਪਿੱਛੇ ਕਿਸ ਹਟਣਾ ਸੀ? ਸਿੰਘਾਂ ਉੱਤ੍ਰ ਦਿੱਤਾ ਕਿ ਅਸੀਂ ਤੁਹਾਡੇ ਨਾਲ ਇੱਕੋ ਸੁਨਹਿਰੇ ਛਕਦੇ ਰਹੇ ਹਾਂ, ਹੁਣ ਸ਼ਹੀਦੀ ਵੇਲੇ ਵੱਖਰੇ ਕਿਵੇਂ ਹੋਈਏ? ਇਤਨੇ ਨੂੰ ਦੁੱਰਾਨੀ ਪੁੱਜ ਗਏ, ਲੜਾਈ ਸ਼ੁਰੂ ਹੋ ਗਈ ਤੇ ਸਿੰਘਾਂ ਨੇ ਘੋੜੇ ਕਟਕ ਵਿੱਚ ਰਲਾ ਕੇ ਬੰਦੂਕ ਤੀਰ ਔਰ ਤਲਵਾਰ, ਜੋ ਭੀ ਕਿਸੇ ਪਾਸ ਸੀ, ਚਲਾਉਣੇ ਸ਼ੁਰੂ ਕਰ ਦਿੱਤੇ। ਸਿੰਘਾਂ ਨੇ ਹਟ ਹਟ ਕੇ ਤੇ ਚਲਦੇ ਚਲਦੇ ਲੜਨ ਦੀ ਥਾਂ ਖੜੇ ਹੋ ਕੇ ਲੜਨਾ ਸ਼ੁਰੂ ਕਰ ਦਿੱਤਾ। ਇਹ ਗੱਲ, ਕਿ ਇਹੋ ਜਿਹੇ ਮੌਕੇ ਤੇ ਉਨ੍ਹਾਂ ਲਈ ਖੜੇ ਕੇ ਲੜਨਾ ਠੀਕ ਨਹੀਂ ਸੀ, ਉਨ੍ਹਾਂ ਨੂੰ ਯਾ ਤਾਂ ਕਾਹਲੀ ਵਿੱਚ ਵਿਸਰ ਗਈ ਯਾ ਇਸ ਦਾ ਮੋਕਾ ਨਹੀਂ ਸੀ। ਧੈਰ ਫਿਰ ਭੀ ਉਨ੍ਹਾਂ ਨੇ ਦੁੱਰਾਨੀਆਂ ਦੇ ਪਹਿਲੇ ਦਸਤੇ ਦਾ ਮੂੰਹ ਮੋੜ ਦਿੱਤਾ, ਪਰ ਜਦ ਬਾਕੀ ਤਿੰਨੇ ਦਸਤੇ ਉਨ੍ਹਾਂ ਉੱਪਰ ਆ ਪਏ ਤਾਂ ਸਿੰਘ ਆਟੇ

ਵਿਚ ਲੂਣ ਵੀ ਨਾ ਰਹਿ ਗਏ। ਹੁਣ ਆਖਰੀ ਵੇਲਾ ਆ ਗਿਆ ਵੇਖ ਕੇ ਸੁੱਖਾ ਸਿੰਘ ਦੇ ਦਿਲ ਵਿਚ ਆਈ ਕਿ ਜੇ ਅਹਿਮਦ ਸ਼ਾਹ ਦਾ ਪਤਾ ਲੱਗ ਜਾਏ ਤਾਂ ਉਸ ਨਾਲ ਦੋ ਹੱਥ ਕਰ ਵੇਖੀਏ। ਸੁੱਖਾ ਸਿੰਘ ਝੁੰਜਲਾ ਕੇ ਅੱਗੇ ਵਧਿਆ, ਪਰ ਨਾ ਤਾਂ ਉਸ ਦੀ ਕੋਈ ਬੋਲੀ ਸਮਝਦਾ ਸੀ, ਨਾ ਹੀ ਗਰਦ-ਗੁਬਾਰ ਵਿੱਚ ਕੁਝ ਦਿੱਸਦਾ ਸੀ ਅਤੇ ਨਾ ਹੀ ਕਿਸੇ ਨੇ ਸੁੱਖਾ ਸਿੰਘ ਨੂੰ ਦੁੱਰਾਨੀ ਦਾ ਪਤਾ ਦੱਸਿਆ। ਇਸ ਲਈ ਉਸ ਦਾ ਦਾਉ ਨਾ ਲੱਗਾ ਤੇ ਆਪ ਉੱਥੇ ਸ਼ਹੀਦ ਹੋ ਗਿਆ। ਸੁੱਖਾ ਸਿੰਘ ਦੇ ਸ਼ਹੀਦ ਹੋ ਜਾਣ ਪਰ ਸਿੰਘ ਜਿਸ ਵੇਲੇ ਲਾਹੌਰ ਨੂੰ ਮੁੜੇ ਤਾਂ ਅੱਗਿਓਂ ਲਾਹੌਰੀਆਂ ਨੇ, ਜਿਨ੍ਹਾਂ ਦੀ ਕਿ ਸਹਾਇਤਾ ਲਈ ਉਹ ਮਰ ਰਹੇ ਸਨ, ਉਨ੍ਹਾਂ ਉੱਪਰ ਤੋਪਾਂ ਦੀ ਸ਼ਲਕ ਚਲਾ ਦਿੱਤੀ। ਦੁਵੱਲਿਓਂ ਦੀ ਮਾਰ ਨੇ ਸਿੰਘਾਂ ਦਾ ਬੜਾ ਨੁਕਸਾਨ ਕੀਤਾ ਤੇ ਮੁਸ਼ਕਲ ਨਾਲ ਡੇਰੇ ਪੁੱਜੇ। ਇਸ ਗੱਲ ਨੇ ਸਿੰਘਾਂ ਦਾ ਦਿਲ ਹੋਰ ਭੀ ਖੱਟਾ ਕਰ ਦਿੱਤਾ, ਤੇ ਉਨ੍ਹਾਂ ਨੇ ਰਾਤ ਨੂੰ ਫ਼ੈਸਲਾ ਕਰ ਕੇ ਮਾਝੇ ਵਲ ਨੂੰ ਕੂਚ ਕਰ ਦਿੱਤਾ। ਹੁਣ ਸਿੰਘਾਂ ਦੇ ਉਹ ਜੱਥੇ ਹੀ ਲਾਹੌਰ ਰਹਿ ਗਏ ਜੋ ਸ਼ਾਲਾਮਾਰ ਬਾਗ਼ ਦੇ ਮੋਰਚੀ ਬੈਠੇ ਸਨ। ਇਨ੍ਹਾਂ ਨੇ ਲੜਾਈ ਦੇ ਅੰਤ ਤੱਕ ਆਪਣੇ ਮੋਰਚੇ ਕਾਇਮ ਰੱਖੇ ਅਤੇ ਕੋੜਾ ਮੱਲ ਦੀ ਮੋਤ ਦੇ ਬਾਦ ਮੰਨੂੰ ਦੀ ਹਾਰ ਹੋ ਜਾਣ ਪਰ ਹੀ ਪਿੱਛੇ ਹਟੇ।<sup>7</sup>

### ਜੰਗੀ ਕੋਂਸਲ-ਮਹਾਰਾਜਾ ਕੋੜਾ ਮੱਲ ਦੀ ਸਲਾਹ

ਸ਼ਾਹ ਦੌਲੇ ਦੇ ਪੁਲ ਤੇ ਦੁੱਰਾਨੀ ਦੇ ਟਾਕਰੇ ਲਈ ਜਾਣ ਤੋਂ ਲੈ ਕੇ ਹੁਣ ਚੌਥਾ ਮਹੀਨਾ ਚੜ੍ਹ ਪਿਆ ਸੀ, ਪਰ ਕੋਈ ਫ਼ੈਸਲਾ ਹੋਣ ਵਿਚ ਨਹੀਂ ਆਉਂਦਾ ਸੀ। ਦਿੱਲੀ ਤੋਂ ਕੋਈ ਸਹਾਇਤਾ ਪੁੱਜਣ ਦੀ ਆਸ ਨਹੀਂ ਰਹੀ ਸੀ। ਮੰਨੂੰ ਅਰਜ਼ੀਆਂ ਭੇਜ ਭੇਜ ਕੇ ਬੱਕ ਲੱਭਾ ਸੀ। ਖੁਦ ਬਾਦਸ਼ਾਹ ਨੇ ਕਈ ਵਾਰੀ ਵਜ਼ੀਰ ਨੂੰ ਲਾਹੌਰ ਦੇ ਸਰਹੱਦੀ ਸੂਬੇ ਦੀ ਹਾਲਤ ਦੇ ਦਿਨੋਂ ਦਿਨ ਖ਼ਰਾਬ ਹੁੰਦੇ ਜਾ ਰਹੇ ਹੋਣ ਕਰਕੇ ਇਸ ਮੁਆਮਲੇ ਵਲ ਛੇਤੀ ਧਿਆਨ ਦੇਣ ਲਈ ਲਿਖਿਆ, ਪਰ ਵਜ਼ੀਰ ਸਫ਼ਦਰਜੰਗ ਨੇ ਕੋਈ ਧਿਆਨ ਨਾ ਦਿੱਤਾ। ਉਹ ਤਾਂ ਮੰਨੂੰ ਨੂੰ ਤਬਾਹ ਹੁੰਦਾ ਵੇਖਣ ਦਾ ਚਾਹਵਾਨ ਸੀ, ਤੇ ਦੂਸਰੇ ਕਿਸੇ ਸਰਦਾਰ ਵਿੱਚ ਇਤਨੀ ਸਮਰਥਾ ਹੀ ਨਹੀਂ ਸੀ ਕਿ ਸਫ਼ਦਰਜੰਗ ਤੋਂ ਬਾਹਰਾ ਹੋ ਕੇ ਮੰਨੂੰ ਦੀ ਸਹਾਇਤਾ ਕਰ ਸਕਦਾ।

ਆਖਰ ਲਾਚਾਰ ਹੋ ਕੇ ਮੰਨੂੰ ਨੇ ਵਿਚਾਰ ਕਰਨ ਲਈ ਜੰਗੀ ਕੋਂਸਲ ਬੁਲਾਈ। ਭਿਖਾਰੀ ਖ਼ਾਨ ਨੇ ਕਿਹਾ ਕਿ ਹਰ ਹਾਲਤ ਵਿਚ ਸੁਲਾਹ ਕਰ ਲੈਣੀ ਚਾਹੀਦੀ ਹੈ। ਅਦੀਨਾ ਬੇਗ਼ ਖ਼ਾਨ ਮਿਤ੍ਰਤਾ ਦੇ ਭੇਸ ਵਿਚ ਦਗ਼ਾ ਕਮਾਉਣ ਦੀ ਤਾੜ ਵਿਚ ਸੀ। ਉਸ ਨੇ ਸਲਾਹ ਦਿੱਤੀ ਕਿ ਹੁਣ ਚੂੰਕਿ ਦਿੱਲੀ ਤੋਂ ਮਦਦ ਦੀ ਕੋਈ ਆਸ ਨਹੀਂ ਰਹੀ ਅਤੇ ਜੇ ਘੇਰਾ ਜ਼ਿਆਦਾ ਦੇਰ ਵਧਦਾ ਗਿਆ ਤਾਂ ਥੋੜੇ ਦਿਨਾਂ ਵਿਚ ਹੀ ਦਾਣਾ ਪੱਠਾ ਬਿਲਕੁਲ ਖ਼ਤਮ ਹੋ ਜਾਏਗਾ, ਇਸ ਲਈ ਸਾਨੂੰ ਮੋਰਚਿਆਂ ਤੋਂ ਬਾਹਰ ਨਿਕਲ ਕੇ ਮੈਦਾਨ ਵਿਚ ਲੜਾਈ ਕਰ ਵੇਖਣੀ ਚਾਹੀਦੀ ਹੈ। ਮਹਾਰਾਜਾ ਕੋੜਾ ਮੱਲ ਇਸ ਸਲਾਹ ਦੇ ਹੱਕ ਵਿਚ

7. ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 407-11; ਗਿਆਨ ਸਿੰਘ, ਪੰਥ ਪ੍ਰਕਾਸ਼, 693-99; ਸਮਸ਼ੇਰ ਖ਼ਾਲਸਾ 474-5, ਗਿਆਨੀ ਗਿਆਨ ਸਿੰਘ ਅਨੁਸਾਰ ਸਰਦਾਰ ਸੁੱਖਾ ਸਿੰਘ ਅਹਿਮਦ ਸ਼ਾਹ ਦੁੱਰਾਨੀ ਤੇ ਮੀਰ ਮੰਨੂੰ ਦੇ ਆਖਰੀ ਮਹਿਮੂਦ ਬੂਟੀ ਦੇ ਜੰਗ ਵਿੱਚ ਸ਼ਹੀਦ ਹੋਇਆ ਸੀ, ਪਰ ਮੈਂ ਰਤਨ ਸਿੰਘ ਭੰਗੂ ਦੇ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਨੂੰ ਜ਼ਿਆਦਾ ਇਤਬਾਰਯੋਗ ਸਮਝਦਾ ਹਾਂ।

ਨਹੀਂ ਸੀ। ਉਸ ਨੇ ਕਿਹਾ ਕਿ ਨਵੀਂ ਭਰਤੀ ਹੋਈ ਹੋਈ ਲਾਹੌਰੀ ਸੈਨਾ ਇਸ ਵੇਲੇ ਦੁੱਰਾਨੀ ਦੇ ਲੜਾਈਆਂ ਵਿਚ ਹੰਢੇ ਹੋਏ ਸਿਪਾਹੀਆਂ ਦੇ ਮੁਕਾਬਲੇ ਦੀ ਨਹੀਂ ਹੈ। ਬਾਕੀ ਰਹੀ ਦਾਣੇ ਪਠੇ ਦੀ ਗੱਲ। ਦੂਰ ਦੂਰ ਤੋਂ ਘਾਹ ਪੱਠਾ ਅਕੱਠਾ ਕੀਤਾ ਜਾ ਚੁੱਕਾ ਹੈ ਤੇ ਦੇਸ ਉਜਾੜ ਪਿਆ ਹੈ, ਇਸ ਲਈ ਦਾਣੇ ਤੇ ਪਠੇ ਦੀ ਤਕਲੀਫ਼ ਸਾਡੇ ਨਾਲੋਂ ਦੁੱਰਾਨੀਆਂ ਦੇ ਕੈਂਪ ਵਿਚ ਭੀ ਕੋਈ ਘਟ ਨਹੀਂ। ਵੀਹਾਂ ਕੁ ਹੋਰ ਦਿਨਾਂ ਨੂੰ ਜਦ ਗਰਮੀ ਪੈਣੀ ਸ਼ੁਰੂ ਹੋ ਗਈ, ਤਾਂ ਦੁੱਰਾਨੀ ਦੇ ਉੜੀ ਠੰਡੇ ਮੁਲਕ ਦੇ ਫ਼ੌਜੀਆਂ ਲਈ ਗਰਮ ਮੈਦਾਨਾਂ ਦੀ ਖੁੱਪ ਤੇ ਲੇ ਨੂੰ ਸਹਾਰਨਾ ਬੜਾ ਮੁਸ਼ਕਲ ਹੋ ਜਾਏਗਾ, ਇਸ ਲਈ ਉਹ ਜਾਂ ਤਾਂ ਆਪਣੇ ਮੁਲਕ ਨੂੰ ਮੁੜ ਜਾਣ ਲਈ ਮਜ਼ਬੂਰ ਹੋ ਜਾਣਗੇ ਜਾਂ ਲੜਾਈ ਦਾ ਫੈਸਲਾ ਕਰਨ ਲਈ ਆਪਣਿਆਂ ਮੋਰਚਿਆਂ ਨੂੰ ਛੱਡਕੇ, ਬਾਹਰ ਨਿਕਲ ਕੇ, ਸਾਡੀਆਂ ਲਾਈਨਾਂ ਤੇ ਹੱਲਾ ਕਰਨ ਲਈ ਆਉਣਗੇ। ਉਸ ਵੇਲੇ ਉਨ੍ਹਾਂ ਦੇ ਬਾਹਰ ਮੈਦਾਨ ਵਿੱਚ ਨਿਕਲ ਆਇਆ ਪਰ ਅਸੀਂ ਮੋਰਚਿਆਂ ਤੋਂ ਬੜੀ ਮਾਰੂ ਗੋਲੀ ਚਲਾ ਸਕਾਂਗੇ ਤੇ ਅਸੀਂ ਫ਼ਾਇਦੇ ਵਿੱਚ ਰਹਾਂਗੇ। ਮਹਾਰਾਜਾ ਕੋੜਾ ਮੱਲ ਦੀ ਸਲਾਹ ਬੜੀ ਦਾਨਾਈ ਵਾਲੀ ਸੀ। ਪਰ ਜਵਾਨੀ ਦੇ ਨਸ਼ੇ ਤੇ ਬੇ-ਸਬਰੀ ਵਿੱਚ, ਜਦ ਕਿ ਆਦਮੀ ਠੰਡੇ ਦਿਲ ਨਾਲ ਆਪਣੇ ਨਫ਼ੇ ਨੁਕਸਾਨ ਨੂੰ ਬੜਾ ਘੱਟ ਸੁਣ ਤੇ ਸੋਚ ਸਕਦਾ ਹੈ, ਮੰਨੂੰ ਨੂੰ ਅਦੀਨਾ ਬੇਗ ਦੀ ਝੱਟ ਪੱਟ ਲੜਾਈ ਵਾਲੀ ਸਲਾਹ ਜ਼ਿਆਦਾ ਚੰਗੀ ਲੱਗੀ ਤੇ ਉਸ ਨੇ ਲੜਾਈ ਦੀ ਠਾਣ ਲਈ।<sup>8</sup>

### ਲੜਾਈ ਸ਼ੁਰੂ

ਸਲਾਹ ਏਹ ਠਹਿਰੀ ਕਿ ਜੇ ਕਿਸੇ ਤਰ੍ਹਾਂ ਪਹਿਲਾਂ ਬਖ਼ਸ਼ੀ ਜਹਾਨ ਖ਼ਾਨ ਨੂੰ ਮਾਰ ਲਿਆ ਜਾਵੇ ਤਾਂ ਪਿੱਛੋਂ ਅਹਿਮਦ ਸ਼ਾਹ ਦੁੱਰਾਨੀ ਨਾਲ ਸਿਝ ਲੈਣਾ ਸੁਖਾਲਾ ਹੋ ਜਾਏਗਾ। ਚੁਨਾਚਿ ਇਕ ਦਿਨ ਸਵੇਰੇ ਹੀ ਬਹੀਰ ਨੂੰ ਪਿੱਛੇ ਮੋਰਚੀ ਛੱਡ ਕੇ ਮੀਰ ਮੰਨੂੰ ਨੇ ਆਪਣੇ ਸਰਦਾਰਾਂ ਸਮੇਤ ਦੁੱਰਾਨੀ ਦੇ ਚਪੇਲ ਤੇ ਚੜਾਈ ਕਰ ਦਿੱਤੀ। ਮੋਹਰਲੀ ਫ਼ੌਜ (ਹਰੋਲ) ਦੀ ਕਮਾਨ ਭਿਖਾਰੀ ਖ਼ਾਨ, ਮੀਰ ਮੋਮਨ ਖ਼ਾਨ ਤੇ ਖੰਜਰ ਖ਼ਾਨ ਨੂੰ ਦਿੱਤੀ। ਖੱਬੇ ਹੱਥ ਅਦੀਨਾ ਬੇਗ ਖ਼ਾਨ, ਸੱਯਦ ਜਮੀਲ ਖ਼ਾਨ, ਖ਼ਲਫ ਮੁਹੰਮਦ ਖ਼ਾਨ ਆਦਿ ਸਰਦਾਰ ਮੁਕੱਰਰ ਹੋਏ। ਪਿਛਲੀ ਹਫ਼ਾਜ਼ਤੀ ਫ਼ੌਜ (ਚੰਦਾਵਲ) ਮਹਿਦੀ ਅਲੀ ਖ਼ਾਨ, ਰਾਜਾ ਬਿਹਾਰਾ ਮੱਲ ਬੁੰਦੇਲਾ ਤੇ ਮੀਰ ਅਮਾਨੁੱਲਾ ਖ਼ਾਨ ਦੀ ਕਮਾਨ ਹੇਠਾਂ ਰੱਖੀ ਗਈ। ਦੂਸਰੇ ਪਾਸੇ ਦੁੱਰਾਨੀਆਂ ਦੀ ਤਰਤੀਬ ਇਸ ਤਰ੍ਹਾਂ ਸੀ। ਮੋਹਰਲੀ ਫ਼ੌਜ ਦੇ ਮੁਕਾਬਲੇ ਤੇ ਬਰਖ਼ੁਰਦਾਰ ਖ਼ਾਨ, ਦੀਵਾਨ ਬੇਗ਼ੀ ਤੇ ਅਬਦੁਸਸਮਦ ਖ਼ਾਨ ਖਟਕ ਸਨ, ਖੱਬੇ ਪਾਸੇ ਸ਼ਾਹ ਵਲੀ ਖ਼ਾਨ ਪੋਪਲਜ਼ਈ ਤੇ ਪਿੱਛੇ ਮੁਹੰਮਦ ਸਈਦ ਖ਼ਾਨ ਉਰਕਜ਼ਈ ਤੇ ਅੱਲਾ-ਯਾਰ ਖ਼ਾਨ ਉਰਕਜ਼ਈ। ਲੜਾਈ ਦੀ ਪਹਿਲ ਹਰੋਲ ਤੇ ਅਦੀਨਾ ਬੇਗ਼ ਖ਼ਾਨ ਦੇ ਸਾਮ੍ਹਣੇ ਹੋਈ ਅਤੇ ਦੋਹਾਂ ਪਾਸਿਆਂ ਦੇ ਕੁਝ ਸਰਦਾਰ ਮਾਰੇ ਗਏ। ਹਰੋਲ ਤੋਂ ਭਿਖਾਰੀ ਖ਼ਾਨ ਨੇ ਪਿੱਛੇ ਮਹਿਦੀ ਅਲੀ ਖ਼ਾਨ ਨੂੰ ਸੁਨੇਹਾ ਭੇਜਿਆ ਕਿ ਮੇਰੀ ਵਲ ਦੁੱਰਾਨੀਆਂ ਦਾ ਜ਼ੋਰ ਪੈਂਦਾ ਜਾ ਰਿਹਾ ਹੈ। ਇਸ ਲਈ ਜਿਵੇਂ ਭੀ ਹੋ ਸਕਦਾ ਹੈ ਮੇਰੇ ਪਾਸ ਪੁੱਜੋ ਤੇ ਮੇਰੀ ਸਹਾਇਤਾ

8. ਤਾਰੀਖ਼ਿ ਅਹਿਮਦ ਸ਼ਾਹੀ, 31; ਪ੍ਰਿੰਸਪ, ਰਣਜੀਤ ਸਿੰਘ 11-2; ਹਿਸਟਰੀ ਔਫ਼ ਦੀ ਪੰਜਾਬ (ਐਲਨ ਐਂਡ ਕੰਪਨੀ ਲੰਡਨ, 1846), ਜ਼ਿਲਦ ਪਹਿਲੀ, 198-99; ਕਨ੍ਹਈਆ ਲਾਲ, ਤਾਰੀਖ਼ਿ ਪੰਜਾਬ, 75; ਗ਼ੁਲਾਮ ਹੁਸੈਨ ਖ਼ਾਨ, ਸੀਅਰੁ-ਲ-ਮੁਤਾਖ਼ਰੀਨ, ਅੰਗ੍ਰੇਜ਼ੀ ਜ਼ਿਲਦ ਤੀਸਰੀ, 325.



ਕਰੇ। ਇਹ ਸੁਨੇਹਾ ਪੁੱਜਦੇ ਸਾਰ ਹੀ ਮਹਿਦੀ ਅਲੀ ਖ਼ਾਨ ਨੇ ਚੰਦੋਲ ਦੀ ਕਮਾਨ ਆਪਣੇ ਦੂਸਰੇ ਸਾਥੀਆਂ ਦੇ ਸਪੁਰਦ ਕੀਤੀ ਤੇ ਆਪ ਚਾਰ ਸੌ ਜਜ਼ਾਇਰਚੀ (ਵੱਡੀਆਂ ਬੰਦੂਕਾਂ ਵਾਲੇ) ਲੈ ਕੇ ਭਿਖਾਰੀ ਖ਼ਾਨ ਪਾਸ ਜੰਗ ਵਿਚ ਆ ਪੁੱਜਾ। ਭਾਣਾ ਰੱਬ ਦਾ ਇਓਂ ਹੋਇਆ ਕਿ ਪਹਿਲੀ ਜਜ਼ਾਇਰ ਹੀ ਜਦ ਸਰ ਹੋਈ ਤਾਂ ਇਕ ਕਲਗੀ ਵਾਲੇ ਸਰਦਾਰ ਨੂੰ ਵੱਜੀ ਤੇ ਓਹ ਭੋਇ ਤੇ ਡਿੱਗ ਪਿਆ। ਇਸ ਵੇਲੇ ਅਚਾਣਚਕ ਤਿੰਨਾਂ ਪਾਸਿਆਂ ਤੋਂ ਲੜਾਈ ਬੰਦ ਹੋ ਗਈ ਤੇ ਕਿਸੇ ਪਾਸਿਓਂ ਦੁੱਰਾਨੀਆਂ ਦਾ ਕੁਝ ਪਤਾ ਸੂਹ ਨਾ ਲੱਗੇ। ਇਕ ਪਹਿਰ ਰਾਤ ਗੁਜ਼ਰੇ ਨਵਾਬ ਮੀਰ ਮੰਨੂੰ ਬਾਜ਼ ਬਜਾਉ ਦਾ ਆਪਣੇ ਤੰਬੂਆਂ ਨੂੰ ਮੁੜ ਆਇਆ। ਸਵੇਰੇ ਸਤ ਵੱਡੀਆਂ ਬੰਦੂਕਾਂ (ਜਜ਼ਾਇਰ), ਸਤ ਰਹਿਕਲੇ, ਕੁਝ ਖੱਚਰਾਂ, ਤੰਬੂ ਤੇ ਹੋਰ ਚੀਜ਼ਾਂ ਲੁੱਟ ਵਿਚ ਹੱਥ ਆਈਆਂ ਹੋਈਆਂ ਲਿਆਂਦੀਆਂ ਗਈਆਂ।

ਦਸ ਦਿਨ ਤੱਕ ਪਤਾ ਨਾ ਲੱਗਾ ਕਿ ਅਹਿਮਦ ਸ਼ਾਹ ਦੁੱਰਾਨੀ ਕਿੱਥੇ ਚਲਾ ਗਿਆ ਹੈ ਯਾ ਕੀ ਹੋਇਆ ਹੈ। ਗਿਆਰਵੇਂ ਦਿਨ ਸੂਰੇ ਖ਼ਬਰ ਲਿਆਏ ਕਿ ਅਹਿਮਦ ਸ਼ਾਹ ਦਾ ਤੰਬੂ ਇੱਥੋਂ ਕੋਈ ਬਾਹਾਂ ਕੋਹ ਦੇ ਫਾਸਲੇ ਤੇ ਰਾਵੀ ਦੇ ਕੰਢੇ ਤੇ ਹੈ ਓਹ ਲੜਾਈ ਦੀ ਤਿਆਰੀ ਕਰ ਰਿਹਾ ਹੈ। ਮੀਰ ਮੰਨੂੰ ਨੇ ਭੀ ਪੁਰਾਣੇ ਮੋਰਚੇ ਤਕੜੇ ਕਰ ਲਏ ਤੇ ਜੰਗ ਲਈ ਤਿਆਰ ਹੋ ਗਿਆ।

ਇਸ ਅਰਸੇ ਵਿਚ ਬਖਸ਼ੀ ਜਹਾਨ ਖ਼ਾਨ ਦੇ ਪੀਰ ਸ਼ਾਹ ਗੁਲਾਮ ਮੁਹੰਮਦ ਫਾਰੂਕੀ ਪੀਰਜ਼ਾਦੇ ਤੇ ਮੁਫ਼ਤੀ ਅਬਦੁੱਲਾ ਪਿਸ਼ਾਵਰੀ ਨੇ ਸੁਲਾਹ ਲਈ ਗੱਲ-ਬਾਤ ਆ ਛੋੜੀ ਤੇ ਦੁੱਰਾਨੀ ਵਲੋਂ ਪੰਜ ਲੱਖ ਰੁਪਏ ਦੀ ਮੰਗ ਕੀਤੀ। ਮੀਰ ਮੰਨੂੰ ਨੇ ਆਪਣੇ ਸਰਦਾਰਾਂ ਨੂੰ ਬੁਲਾ ਕੇ ਪੁਛਿਆ ਕਿ ਹੁਣ ਸੁਲਾਹ ਯਾ ਲੜਾਈ ਸੰਬੰਧੀ ਤੁਹਾਡੀ ਕੀ ਰਾਏ ਹੈ। ਅਦੀਨਾ ਬੇਗ਼ ਆਦਿ ਸਾਰਿਆਂ ਸਰਦਾਰਾਂ ਨੇ ਕਿਹਾ ਕਿ ਸੁਲਾਹ ਕਰ ਲੈਣੀ ਚੰਗੀ ਗੱਲ ਹੈ। ਭਾਵੇਂ ਇਸ ਵੇਲੇ ਦੁੱਰਾਨੀ ਵਲੋਂ ਮੰਗਿਆ ਜਾ ਰਿਹਾ ਪੰਜ ਲੱਖ ਰੁਪਇਆ ਖਜ਼ਾਨੇ ਵਿਚ ਨਹੀਂ ਹੈ, ਪਰ ਅਸੀਂ ਸਾਰੇ ਇਸ ਦਾ ਪ੍ਰਬੰਧ ਕਰ ਦਿਆਂਗੇ। ਇਸ ਵੇਲੇ ਤੱਕ ਮਹਾਰਾਜਾ ਕੋੜਾ ਮੱਲ ਨੇ ਕੋਈ ਸੁਲਾਹ ਨਹੀਂ ਸੀ ਦਿੱਤੀ। ਜਦ ਨਵਾਬ ਮੀਰ ਮੰਨੂੰ ਨੇ ਇਨ੍ਹਾਂ ਵਲ ਮੂੰਹ ਕਰ ਕੇ ਪੁੱਛਿਆ ਕਿ ਤੁਸੀਂ ਕਿਉਂ ਚੁੱਪ ਬੈਠੇ ਹੋ ਤੇ ਕੋਈ ਸੁਲਾਹ ਨਹੀਂ ਦਿੰਦੇ ਤਾਂ ਇਨ੍ਹਾਂ ਆਖਿਆ ਕਿ ਇਹ ਸਾਰੇ ਹੋਂਸਲਾ ਨਾ ਹੋਣ ਕਰਕੇ ਹਿੰਮਤ ਛੱਡ ਬੈਠੇ ਹਨ ਤੇ ਅੱਧਾ ਮਾਰਿਆ ਹੋਇਆ ਆਪਣਾ ਸ਼ਿਕਾਰ ਦੂਸਰਿਆਂ ਦੇ ਮੂੰਹ ਦੇ ਰਹੇ ਹਨ। ਮੇਰੀ ਤਾਂ ਇਹ ਇੱਛਾ ਹੈ ਕਿ ਸਵੇਰੇ ਤਰਗੜੇ ਹੋ ਕੇ ਜੰਗ ਕੀਤਾ ਜਾਵੇ। ਮੈਂ ਆਪ ਸਵੇਰੇ ਜਹਾਨ ਖ਼ਾਨ ਦੇ ਮੁਕਾਬਲੇ ਤੇ ਜਾਵਾਂਗਾ ਤੇ ਯਾ ਉਸ ਦਾ ਸਿਰ ਲਿਆਵਾਂਗਾ ਯਾ ਉਸ ਨੂੰ ਕੈਦੀ ਕਰ ਲਿਆਵਾਂਗਾ। ਫੇਰ ਅਬਦਾਲੀ ਕੁਝ ਨਹੀਂ ਕਰ ਸਕੇਗਾ। ਅਦੀਨਾ ਬੇਗ਼ ਖ਼ਾਨ ਆਦਿ ਨੇ ਬਖ਼ੇਰੀ ਵਿਰੋਧਤਾ ਕੀਤੀ ਪਰ ਨਵਾਬ ਸਾਹਿਬ ਨੇ ਕੋਈ ਨਾ ਸੁਣੀ ਤੇ ਇਹੋ ਹੀ ਫ਼ੈਸਲਾ ਹੋਇਆ ਕਿ ਸਵੇਰੇ ਮਹਾਰਾਜਾ ਕੋੜਾ ਮੱਲ ਤਾਂ ਜਹਾਨ ਖ਼ਾਨ ਦੇ ਮੁਕਾਬਲੇ ਤੇ ਜਾਵੇ ਤੇ ਖ਼ੁਦ ਨਵਾਬ ਸਾਹਿਬ ਅਹਿਮਦ ਸ਼ਾਹ ਨਾਲ ਯੁੱਧ ਰਚਾਉਣ।<sup>9</sup>

9. ਮੁਹੰਮਦ ਸਾਲਿਹ ਕੁਦਰਤ, ਤਾਰੀਖ਼ਿ ਅਲੀ, 177-181.

## ਮਹਿਮੂਦ ਬੂਟੀ ਦੀ ਲੜਾਈ

(6 ਮਾਰਚ ਸੰਨ 1752)

ਦੂਸਰੇ ਦਿਨ ਸ਼ੁਕਰਵਾਰ 1 ਜਮਾਦੀ-ਉਲ-ਅੱਵਲ 1165 ਹਿਜਰੀ, ਚੇਤ੍ਰ ਸੁਦੀ ਦੁਤੀਆਂ (ਸ਼ੁਕਲ ਪੱਖ) 1809 ਬਿਕਰਮੀ, 6 ਮਾਰਚ, 1752 ਈਸਵੀ, ਸਵੇਰੇ ਹੀ ਮੀਰ ਮੰਨੂੰ ਦੀ ਫ਼ੌਜ ਮੋਰਚਿਆਂ ਤੋਂ ਬਾਹਰ ਨਿਕਲ ਆਈ ਤੇ ਸ਼ਾਲਾਮਾਰ ਦੇ ਉੱਤੀ-ਚੜ੍ਹਦੇ ਵੱਲ ਪਿੰਡ ਮਹਿਮੂਦ ਬੂਟੀ ਦੇ ਮੈਦਾਨ ਵਿਚ ਇਕ ਪੁਰਾਣੇ ਆਵੇ ਵਾਲੀ ਉੱਚੀ ਥਾਂ ਆ ਮੱਲੀ ਤੇ ਤੋਪ ਬੀੜ ਦਿੱਤੀ, ਪਰ ਪਹਿਲੀ ਵਾਰੀ ਚੱਲਣ ਤੋਂ ਬਾਦ ਪਤਾ ਲੱਗ ਗਿਆ ਕਿ ਦਾਰੂ ਸਿੱਕਾ ਖ਼ਤਮ ਹੋਣ ਵਾਲਾ ਹੈ। ਸੱਜੇ ਪਾਸੇ ਦੀ ਲਾਈਨ ਵਿਚ ਅਦੀਨਾ ਬੇਗ਼, ਮੀਰ ਮੋਮਨ ਖ਼ਾਨ, ਖ਼ਜ਼ਰ ਖ਼ਾਨ ਕਾਬਲੀ ਤੇ ਮੀਰ ਨਿਹਮਤ ਖ਼ਾਨ ਆਦਿ ਲਾਹੌਰੀ ਸਰਦਾਰ ਸਨ। ਵਿਚਕਾਰ ਖ਼ੁਦ ਮੀਰ ਮੰਨੂੰ ਸੀ, ਖੱਬੇ ਹੱਥੇ ਭਿਖਾਰੀ ਖ਼ਾਨ, ਸ਼ੱਯਦ-ਜਮੀਲ ਖ਼ਾਨ, ਫ਼ਰੀਦ-ਦੀਨ ਖ਼ਾਨ ਆਦਿ ਹਿੰਦੁਸਤਾਨੀ ਸਨ। ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਖ਼ਾਸ ਜਹਾਨ ਖ਼ਾਨ ਦੇ ਮੁਕਾਬਲੇ ਤੇ ਸੀ ਪਿਛਲੀ ਹਿਫ਼ਾਜ਼ਤੀ ਫ਼ੌਜ (ਚੰਦਾਵਲ) ਵਿਚ ਮਹਿਦੀ ਅਲੀ ਖ਼ਾਨ, ਰਾਜਾ ਬਿਹਾਰਾ ਮੱਲ ਬੁੰਦੇਲਾ ਅਤੇ ਜੰਮੂ, ਜਸਰੋਟਾ, ਕਾਂਗੜਾ ਤੇ ਹਰੀਪੁਰ ਆਦਿ ਦੇ ਪਹਾੜੀ ਰਾਜਿਆਂ ਦੀਆਂ ਫ਼ੌਜਾਂ ਸਨ। ਮੰਨੂੰ ਦੇ ਮੋਰਚਿਆਂ ਵਿੱਚੋਂ ਨਿਕਲ ਆਉਣ ਦੀ ਖ਼ਬਰ ਪੁੱਜਣ ਪਰ ਦੁੱਰਾਨੀ ਦੀ ਫ਼ੌਜ ਮੰਨੂੰ ਦੇ ਮੋਰਚਿਆਂ ਵਿਚ ਦਾਖ਼ਲ ਹੋ ਗਈ ਤੇ ਓਥੇ ਪਏ ਤੋਪਖ਼ਾਨੇ ਤੇ ਕਬਜ਼ਾ ਕਰ ਲਿਆ। ਅਹਿਮਦ ਸ਼ਾਹ ਨੇ ਆਪਣੀਆਂ ਸ਼ੁਤਰੀ ਤੋਪਾਂ ਅੱਗੇ ਲੈ ਆਂਦੀਆਂ ਤੇ ਸਾਹਮਣੇ ਦਿਸ ਰਹੀ ਮੰਨੂੰ ਦੀ ਫ਼ੌਜ ਪਰ ਗੋਲਾ ਬਾਰੀ ਸ਼ੁਰੂ ਕਰ ਦਿੱਤੀ, ਜੋ ਲੋਢੇ ਵੇਲੇ ਤੱਕ ਜਾਰੀ ਰਹੀ। ਅੱਗਿਓਂ ਪਿੱਛਿਓਂ ਤੇ ਦੋਹਾਂ ਪਾਸਿਆਂ ਤੋਂ ਜ਼ੋਰਦਾਰ ਹੱਲੇ ਹੋਣੇ ਸ਼ੁਰੂ ਹੋ ਜਾਣ ਪਰ ਮੀਰ ਮੰਨੂੰ ਨੇ ਆਪਣੇ ਤਿੰਨ ਸੌ ਜਿਜ਼ੈਲੀਏ ਮੁਗ਼ਲ ਅਦੀਨਾ ਬੇਗ਼ ਦੀ ਮੱਦਦ ਲਈ ਤੇ ਤਿੰਨ ਸੌ ਮਹਾਰਾਜਾ ਕੋੜਾ ਮੱਲ ਲਈ ਭੇਜੇ ਤੇ ਬਾਕੀ ਤਿੰਨ ਸੌ ਖ਼ਾਜਾ ਮਿਰਜ਼ਾ ਨਾਲ ਆਪਣੇ ਪਾਸ ਰੱਖ ਲਏ। ਇਸ ਵੇਲੇ ਅਹਿਮਦ ਸ਼ਾਹ ਨੇ ਕੁਝ ਗੜਬੜ ਦੇਖ ਕੇ ਆਪਣੇ ਚੋਣਵੇਂ ਘੋੜ-ਚੜ੍ਹਿਆਂ ਦੇ ਇਕ ਦਸਤੇ ਨੂੰ ਜ਼ੋਰਦਾਰ ਹੱਲਾ ਕਰਨ ਦਾ ਹੁਕਮ ਦਿੱਤਾ। ਇਹ ਇਸ ਹੱਦ ਤੱਕ ਕਾਮਯਾਬ ਹੋ ਗਏ ਕਿ ਇਨ੍ਹਾਂ ਨੇ ਮੀਰ ਮੰਨੂੰ ਨੂੰ ਮੋਰਚਿਆਂ ਵਿਚ ਜਾ ਵੜਨ ਲਈ ਪਿੱਛੇ ਧੱਕ ਦਿੱਤਾ।

ਇਸ ਹਾਲਤ ਵਿਚ ਅਦੀਨਾ ਬੇਗ਼ ਨੇ ਤਜਵੀਜ਼ ਕੀਤੀ ਕਿ ਮਹਾਰਾਜਾ ਕੋੜਾ ਮੱਲ ਨੂੰ ਫ਼ੌਜ ਦੇ ਇਕ ਦਸਤੇ ਸਮੇਤ ਬੁਲਾ ਲਿਆ ਜਾਵੇ ਤਾਂਕਿ ਦੁੱਰਾਨੀ ਉੱਤੇ ਇਕ ਮਿਲਵਾਂ

ਜ਼ੋਰਦਾਰ ਹੱਲਾ ਕੀਤਾ ਜਾਵੇ। ਕੋੜਾ ਮੱਲ ਨੇ ਉੱਤਰ ਵਿਚ ਕਹਿ ਭੇਜਿਆ ਕਿ ਮੈਂ ਕੱਲ ਮੋਰਚਿਆਂ ਤੋਂ ਬਾਹਰ ਨਿਕਲਣ ਦੇ ਵਿਰੁੱਧ ਸਾਂ, ਮੈਨੂੰ ਡਰ ਹੈ ਕਿ ਜਿਸ ਵੇਲੇ ਭੀ ਸਿਪਾਹੀਆਂ ਨੇ ਹੁਣ ਮੈਨੂੰ ਜਹਾਨ ਖ਼ਾਨ ਦੇ ਸਾਮ੍ਹਣਿਓਂ ਨਿੱਕਲ ਕੇ ਹਾਥੀ ਤੇ ਚੜ੍ਹਿਆ ਦੇਖਿਆ, ਓਹ ਕਿਧਰੇ ਇਸ ਨੂੰ ਭਾਜੜ ਦਾ ਨਿਸ਼ਾਨ ਸਮਝ ਕੇ ਭੱਜ ਨਾ ਨਿਕਲਣ। ਇਹ ਇਕ ਐਸੀ ਗਲਤੀ ਹੈ ਕਿ ਖ਼ਾਹ-ਮੁਖ਼ਾਹ ਸਾਡੀ ਹਾਰ ਕਰਵਾ ਦੇਵੇਗੀ। ਪਤਾ ਨਹੀਂ ਅਦੀਨਾ ਬੇਗ ਨੇ ਮੈਨੂੰ ਉੱਪਰ ਕੀ ਜਾਦੂ ਪ੍ਰਤਿਆ ਕਿ ਉਸ ਨੇ ਕੋੜਾ ਮੱਲ ਨੂੰ ਬੁਲਾਉਣ ਲਈ ਬੜੇ ਸਖ਼ਤ ਤਾਰੀਖੀ ਹੁਕਮ ਭੇਜੇ, ਜਿਨ੍ਹਾਂ ਨੂੰ ਦੇਖ ਕੇ ਕੋੜਾ ਮੱਲ ਹੈਰਾਨ ਹੋਇਆ।

### ਅਦੀਨਾ ਬੇਗ ਖ਼ਾਨ ਦੀ ਬਦਨੀਅਤ ਤੇ ਗ਼ਦਾਰੀ

ਅਸਲ ਵਿਚ ਅਦੀਨਾ ਬੇਗ ਖ਼ਾਨ ਮਹਾਰਾਜਾ ਕੋੜਾ ਮੱਲ ਦੀ ਵਧ ਰਹੀ ਇੱਜ਼ਤ ਤੇ ਤਾਕਤ ਨੂੰ ਦੇਖ ਕੇ ਅੰਦਰੋਂ ਸੜ ਰਿਹਾ ਸੀ, ਨਾਲੇ ਉਸ ਨੂੰ ਗ਼ੁੱਸਾ ਸੀ ਕਿ ਕੋੜਾ ਮੱਲ ਨੇ ਰਾਮ ਰਾਉਣੀ ਦੀ ਮੁਹਿੰਮ ਵੇਲੇ, ਜਿਸ ਦਾ ਇਨਚਾਰਜ ਅਦੀਨਾ ਬੇਗ ਸੀ, ਸਿੱਖਾਂ ਦੀ ਸਹਾਇਤਾ ਕੀਤੀ, ਜੱਸਾ ਸਿੰਘ ਰਾਮਗੜ੍ਹੀਏ ਨੂੰ ਘਿਰੇ ਹੋਏ ਸਿੰਘਾਂ ਨਾਲ ਰਲ ਜਾਣ ਦਿੱਤਾ, ਤੇ ਮੈਨੂੰ ਨੂੰ ਕਹਿ ਕੇ ਰਾਮ ਰਾਉਣੀ ਦੀ ਮੁਹਿੰਮ ਨਾਕਾਮਯਾਬ ਹੀ ਉਠਵਾ ਦਿੱਤੀ ਸੀ। ਮੁਲਤਾਨ ਦੀ ਮੁਹਿੰਮ ਵਿਚ ਭੀ ਕੋੜਾ ਮੱਲ ਨੂੰ ਉੱਚੀ ਪਦਵੀ ਮਿਲੀ ਤੇ ਖ਼ੁਦ ਉਸ ਨੂੰ ਕੋੜਾ ਮੱਲ ਦੇ ਤਾਬੇ ਕਰ ਕੇ ਭੇਜਿਆ ਸੀ ਤੇ ਪਿੱਛੋਂ ਉਸ ਨੂੰ 'ਮਹਾਰਾਜਾ ਬਹਾਦੁਰ' ਦਾ ਖ਼ਿਤਾਬ ਦੇ ਕੇ ਸੂਬਾ ਮੁਲਤਾਨ ਦਾ ਹਾਕਮ ਬਣਾ ਦਿੱਤਾ ਸੀ। ਹੁਣ ਇਸ ਜੰਗ ਵਿਚ ਕੋੜਾ ਮੱਲ ਨੂੰ ਸਭ ਤੋਂ ਜ਼ਿਆਦਾ ਭਰੋਸੇ ਯੋਗ ਪੇਸ਼ੀਸ਼ਨ ਵਿੱਚ ਰੱਖਿਆ ਹੋਇਆ ਸੀ ਤਾਂ ਕਿ ਜੇ ਕਿਧਰੇ ਅਗਲੀਆਂ ਲਾਈਨਾਂ ਟੁੱਟ ਭੀ ਜਾਣ ਤਾਂ ਭੀ ਕੋੜਾ ਮੱਲ ਦੁੱਰਾਨੀਆਂ ਨੂੰ ਠੱਲ੍ਹ ਪਾ ਸਕੇ ਤੇ ਸ਼ਹਿਰ ਨੂੰ ਉਨ੍ਹਾਂ ਦੇ ਕਬਜ਼ੇ ਵਿਚ ਜਾਣੋਂ ਬਚਾ ਸਕੇ। ਅਦੀਨਾ ਬੇਗ ਕਿਸੇ ਨਾ ਕਿਸੇ ਤਰ੍ਹਾਂ ਕੋੜਾ ਮੱਲ ਨੂੰ ਖ਼ਾਰ ਕਰ ਕੇ ਮੈਨੂੰ ਦੀਆਂ ਨਜ਼ਰਾਂ ਵਿੱਚ ਗਿਰਾਉਣਾ ਤੇ ਉਸ ਦੀ ਤਾਕਤ ਨੂੰ ਤੋੜਨਾ ਚਾਹੁੰਦਾ ਸੀ। ਇਸੇ ਲਈ ਹੀ ਓਹ ਇਸ ਨੂੰ ਮੋਰਚੇ ਤੋਂ ਬਾਹਰ ਕੱਢਣਾ ਚਾਹੁੰਦਾ ਸੀ, ਕਿਉਂਕਿ ਜੇ ਓਹ ਮੈਦਾਨ ਵਿਚ ਖੁੱਲੇ ਤੌਰ ਤੇ ਸਾਹਮਣੇ ਜੰਗ ਵਿਚ ਮਾਰਿਆ ਗਿਆ ਜਾਂ ਮਰਵਾਇਆ ਜਾ ਸਕਿਆ ਤਾਂ ਚੰਗਾ, ਅਤੇ ਜੇ ਲੜਾਈ ਵਿੱਚ ਹਾਰ ਹੋ ਗਈ ਜਾਂ ਭਾਜੜ ਪੁਆ ਕੇ ਹਾਰ ਕਰਵਾਈ ਜਾ ਸਕੀ ਤਾਂ ਬਦਨਾਮ ਤੇ ਖ਼ਾਰ ਹੋ ਕੇ ਆਪੇ ਹੀ ਮਿੱਟੀ ਵਿਚ ਮਿਲ ਜਾਏਗਾ।

### ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਦੀ ਮੌਤ

ਮਹਾਰਾਜਾ ਕੋੜਾ ਮੱਲ ਇਕ ਸੱਚਾ ਜਾਨ-ਨਿਸਾਰ ਦੇਸਤ ਸੀ। ਉਸ ਨੇ ਮੈਨੂੰ ਦਾ ਦੇਬਾਰਾ ਤਾਕੀਦੀ ਹੁਕਮ ਪੁੱਜਣ ਪਰ ਜਾਣ ਦੀ ਤਿਆਰੀ ਕਰ ਲਈ। ਉਸ ਨੇ ਆਪਣੇ ਮਾਤਹਿਤ ਅਫ਼ਸਰਾਂ ਨੂੰ ਅਕੌਂਠੇ ਕੀਤਾ ਤੇ ਪੱਕੇ ਤੇ ਮਜ਼ਬੂਤ ਹੋ ਕੇ ਜਹਾਨ ਖ਼ਾਨ ਦੇ ਟਾਕਰੇ ਤੇ ਡਟੇ ਰਹਿਣ ਦੀ ਤਾਕੀਦ ਕਰ ਕੇ ਹਾਥੀ ਪਰ ਚੜ੍ਹ ਕੇ ਨਵਾਬ ਵਲ ਨੂੰ ਤੁਰ ਪਿਆ। ਅਜੇ ਮੁਸ਼ਕਲ ਨਾਲ ਕੋੜਾ ਮੱਲ ਆਪਣੇ ਕੈਂਪ ਤੋਂ ਕੋਹ ਕੁ ਹੀ ਗਿਆ ਸੀ ਕਿ ਉਸ ਦੇ ਮੋਰਚਿਆਂ ਤੇ ਦੁੱਰਾਨੀਆਂ ਨੇ ਹੱਲਾ ਕਰ ਦਿੱਤਾ, ਜੋ ਅਦੀਨਾ ਬੇਗ ਨੇ ਅੰਦਰੋਂ ਅੰਦਰ ਦੁੱਰਾਨੀਆਂ ਨਾਲ ਗਿਣਿਆ ਮਿਥਿਆ ਪ੍ਰਤੀਤ ਹੁੰਦਾ ਹੈ। ਓਹੀ ਅਫ਼ਸਰ, ਜਿਨ੍ਹਾਂ ਨੂੰ ਕੋੜਾ ਮੱਲ ਹੁਣੇ ਹੀ ਡਟੇ ਰਹਿਣ ਦੀਆਂ ਤਾਕੀਦਾਂ ਕਰਦਾ ਗਿਆ ਸੀ, ਆਪਣੀਆਂ

ਆਪਣੀਆਂ ਫੌਜਾਂ ਸਮੇਤ ਭੱਜਣੇ ਸ਼ੁਰੂ ਹੋ ਗਏ ਤੇ ਬੜੀ ਗੜਬੜ ਮੱਚ ਗਈ। ਦੂਸਰੇ ਪਾਸਿਓਂ ਅਦੀਨਾ ਬੇਗ ਨੇ ਭੀ ਖਿਸਕਣਾ ਸ਼ੁਰੂ ਕਰ ਦਿੱਤਾ। ਇਸ ਵੇਲੇ ਤਿੰਨੇ ਹੀ ਇਕ ਦੂਸਰੇ ਤੋਂ ਟੁੱਟ ਗਏ। ਮਹਾਰਾਜਾ ਕੋੜਾ ਮੱਲ ਉਥੋਂ ਹੀ ਪਿੱਛੇ ਨੂੰ ਮੁੜ ਪਿਆ ਤੇ ਥੋੜੇ ਜਿਹੇ ਵਫ਼ਾਦਾਰ ਸਿਪਾਹੀਆਂ ਨੂੰ ਨਾਲ ਲੈ ਕੇ ਇਸ ਜ਼ੋਰ ਦਾ ਹੱਲਾ ਕੀਤਾ ਕਿ ਦੁੱਰਾਨੀ ਭਜਾ ਦਿੱਤੇ। ਕੋੜਾ ਮੱਲ ਦੀ ਵਧਵੀਂ ਬਹਾਦਰੀ ਤੇ ਹੋ ਰਹੀ ਫਤਹਿ ਨਾਲ ਅਦੀਨਾ ਬੇਗ ਦੀਆਂ ਸਾਰੀਆਂ ਸਾਜ਼ਸ਼ਾਂ ਤੇ ਪਾਣੀ ਫਿਰਦਾ ਨਜ਼ਰ ਆਇਆ ਤੇ ਮੰਨੂੰ ਦੀ ਹੋ ਰਹੀ ਹਾਰ ਫਤਹਿ ਵਿੱਚ ਤਬਦੀਲ ਹੁੰਦੀ ਦਿੱਸੀ, ਇਸ ਲਈ ਉਸਨੇ ਕੋੜਾ ਮੱਲ ਨੂੰ ਕਿਸੇ ਪਾਸਿਓਂ ਭੀ ਸਹਾਇਤਾ ਨਾ ਪੁੱਜਣ ਦਿੱਤੀ ਤੇ ਅੜੇ ਵੇਲੇ ਆਪਣਾ ਆਖਰੀ ਮਾਰੂ ਦਾਉ ਚਲਾਉਣ ਤੋਂ ਭੀ ਸੰਕੋਚ ਨਾ ਕੀਤਾ। ਦੁੱਰਾਨੀਆਂ ਨੂੰ ਭਜਾ ਕੇ ਆਪਣੇ ਮੋਰਚਿਆਂ ਵਿੱਚੋਂ ਕੱਢ ਕੇ ਕੋੜਾ ਮੱਲ ਉਨ੍ਹਾਂ ਨੂੰ ਦੱਬੀ ਜਾ ਰਿਹਾ ਸੀ ਕਿ ਉਸ ਦੇ ਹਾਥੀ ਦਾ ਪੈਰ ਇੱਕ ਪੁਰਾਣੀ ਕਬਰ ਤੇ ਜਾ ਪਿਆ ਜੋ ਉਸ ਦੇ ਨਾਲ ਹੀ ਹੇਠਾਂ ਨੂੰ ਬਹਿ ਗਈ। ਹੁਣ ਕੋੜਾ ਮੱਲ ਨੇ ਹਿੰਮਤ ਕਰ ਕੇ ਮੀਰ ਨਿਹਮਤ ਖ਼ਾਨ ਦੇ ਹਾਥੀ ਤੇ ਚੜ੍ਹਣ ਦੀ ਕੀਤੀ। ਅਮਾਰੀ ਦਾ ਡੰਡਾ ਫੜ ਕੇ ਆਪਣੇ ਹੋਏ 'ਚੋਂ ਨਿਕਲ ਕੇ ਉਸ ਵਿਚ ਬੈਠਾ ਹੀ ਸੀ ਕਿ ਅਦੀਨਾ ਬੇਗ ਨੇ ਬਾਜ਼ੀਦ ਖ਼ਾਨ ਕਸੂਰੀਏ ਨੂੰ ਇਸ਼ਾਰਾ ਕੀਤਾ ਤੇ ਉਸ ਨੇ ਕੋੜਾ ਮੱਲ ਪਰ ਗੋਲੀ ਦਾਗ ਦਿੱਤੀ। ਮੱਥੇ ਵਿਚ ਗੋਲੀ ਲਗਦੇ ਸਾਰ ਹੀ ਮਹਾਰਾਜਾ ਕੋੜਾ ਮੱਲ ਚੜ੍ਹਾਈ ਕਰ ਗਏ ਤੇ ਇਕ ਦੁੱਰਾਨੀ ਉਨ੍ਹਾਂ ਦਾ ਸਿਰ ਕੱਟ ਕੇ ਲੈ ਗਿਆ। ਇਸੇ ਵੇਲੇ ਹੀ ਸਿੱਖ ਫ਼ੌਜ ਦਾ ਜਥੇਦਾਰ ਸਰਦਾਰ ਸੰਗਤ ਸਿੰਘ ਭੀ ਮਾਰਿਆ ਗਿਆ।

ਮਹਾਰਾਜਾ ਕੋੜਾ ਮੱਲ ਬਹਾਦਰ ਫ਼ੌਜ ਦੀ ਜਿੰਦ ਜਾਨ ਸੀ ਤੇ ਓਸ ਨਾਲ ਹੀ ਫਤਹਿ ਦੀਆਂ ਸਾਰੀਆਂ ਉਮੀਦਾਂ ਸਨ। ਉਸ ਦੇ ਮਰਦੇ ਸਾਰ ਹੀ ਫ਼ੌਜ ਦੀਆਂ ਆਸਾਂ ਤੇ ਪਾਣੀ ਫਿਰ ਗਿਆ, ਉਨ੍ਹਾਂ ਦੇ ਦਿਲ ਟੁੱਟ ਗਏ ਤੇ ਅਫ਼ਸਰ ਤੇ ਸਿਪਾਹੀ ਬੇ-ਤਹਾਸ਼ਾ ਭੱਜ ਨਿਕਲੇ। ਮੰਨੂੰ ਕੁਝ ਚਿਰ ਲਈ ਮੈਦਾਨ ਵਿੱਚ ਡਟਿਆ ਰਿਹਾ ਪਰ ਛੇਤੀ ਹੀ ਉੱਪਰੋਂ ਪੈ ਰਹੀ ਰਾਤ ਦੇ ਅਨ੍ਹੇਰੇ ਨੇ ਉਸ ਦਾ ਲੱਕ ਤੋੜ ਦਿੱਤਾ ਤੇ ਉਸ ਦੀ ਸਦਾ ਲਈ ਹਾਰ ਹੋ ਗਈ; ਅਤੇ ਉਸ ਮੀਰ ਮੰਨੂੰ ਨੂੰ, ਜਿਸ ਨੇ ਅਹਿਮਦ ਸ਼ਾਹ ਦੁੱਰਾਨੀ ਨੂੰ ਮਾਣੂਪੁਰ ਦੀ ਜੰਗ

1. ਇਸ ਅਸਥਾਨ ਤੇ ਗਹਿ-ਗੱਚ ਲੜਾਈ ਹੋਈ ਸੀ ਓਥੇ ਇਕ ਬੜੀ ਵੱਡੀ ਚੁਕੋਣੀ ਪੱਕੀ ਕਬਰ ਬਣੀ ਹੋਈ ਹੈ। ਇਹਦੇ ਗਿਰਦ ਦੇ ਪਿੰਡਾਂ ਵਾਲੇ ਦਸਦੇ ਹਨ ਕਿ ਇਸ ਲੜਾਈ ਵਿਚ ਮੀਰ ਮੰਨੂੰ ਦੀ ਫ਼ੌਜ ਦਾ ਇਕ ਉੱਘਾ ਆਦਮੀ ਅਜ਼ੀਬ ਬੇਗ ਨਾਮੀ ਆਪਣੇ ਪੰਜ ਪੁਤ੍ਰਾਂ ਸਮੇਤ ਮਾਰਿਆ ਗਿਆ ਸੀ। ਅਜ਼ੀਬ ਬੇਗ ਦਾ ਇੱਕ ਹੋਰ ਪੁਤ੍ਰ, ਜੋ ਬਚ ਰਿਹਾ ਸੀ, ਜਿਸ ਵੇਲੇ ਆਪਣੇ ਬਾਪ ਤੇ ਭਰਾਵਾਂ ਦੀਆਂ ਲਾਸ਼ਾਂ ਦੀ ਤਲਾਸ਼ ਲਈ ਆਇਆ ਤਾਂ ਓਹਨ ਉਨ੍ਹਾਂ ਦੀਆਂ ਲਾਸ਼ਾਂ ਨੂੰ ਪਛਾਣ ਨਾ ਸਕਿਆ। ਇਸ ਲਈ ਉਸ ਨੇ ਓਥੇ ਪਏ ਮੁਰਦਿਆਂ ਦੀਆਂ ਹੱਡੀਆਂ ਇਕੱਠੀਆਂ ਕਰ ਕੇ ਇਕ ਬੜੀ ਵੱਡੀ ਕਬਰ ਬਣਵਾ ਕੇ ਉਸ ਦੇ ਅੰਦਰ ਮਹਿਰਾਬੀ ਭੇਰੇ ਵਿਚ ਦਬਵਾ ਦਿੱਤੀਆਂ। (ਲਾਹੌਰੇ ਗੈਜ਼ੀਟੀਅਰ, ਸੰਨ 1883-84, ਪੰਨਾ 27, ਫੁਟਨੋਟ ਨੰ: 2)

ਇੱਥੇ ਸ: ਗੁਰਬੁਖਸ਼ ਸਿੰਘ ਬਾਗ਼ਬਾਨਪੁਰੀ ਤੇ ਉਨ੍ਹਾਂ ਦੇ ਖ਼ਾਨਦਾਨੀ ਭਰਾਵਾਂ ਨੂੰ ਦਸ ਕਨਾਲ ਦੇ ਕਰੀਬ ਜਗਾ ਸ਼ਾਮਲਾਟ ਵਿਚੋਂ ਮਿਲੀ ਹੋਈ ਹੈ ਜਿਸ ਵਿੱਚੋਂ ਉਨ੍ਹਾਂ ਨੇ ਮਹਾਰਾਜਾ ਕੋੜਾ ਮੱਲ ਦੀ ਯਾਦਗਾਰ ਬਣਾਉਣ ਲਈ ਪੰਥ ਦੀ ਇੱਛਾ ਪਰ ਲੋੜ ਅਨੁਸਾਰ ਕਨਾਲ ਦੇ ਕਨਾਲ ਜਮੀਨ ਮੁਫ਼ਤ ਭੇਟਾ ਕਰਨ ਦਾ ਭਰੋਸਾ ਦਿੱਤਾ ਹੋਇਆ ਹੈ।

- ਵਿਚ ਹਾਰ ਦੇ ਕੇ ਭਜਾਇਆ ਤੇ ਜਿਸ ਨੂੰ ਓਹ ਕੋੜਾ ਮੱਲ ਦੇ ਭਰੋਸੇ ਹੀ ਸਮਝਦਾ ਤੇ ਠੁਠ ਵਖਾਉਂਦਾ ਸੀ, ਇਸ ਬਹਾਦੁਰ ਜਰਨੈਲ ਦੇ ਮਰਦੇ ਸਾਰ ਹੀ, ਕਈ ਲੱਖ ਰੁਪਇਆ ਨਕਦ, ਆਪਣੀ ਆਜ਼ਾਦੀ ਤੇ ਹਕੂਮਤ, ਪੰਜਾਹ ਲੱਖ ਰੁਪਇਆ ਸਾਲਾਨਾ ਤੇ ਉਸ ਦੇ ਪੁਤ੍ਰ ਨੂੰ ਆਪਣੀ ਲੜਕੀ ਦੇ ਰਿਸ਼ਤੇ ਦਾ ਵਾਹਿਦਾ ਕਰ ਕੇ ਜਾਨ ਬਚਾਉਣੀ ਪਈ। ਖੁਸ਼ਵਕਤ ਰਾਏ ਲਿਖਦਾ ਹੈ ਕਿ ਲੜਾਈ ਵਿਚ ਦੋ ਕੁ ਹਜ਼ਾਰ ਆਦਮੀਆਂ ਦਾ ਨੁਕਸਾਨ ਹੋਇਆ, ਤੇ ਦਿਨ ਸਵੇਰੇ ਸ਼ਹਿਰ ਦੀ ਫ਼ਸੀਲ ਦੇ ਬਾਹਰ ਦੀ ਆਬਾਦੀ ਉੱਤੇ ਹੱਲਾ ਕਰ ਕੇ ਦੁੱਰਾਨੀਆਂ ਨੇ ਪੰਜ ਕੁ ਹਜ਼ਾਰ ਹਿੰਦੂ ਕਤਲ ਕੀਤੇ।

ਇਥੇ ਚੁੰਕਿ ਅਸੀਂ ਕੋੜਾ ਮੱਲ ਬਹਾਦੁਰ ਦਾ ਹਾਲ ਲਿਖ ਰਹੇ ਹਾਂ, ਇਸ ਲਈ ਹੁਣ ਮੀਰ ਮੰਨੂੰ ਤੇ ਅਹਿਮਦ ਸ਼ਾਹ ਦੇ ਵਿਚਕਾਰ ਹੋਏ ਅਹਿਦ-ਨਾਮੇ ਆਦਿ ਦੇ ਵੇਰਵੇ ਵਿੱਚ ਪੈਣਾ ਕੁਝਾਵੇਂ ਹੋਵੇਗਾ। ਹਾਂ ਇਥੇ ਇਤਨਾ ਦੱਸ ਦੇਣਾ ਕਾਫ਼ੀ ਹੋਵੇਗਾ ਕਿ ਜਿਸ ਵੇਲੇ ਹਾਰ ਖਾ ਕੇ ਮੀਰ ਮੰਨੂੰ ਨੇ ਸੁਲਾਹ ਲਈ ਅਹਿਮਦ ਸ਼ਾਹ ਅਬਦਾਲੀ (ਦੁੱਰਾਨੀ) ਪਾਸ ਸੁਨੇਹਾ ਭੇਜਿਆ ਤਾਂ ਉਸ ਨੇ ਕਿਹਾ ਕਿ ਮੇਰਾ ਜੰਗ ਤਾਂ ਕੋੜਾ ਮੱਲ ਤੱਕ ਹੀ ਸੀ, ਤੂੰ ਜਾ ਕੇ ਆਪਣੇ ਕਿੱਲੇ ਵਿਚ ਵੱਸ, ਮੈਨੂੰ ਤੇਰੇ ਤੇ ਤੇਰੇ ਸ਼ਹਿਰ ਨਾਲ ਕੋਈ ਵਾਸਤਾ ਨਹੀਂ, ਮੈਂ ਜੋ ਕੁਝ ਰੁਪਇਆ ਆਦਿ ਤੇਰੇ ਪਾਸੋਂ ਮੰਗਿਆ ਹੈ, ਆਪਣੇ ਕੋਲੋਂ ਜਾਂ ਰੱਈਯਤ ਪਾਸੋਂ ਅਕੱਠਾ ਕਰ ਕੇ ਦੇ ਦੇ, ਮੈਂ ਮੁੜ ਜਾਵਾਂਗਾ।<sup>2</sup>

2. ਤਾਰੀਖ਼ਿ ਅਹਿਮਦ ਸ਼ਾਹੀ, 31; ਅਲੀ-ਉ-ਦੀਨ, ਇਬਰਤਨਾਮਾ, ਗੁਲਾਮ ਹੁਸੈਨ ਖ਼ਾਨ, ਸੀਅਰੁਲ-ਮੁਤਾਖ਼ਰੀਨ, ਜ਼ਿਲਦ ਤੀਸਰੀ, 25-26; ਖੁਸ਼ਵਕਤ ਰਾਏ, ਤਾਰੀਖ਼ਿ ਸਿੱਖਾਂ, 70-1; ਸੋਹਨ ਲਾਲ, ਉਮਦਾ-ਤੁ-ਤਵਾਰੀਖ਼, ਦਫ਼ਤਰ ਪਹਿਲਾ, 133-34; ਬਖ਼ਤ ਮੱਲ, ਖ਼ਾਲਸਾ ਨਾਮਾ, 33-4; ਅਹਿਵਾਲਿ ਅਦੀਨਾ ਬੇਗ਼ ਖ਼ਾਨ 8; ਤਹਿਮਾਸ ਖ਼ਾਨ, ਤਹਿਮਾਸ ਨਾਮਾ, 14-5; ਮੁਹੰਮਦ ਸਾਲਿਹ ਕੁਦਰਤ, ਤਾਰੀਖ਼ਿ ਆਲੀ, 181-82; ਬੁਧ ਸਿੰਘ, ਰਿਸਾਲਾ-ਇ-ਨਾਨਕ ਸ਼ਾਹ, 124; ਹਿਸਟਰੀ ਔਫ਼ ਦੀ ਪੰਜਾਬ (ਐਲਨ), ਜ਼ਿਲਦ ਪਹਿਲੀ, 198-200; ਪ੍ਰਿੰਸਪ, ਰਣਜਤੀ ਸਿੰਘ, 11-2; ਰਤਨ ਸਿੰਘ, ਪ੍ਰਾਚੀਨ ਪੰਥ ਪ੍ਰਕਾਸ਼, 411-12; ਮੁਹੰਮਦ ਅਸਲਮ, ਫ਼ਰਹਤ-ਨਾਜ਼ਰੀਨ (ਐਲੀਅਟ, ਹਿਸਟਰੀ, ਜ਼ਿਲਦ 8), 167-68; ਲਤੀਫ਼, ਹਿਸਟਰੀ ਔਫ਼ ਲਾਹੌਰ, 76.

## ਮਹਾਰਾਜਾ ਕੋੜਾ ਮੱਲ ਦਾ ਕੈਰੈਕਟਰ

مهراجہ کوڑا مل مرد ہائستہ قابل کار لائق خلست  
 و نقائق ہلنگی ہون [عہدۃ التواریم—سویں لال]  
 مهراجہ مسطور مرد سپاہی شمش و آزمودہ کار ہون  
 [ایضاً]  
 راجہ کوڑا مل در شجاعت و مردانگی عدیل و نظیر نداشت  
 [رسالہ نانک شاہ]

ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਨੂੰ ਗੁਜਰਿਆਂ ਭਾਵੇਂ ਦੋ ਸੌ ਸਾਲ ਹੋਣ ਨੂੰ ਆਇਆ ਹੈ ਪਰ ਆਪ ਦੀ ਕੀਰਤੀ ਨੇ ਆਪ ਨੂੰ ਅਮਰ ਕਰ ਦਿੱਤਾ ਹੈ। ਅਠਾਰ੍ਹਵੀਂ ਸਦੀ ਦੇ ਬਿਖੜੇ ਦਿਨਾਂ ਵਿਚ ਜੋ ਸਰ ਬਣ ਆਈ ਸੇਵਾ ਆਪ ਨੇ ਖ਼ਾਲਸਾ ਪੰਥ ਦੀ ਕੀਤੀ ਉਸ ਲਈ ਪੰਥ ਹੁਣ ਤੱਕ ਆਪ ਦਾ ਕ੍ਰਿਤਗਯ ਹੈ ਤੇ ਕਈ ਵਾਰੀ ਨਿਹੰਗ ਸਿੰਘ ਇਸ ਦਾ ਜ਼ਿਕਰ ਅਰਦਾਸੇ ਵਿਚ ਭੀ ਕਰਦੇ ਹਨ।

ਭਾਵੇਂ ਆਪ ਗੁਰੂ ਗੋਬਿੰਦ ਸਿੰਘ ਜੀ ਦਾ ‘ਖੰਡੇ ਦਾ ਅੰਮ੍ਰਿਤ’ ਛਕ ਕੇ ਸਿੰਘ ਨਹੀਂ ਸਨ ਸਜੇ ਹੋਏ, ਪਰ ਆਪ ਗੁਰੂ ਸਾਹਿਬਾਨ ਦੇ ਪੂਰੇ ਸ਼ਰਧਾਲੂ ਤੇ ਖ਼ੁਲਾਸੇ ਅਰਥਾਤ ਸਹਿਜਧਾਰੀ ਸਿੱਖ ਸਨ।<sup>1</sup>

ਆਪ ਦੀ ਗੁਰੂ ਘਰ ਲਈ ਅਡੋਲ ਸ਼ਰਧਾ ਦਾ ਕੁਝ ਕੁ ਅਨੁਮਾਨ ਇਸ ਗੱਲ ਤੋਂ ਵੀ ਲਾਇਆ ਜਾ ਸਕਦਾ ਹੈ ਕਿ ਮੀਰ ਮੰਨੂੰ ਦੇ ਜ਼ਮਾਨੇ ਵਿਚ ਆਪ ਨੇ ਤਿੰਨ ਲੱਖ ਰੁਪਇਆ ਖ਼ਰਚ ਕੇ ਗੁਰੂ ਨਾਨਕ ਸਾਹਿਬ ਦਾ ਬਾਲ ਲੀਲ੍ਹਾ ਦਾ ਗੁਰਦੁਆਰਾ ਉਸਾਰਿਆ ਤੇ ਉਸ ਦੇ ਨਾਲ ਲਗਵਾਂ ਇਕ ਤਾਲ ਬਣਵਾਇਆ।<sup>2</sup>

ਜ਼ਕਰੀਆ ਖ਼ਾਨ ਦੇ ਪੁੱਤ੍ਰ ਯਾਹੀਆ ਖ਼ਾਨ (ਸੰਨ 1745-47) ਨੇ ਜਿਸ ਵੇਲੇ ਸਿੱਖਾਂ ਦੇ ਵਿਰੁੱਧ ਸਖ਼ਤੀ ਦਾ ਝੱਖੜ ਝੁਲਾ ਦਿੱਤਾ, ਉਨ੍ਹਾਂ ਦੇ ਕਤਲਾਮ ਦੇ ਹੁਕਮ ਜਾਰੀ ਕਰ ਦਿੱਤੇ ਅਤੇ ਗਸ਼ਤੀ ਫੌਜਾਂ ਉਨ੍ਹਾਂ ਉੱਤੇ ਚੜ੍ਹ ਪਈਆਂ ਅਤੇ ਦੀਵਾਨ ਲਖਪਤ ਰਾਏ ਨੇ ਸਿੰਘਾਂ ਦਾ ਖੁਰਾ ਖੋਜ ਮਿਟਾ ਦੇਣ ਦੀ ਸੋਹ ਖਾ ਲਈ ਤੇ ਲਾਹੌਰ ਦੇ ਨੌਕਰ ਚਾਕਰ ਸਿੱਖ ਭੀ ਕਤਲ ਹੋਣ ਲੱਗ ਪਏ, ਤਾਂ ਕੋੜਾ ਮੱਲ ਨੇ ਹਰ ਮੁਮਕਿਨ ਯਤਨ ਇਸ ਤਬਾਹੀ ਨੂੰ

1. ਫੋਰਸਟਰ, ਜਰਨੀ ਫਰੇਮ ਬੈਗਾਲ ਟੂ ਇੰਗਲੈਂਡ, ਜਿਲਦ ਪਹਿਲੀ, 272-73; ਪ੍ਰਾਚੀਨ ਪੰਥ ਪ੍ਰਕਾਸ਼, 397; ਮੈਲਕਮ, ਸਕੈਚ ਔਫ਼ ਦੀ ਸਿਖਸ, 91.

2. ਰਾਮ ਸੁਖ ਰਾਓ, ਜੱਸਾ ਸਿੰਘ ਬਿਨੋਦ, ਰਾਮਜਸ, ਤਾਰੀਖ਼ ਕਪੂਰਥਲਾ, 144.

ਟਾਲਣ ਲਈ ਕੀਤੇ। ਜਦ ਇਹ ਬਲਾ ਕਿਸੇ ਹੋਰ ਤਰ੍ਹਾਂ ਟਲਦੀ ਨਾ ਦਿਸੀ ਤਾਂ, ਪ੍ਰਤੀਤ ਹੁੰਦਾ ਹੈ, ਆਪ ਇਹ ਸੋਚ ਕੇ ਕਿ ਜਿਤਨੀ ਦੇਰ ਯਾਹੀਆ ਖਾਨ ਤੇ ਦੀਵਾਨ ਲਖਪਤ ਰਾਏ ਦਾ ਜ਼ੋਰ ਹੈ ਇਹ ਸਿੰਘਾਂ ਨੂੰ ਚੈਨ ਨਾਲ ਨਹੀਂ ਬੈਠਣ ਦੇਣਗੇ, ਆਪ ਇਸ ਵਿਚ ਪਲਟਾ ਲਿਆਉਣ ਦੇ ਖਿਆਲ ਨਾਲ ਲਾਹੌਰ ਛੱਡ ਕੇ ਮੁਲਤਾਨ ਚਲੇ ਗਏ। ਆਖੀਰ ਮਾਰਚ 1747 ਵਿਚ ਯਾਹੀਆ ਖਾਨ ਦਾ ਛੋਟਾ ਭਰਾ ਸ਼ਾਹਨਿਵਾਜ਼ ਖਾਨ ਲਾਹੌਰ ਦਾ ਹਾਕਮ ਆ ਬਣਿਆ ਅਤੇ ਲਖਪਤ ਰਾਏ ਦੀ ਥਾਂ ਦੀਵਾਨੀ ਕੋੜਾ ਮੱਲ ਨੂੰ ਮਿਲੀ ਤਾਂ ਕਿਧਰੇ ਸਿੰਘਾਂ ਨੂੰ ਜ਼ਰਾ ਸੁੱਖ ਦਾ ਸ਼ਾਹ ਲੈਣਾ ਮਿਲਿਆ।

ਸੰਨ 1748 ਦੇ ਆਰੰਭ ਵਿਚ ਮਾਣੂਪੁਰ ਦੇ ਮੈਦਾਨ ਵਿੱਚ ਦੁੱਰਾਨੀ ਨੂੰ ਹਾਰ ਦੇ ਕੇ ਮੀਰ ਮੰਨੂੰ ਲਾਹੌਰ ਦਾ ਹਾਕਮ ਮੁਕੱਰਰ ਹੋਇਆ ਤਾਂ ਫਿਰ ਲਾਹੌਰ ਦੀ ਦੀਵਾਨੀ ਕੋੜਾ ਮੱਲ ਨੂੰ ਮਿਲੀ। ਇਸ ਵੇਲੇ ਭੀ ਇਨ੍ਹਾਂ ਨੇ ਹਰ ਹਾਲਤ ਵਿੱਚ ਸਿੰਘਾਂ ਨੂੰ ਦੁੱਖ ਤਕਲੀਫ਼ ਤੋਂ ਬਚਾਉਣ ਦੇ ਯਤਨ ਕੀਤੇ। ਜਿਸ ਵੇਲੇ ਮੀਰ ਮੰਨੂੰ ਦੀਆਂ ਫ਼ੌਜਾਂ ਨੇ ਰਾਮ ਰਾਉਣੀ ਅੰਮ੍ਰਿਤਸਰ ਨੂੰ ਘੇਰ ਲਿਆ ਤਾਂ ਆਪ ਅਦੀਨਾ ਬੇਗ਼ ਖਾਨ, ਮਿਰਜ਼ਾ ਅਜ਼ੀਜ਼ ਖਾਨ ਬਖ਼ਸ਼ੀ ਤੇ ਹੋਰ ਘੇਰੂਆਂ ਦੇ ਨਾਲ ਸਨ। ਇੱਥੇ ਭੀ ਅੰਤ ਆਪ ਦੇ ਯਤਨਾਂ ਤੇ ਸਫ਼ਾਰਸ਼ ਨਾਲ ਹੀ ਇਹ ਘੇਰਾ ਉਠਾਇਆ ਗਿਆ ਸੀ ਤੇ ਬਹੁਤ ਸਾਰੇ ਸਿੰਘ ਸ਼ਹੀਦ ਹੋਣੇ ਬਚ ਗਏ ਸਨ।

ਜ਼ੋਰਜ਼ ਫ਼ੋਰਸਟਰ ਆਪਣੀ ਚਿੱਠੀ ਨੰ: 11 ਸੰਨ 1783<sup>3</sup> ਵਿੱਚ ਲਿਖਦਾ ਹੈ ਕਿ ਮੁਗ਼ਲ ਬਾਦਸ਼ਾਹ ਅਹਿਮਦ ਸ਼ਾਹ ਦੀ ਹਕੂਮਤ (ਸੰਨ 1748-53) ਦੇ ਦਿਨਾਂ ਵਿਚ ਮੀਰ ਮੰਨੂੰ ਲਾਹੌਰ ਦੇ ਸੂਬੇਦਾਰ ਨੇ ਸਿੱਖਾਂ ਦੀ ਵਧ ਰਹੀ ਤਾਕਤ ਤੋਂ ਡਰ ਕੇ, ਜਿਸ ਦੇ ਅਸਰ ਅੱਗੇ ਹੀ ਉਸ ਦੇ ਆਪਣੇ ਮੁਲਕ ਵਿਚ ਹੀ ਸਿੱਖਾਂ ਵਲੋਂ ਹੋ ਰਹੀ ਮਾਰ ਧਾੜ ਤੋਂ ਦਿੱਸ ਪਏ ਸਨ, ਉਨ੍ਹਾਂ ਉਪਰ ਇਕ ਬੜਾ ਜ਼ਬਰਦਸਤ ਹੱਲਾ ਬੋਲਿਆ ਅਤੇ ਖ਼ਿਆਲ ਕੀਤਾ ਜਾਂਦਾ ਹੈ ਕਿ ਸਿੱਖਾਂ ਦੀ ਤਾਕਤ ਤਬਾਹ ਕਰ ਦਿੱਤੀ ਜਾਂਦੀ, ਜੇ ਇਨ੍ਹਾਂ ਲੋਕਾਂ ਨੂੰ ਮੰਨੂੰ ਦੇ ਵਜ਼ੀਰ ਕੋੜਾ ਮੱਲ ਵਰਗਾ ਤਕੜਾ ਹਿਮਾਇਤੀ ਨਾ ਮਿਲ ਜਾਂਦਾ, ਜੋ ਆਪ ਇਕ ਖ਼ੁਲਾਸਾ ਸਿੱਖ ਸੀ ਤੇ ਜਿਸ ਨੇ ਆਪਣੀ ਤਾਕਤ ਦਾ ਪੂਰਾ ਫ਼ਾਇਦਾ ਨਾਂ ਉਠਾਉਣ ਦਿੱਤਾ।

3. Meer Munnoo, the Governor of Lahore in the reign of Ahmed Shah, alarmed at an increase of power, the evils of which had been already manifested by the devastations of the Sicques in his own country, made a vigorous attack on them, and it is supposed that their force would then have been annihilated, had not this people found a strenuous advocate in his minister Kaura Mul, who was himself of the Khualasah sect, and diverted Meer Munnoo from reaping the full fruits of the superiority he had gained.

(*A Journey from Bengal to England*, ptd. 1798, vol. I, 272-73)

ਅੱਗੇ ਚੱਲ ਕੇ ਇਕ ਹੋਰ ਜਗਾ ਲਿਖਿਆ ਹੈ :—

...that the preservation of the Sicques from the effect of Meer Munnoo's success appears to have been largely promoted by the interference of minister Kaura Mul, who being himself a Sicque, naturally became a trusty advocate of the sect.

(*Ibid*, p. 284-85)

ਆਪ ਨੇ ਇਹ ਭੀ ਯੰਤਨ ਕੀਤਾ ਕਿ ਸਿੰਘਾਂ ਦਾ ਮੀਰ ਮੰਨੂੰ ਦੀ ਹਕੂਮਤ ਨਾਲ ਮਿਲਵਰਤਨ ਹੋ ਜਾਏ ਤੇ ਹਕੂਮਤ ਵਲੋਂ ਇਨ੍ਹਾਂ ਨੂੰ ਕੋਈ ਤੋਖਲਾ ਨਾ ਰਹਿਣ ਕਰ ਕੇ ਇਨ੍ਹਾਂ ਨੂੰ ਹੋਰ ਜ਼ਿਆਦਾ ਵਧਣ ਫੁੱਲਣ ਦਾ ਅਵਸਰ ਮਿਲ ਸਕੇ ਤੇ ਦੂਸਰੇ ਪਾਸੇ ਹਕੂਮਤ ਭੀ ਹੋਰ ਜ਼ਰੂਰੀ ਕੰਮਾਂ ਵਲ ਧਿਆਨ ਦੇ ਸਕੇ। ਇਸੇ ਖਿਆਲ ਨਾਲ ਆਪ ਨੇ ਸਿਫਾਰਸ਼ ਕਰਕੇ ਸਿੰਘਾਂ ਦੇ ਗੁਜ਼ਾਰੇ ਲਈ ਪਰਗਣਾ ਪੱਟੀ ਦੇ ਮਾਮਲੇ ਦਾ ਚੋਥਾ ਹਿੱਸਾ ਰਾਮ ਰਾਉਣੀ ਦੇ ਨਾਮ ਜਾਗੀਰ ਲਿਖਵਾ ਦਿੱਤੀ<sup>4</sup> ਤੇ ਗੁਰੂ ਚੱਕ ਵਾਲ ਪਿੰਡਾਂ ਦਾ ਪੁਰਾਣਾ ਜਬਤ ਹੋਇਆ ਹੋਇਆ ਮਾਮਲਾ ਭੀ ਮੁੜ ਜਾਰੀ ਕਰਵਾ ਕੇ ਰਾਮ ਰਾਉਣੀ ਦੇ ਨਾਲੇ ਹੀ ਲਗਵਾ ਦਿੱਤਾ। ਇਹ ਇਸ ਮਿਲਵਰਤਨ ਦਾ ਸੀ ਸਿੱਟਾ ਸੀ ਕਿ ਦਸ ਹਜ਼ਾਰ ਸਿੰਘ ਸਰਦਾਰ ਜੱਸਾ ਸਿੰਘ ਆਹਲੂਵਾਲੀਏ ਦੀ ਜਥੇਦਾਰੀ ਹੇਠਾਂ ਮੁਲਤਾਨ ਵਿਚ ਕੋੜਾ ਮੱਲ ਦੀ ਸ਼ਾਹਨਿਵਾਜ਼ ਖ਼ਾਨ ਦੇ ਵਿਰੁੱਧ ਸਹਾਇਤਾ ਕਰਨ ਗਏ ਸਨ ਤੇ ਮੀਰ ਮੰਨੂੰ ਦੇ ਖੁਸ਼ੀ ਹੋਏ ਮੁਲਤਾਨ ਦੇ ਸੂਬੇ ਵਿੱਚ ਮੁੜ ਉਸ ਦੀ ਸੂਬੇਦਾਰੀ ਨੂੰ ਬਰਕਰਾਰ ਰੱਖਣ ਵਿੱਚ ਕੋੜਾ ਮੱਲ ਦੀ ਮਾਰਫ਼ਤ ਉਸ ਦੇ ਸਹਾਈ ਹੋਏ ਸਨ। ਫੇਰ ਸੰਨ 1751-52 ਵਿਚ ਜਦ ਅਹਿਮਦ ਸ਼ਾਹ ਦੁਰਾਨੀ ਨੇ ਹਿੰਦੋਸਤਾਨ ਉੱਤੇ ਤੀਸਰੀ ਵਾਰੀ ਆ ਹੱਲਾ ਕੀਤਾ ਤਾਂ ਭੀ ਕੋੜਾ ਮੱਲ ਦੇ ਸੱਦੇ ਉੱਤੇ ਤੀਹ ਹਜ਼ਾਰ ਸਿੰਘ ਮੀਰ ਮੰਨੂੰ ਦੀ ਸਹਾਇਤਾ ਨੂੰ ਗਏ ਸਨ।

ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਨੇ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ, ਸ਼ਾਹਨਿਵਾਜ਼ ਖ਼ਾਨ ਅਤੇ ਮੀਰ ਮੰਨੂੰ ਦੀ ਪੰਜਾਬ ਵਿਚ ਹਕੂਮਤ ਦੇ ਦਿਨੀਂ ਜੋ ਪਦਵੀ ਪ੍ਰਾਪਤ ਕੀਤੀ, ਉਹ ਕੇਵਲ ਆਪਣੀ ਲਿਆਕਤ ਅਤੇ ਬਹਾਦੁਰੀ ਦੇ ਬਲ ਬੋਤੇ ਤੇ ਸੀ। ਇਸ ਤੋਂ ਬਿਨਾਂ ਆਪ ਦਾ ਹੋਰ ਕੋਈ ਆਸਰਾ ਨਹੀਂ ਸੀ। ਆਪ ਦੀ ਪਿੱਠ ਤੇ ਨਾ ਤਾਂ ਕੋਈ ਖਾਸ ਖ਼ਾਨਦਾਨੀ ਰਸੂਖ ਹੀ ਸੀ ਤੇ ਨਾ ਹੀ ਧਨ ਪਦਾਰਥ ਦਾ ਜ਼ੋਰ।

ਆਪ ਦੀ ਬਹਾਦੁਰੀ ਦਾ ਸਿੱਕਾ ਉਸ ਵੇਲੇ ਸਭ ਦੇ ਦਿਲ ਤੇ ਬੈਠਾ ਹੋਇਆ ਸੀ। ਬੁਧ ਸਿੰਘ ਆਪਣੀ ਪੁਸਤਕ ਰਿਸਾਲਾ-ਇ-ਨਾਨਕ ਸ਼ਾਹ ਵਿਚ ਲਿਖਦਾ ਹੈ ਕਿ ਬਹਾਦੁਰੀ ਤੇ ਮਰਦਾਨਗੀ ਵਿੱਚ ਕੋੜਾ ਮੱਲ ਦੇ ਪੱਲੇ ਦਾ ਹੋਰ ਕੋਈ ਨਹੀਂ ਸੀ।<sup>5</sup> ਇਤਿਹਾਸ ਇਸ ਗੱਲ ਦਾ ਗਵਾਹ ਹੈ ਕਿ ਕੋੜਾ ਮੱਲ ਦੀ ਬਹਾਦੁਰੀ ਬਾਬਤ ਇਹ ਰਾਏ ਅੱਖਰੇ ਅੱਖਰ ਸੱਚ ਹੈ। ਜਿਸ ਲੜਾਈ ਦੇ ਮੈਦਾਨ ਵਿਚ ਭੀ ਆਪ ਗਏ, ਫ਼ਤਹਿ ਨੇ ਅੱਗੇ ਹੋ ਕੇ ਆਪ ਦੇ ਪੈਰ ਚੁੰਮੇ ਤੇ ਵਿਰੋਧੀ ਦਲਾਂ ਵਿਚ ਭਾਜੜਾਂ ਪੈ ਗਈਆਂ। ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਦੇ ਜ਼ਮਾਨੇ ਵਿਚ ਪਨਾਹ ਭੱਟੀ ਵਰਗੇ ਬਾਗੀ ਤੇ ਲੁਟੇਰੇ ਨੂੰ ਸਿੱਧੇ ਕਰਨਾ ਆਪ ਦਾ ਹੀ ਕੰਮ ਸੀ। ਕਸੂਰ ਦੇ ਅਫ਼ਗ਼ਾਨ ਇਨ੍ਹਾਂ ਦਿਨਾਂ ਵਿਚ ਤਕੜੇ ਸਿਰਕੱਢ ਸਨ। ਲਾਹੌਰ ਅਤੇ ਇਰਦ ਗਿਰਦ ਵਿਚ ਸਾਰੇ ਇਨ੍ਹਾਂ ਪਾਸੋਂ ਖ਼ਮ ਜਾਂਦੇ ਸਨ। ਯਾਹੀਆ ਖ਼ਾਨ ਨੂੰ ਸ਼ਾਹਨਿਵਾਜ਼ ਖ਼ਾਨ ਦੀ ਕੈਦ ਵਿਚੋਂ ਕੱਢ ਕੇ ਕਸੂਰ ਲੈ ਜਾਣਾ ਤੇ ਉਥੇ ਅੱਗੇ ਦਿੱਲੀ ਪਹੁੰਚਾ ਦੇਣਾ ਇਨ੍ਹਾਂ ਦਾ ਹੀ ਕੰਮ ਸੀ, ਪਰ ਇਹੋ ਜਿਹੇ ਕਸੂਰੀ ਅਫ਼ਗ਼ਾਨਾਂ ਦਾ ਪਿੱਛਾ ਕਰਨਾ ਤੇ ਕਸੂਰੋਂ ਰੁਕਨ ਦੀਨ, ਮੁਰਾਦ ਖ਼ਾਨ, ਗ਼ੁਲਾਮ ਮਹਈਯੁੱਦੀਨ ਤੇ ਉਨ੍ਹਾਂ ਹੋਰ ਸਾਜ਼ਸ਼ੀ ਸਾਥੀਆਂ ਨੂੰ ਫੜ

4. ਖੁਸ਼ਵਕਤ ਰਾਏ, ਤਾਰੀਖ਼ ਸਿੱਖਾਂ, 68.

5. ਰਿਸਾਲਾ-ਇ-ਨਾਨਕ ਸ਼ਾਹ (ਸੰਨ 1783), ਪੰ. 124.



ਲਿਆਉਣਾ ਕੋੜਾ ਮੱਲ ਵਰਗੇ ਸ਼ੇਰ ਮਰਦ ਦਾ ਹੀ ਹੋਸਲਾ ਸੀ।

ਮੀਰ ਮੰਨੂੰ ਦੇ ਜ਼ਮਾਨੇ ਵਿਚ ਭੀ ਜਿਤਨੀਆਂ ਮੁਹਿੰਮਾਂ ਕੋੜਾ ਮੱਲ ਨੂੰ ਪਈਆਂ ਉਨ੍ਹਾਂ ਸਾਂਗੀਆਂ ਵਿਚ ਹੀ ਓਹ ਕਾਮਯਾਬ ਰਹੇ। ਰਾਮ ਰਾਉਣੀ ਦੀ ਮੁਹਿੰਮ ਵਿਚ ਉਨ੍ਹਾਂ ਦੀ ਹੀ ਸਲਾਹ ਦੀ ਕਾਮਯਾਬੀ ਸੀ ਕਿ ਇਕ ਪਾਸੇ ਤਾਂ ਉਨ੍ਹਾਂ ਨੇ ਆਪਣੇ ਸੈਂਕੜੇ ਗੁਰ-ਭਾਈਆਂ ਦੀ ਜਾਨ ਬਚਾ ਲਈ ਤੇ ਦੂਸਰੇ ਪਾਸੇ ਸਿੰਘਾਂ ਅਤੇ ਹਕੂਮਤ ਵਿਚ ਮਿਲਵਰਤਣ ਦਾ ਰਾਹ ਬਣਾ ਕੇ ਮੁਲਤਾਨ ਦੀ ਮੁਹਿੰਮ ਉਨ੍ਹਾਂ ਦੀ ਸਹਾਇਤਾ ਨਾਲ ਫਤਹਿ ਕਰ ਲਈ।

ਜੰਮੂ ਦੇ ਪਹਾੜੀ ਰਾਜਿਆਂ ਨੂੰ ਸੋਧਣ, ਮੁਲਤਾਨ ਵਿਚ ਜਾਹਦ ਖ਼ਾਨ ਨੂੰ ਹਰਾ ਕੇ ਉਸ ਤੋਂ ਹਕੂਮਤ ਲੈਣ ਅਤੇ ਨਾਸਰ ਖ਼ਾਨ ਦੀ ਬਗ਼ਾਵਤ ਨੂੰ ਮਿਟਾਉਣ ਵੇਲੇ ਆਪ ਦੀ ਬਹਾਦੁਰੀ ਨੇ ਮੀਰ ਮੰਨੂੰ ਦੇ ਦਿਲ ਤੇ ਬੜਾ ਗਹਿਰਾ ਅਸਰ ਕੀਤਾ ਸੀ। ਇਸ ਵੇਲੇ ਹੀ ਜਿਸ ਵੇਲੇ ਸ਼ਾਹਨਿਵਾਜ਼ ਖ਼ਾਨ ਦਿੱਲੀ ਦੇ ਵੱਡੇ ਵਜ਼ੀਰ ਸਫ਼ਦਰਜੰਗ ਦੀ ਮਦਦ ਨਾਲ ਮੁਲਤਾਨ ਤੇ ਕਬਜ਼ਾ ਕਰ ਬੈਠਾ ਤਾਂ ਉਸ ਨੇ ਉਸ ਦੇ ਵਿਰੁੱਧ ਕੋੜਾ ਮੱਲ ਨੂੰ ਹੀ ਭੇਜਣਾ ਮੁਨਾਸਿਬ ਸਮਝਿਆ ਜਿਥੇ ਕਿ ਉਸ ਨੇ ਖੁੱਸਾ ਹੋਇਆ ਸੂਬਾ ਮੁੜ ਜਿੱਤ ਕੇ ਮੀਰ ਮੰਨੂੰ ਦੀ ਤਾਕਤ ਨੂੰ ਮਜ਼ਬੂਤ ਕਰ ਦਿੱਤਾ। ਇਸ ਵੇਲੇ ਆਪ ਦੀ ਬਹਾਦੁਰੀ ਵਜੋਂ ਹੀ ਮੀਰ ਮੰਨੂੰ ਨੇ ਆਪ ਨੂੰ 'ਮਹਾਰਾਜਾ ਬਹਾਦੁਰ' ਦਾ ਖ਼ਿਤਾਬ ਦਿੱਤਾ ਤੇ ਓਥੇ ਦਾ ਹਾਕਮ ਨਿਯਤ ਕੀਤਾ।

ਮੁਲਤਾਨ ਦੀ ਹਕੂਮਤ ਦੇ ਦਿਨਾਂ ਵਿਚ ਆਪ ਨੇ ਸ਼ਾਹੀਵਾਲ ਦੇ ਬਲਵੇ ਨੂੰ ਮਿਟਾਇਆ, ਜਾਨ-ਨਿਸਾਰ ਖ਼ਾਨ ਦੀ ਬਗ਼ਾਵਤ ਨੂੰ ਡੇਰਾ ਗਾਜ਼ੀ ਖ਼ਾਨ ਵਿਚ ਦਬਾਇਆ ਤੇ ਇਕ ਜੰਗ ਵਿਚ ਕਲਹੋੜਾ ਨੂੰ ਹਾਰ ਦਿੱਤੀ। ਦੁੱਰਾਨੀ ਦੇ ਤੀਸਰੇ ਹੱਲੇ ਵੇਲੇ ਮਹਿਮੂਦ ਬੂਟੀ ਦੀ ਲੜਾਈ ਵਿਚ ਆਪ ਦੀ ਬਹਾਦੁਰੀ ਦਾ ਹੀ ਨਤੀਜਾ ਸੀ ਕਿ ਦੁੱਰਾਨੀ ਪਿੱਛੇ ਨੂੰ ਹਟਣੇ ਸ਼ੁਰੂ ਹੋ ਗਏ ਸਨ। ਇਸ ਵੇਲੇ ਜਦ ਕਿ ਆਪ ਦੇ ਹਾਥੀ ਦਾ ਪੈਰ ਕਬਰ ਵਿਚ ਪੈ ਗਿਆ ਤੇ ਆਪ ਮੁੜ ਸਾਵਧਾਨ ਹੋ ਰਹੇ ਸਨ, ਜੇ ਈਰਖਾ ਦਾ ਸੜਿਆ ਹੋਇਆ ਅਦੀਨਾ ਬੇਗ ਬਾਜ਼ੀਦ ਖ਼ਾਨ ਕਸੂਰੀਏ ਪਾਸੇ ਆਪ ਪਰ ਗੋਲੀ ਨਾ ਚਲਵਾ ਦਿੰਦਾ ਤੇ ਆਪ ਚਲਾਣਾ ਨਾ ਕਰ ਜਾਂਦੇ, ਤਾਂ ਲੜਾਈ ਦਾ ਨਕਸ਼ਾ ਹੋਰ ਹੀ ਹੁੰਦਾ।

ਖ਼ੁਦ ਅਹਿਮਦ ਸ਼ਾਹ ਦੁੱਰਾਨੀ ਵਰਗਾ ਬਹਾਦੁਰ ਸਿਪਾਹੀ ਤੇ ਜਰਨੈਲ ਭੀ ਆਪ ਦੀ ਬਹਾਦੁਰੀ ਦਾ ਲੋਹਾ ਮੰਨਦਾ ਸੀ। ਤਾਰੀਖ਼ਿ ਅਹਿਮਦ ਸ਼ਾਹੀ ਵਿਚ ਲਿਖਿਆ ਹੈ ਕਿ ਜਿਸ ਵੇਲੇ ਕੋੜਾ ਮੱਲ ਦੇ ਮਾਰੇ ਜਾਣ ਪਿੱਛੋਂ ਮੀਰ ਮੰਨੂੰ ਦੀਆਂ ਫ਼ੌਜਾਂ ਨੂੰ ਭਾਂਜ ਪੈ ਗਈ ਤੇ ਲੜਾਈ ਹਾਰੀ ਗਈ ਅਤੇ ਮੀਰ ਮੰਨੂੰ ਨੇ ਸੁਲਾਹ ਲਈ ਪੈਗਾਮ ਭੇਜਿਆ, ਤਾਂ ਅੱਗੋਂ ਅਹਿਮਦ ਸ਼ਾਹ ਦੁੱਰਾਨੀ ਨੇ ਕਹਿ ਭੇਜਿਆ ਕਿ ਮੇਰਾ ਕੰਮ ਤਾਂ ਕੋੜਾ ਮੱਲ ਤੱਕ ਹੀ ਸੀ ਅਰਥਾਤ ਜਿਤਨੀ ਦੇਰ ਤੱਕ ਕੋੜਾ ਮੱਲ ਜੀਉਂਦਾ ਫ਼ੌਜਾਂ ਲੈ ਕੇ ਡਟਿਆ ਖੜੋਤਾ ਸੀ ਉਤਨੀ ਦੇਰ ਹੀ ਮੈਨੂੰ ਡਰ ਸੀ, ਹੁਣ ਤੂੰ ਆਪਣੇ ਕਿਲੇ ਵੱਸ। ਮੈਨੂੰ ਤੇਰੇ ਅਤੇ ਤੇਰੇ ਸ਼ਹਿਰ ਨਾਲ ਸਰੋਕਾਰ ਨਹੀਂ। ਮੈਂ ਜਿਤਨਾਂ ਰੁਪਇਆ ਮੰਗਿਆ ਹੈ ਉਹ ਖ਼ੁਦ ਆਪਣੇ ਪਾਸੋਂ ਜਾਂ ਰਿਆਇਆ ਕੋਲੋਂ ਅਕੱਠਾ ਕਰ ਕੇ ਭੇਜ ਦੇ, ਮੈਂ ਆਪਣੇ ਵਤਨ ਨੂੰ ਮੁੜ ਜਾਵਾਂਗਾ।<sup>6</sup>

6. ਤਾਰੀਖ਼ਿ ਅਹਿਮਦ ਸ਼ਾਹੀ, 31 ਅ।

ਮਹਾਰਾਜਾ ਕੋੜਾ ਮੱਲ ਜਿੱਥੇ ਬਹਾਦਰੀ ਵਿਚ ਯਕਤਾ ਸੀ ਉਥੇ ਓਹ ਗੁਸੈਲਾ, ਥੋੜ੍ਹ-ਦਿਲਾ ਯਾ ਹੋਛਾ ਨਹੀਂ ਸੀ। ਜਿਸ ਵੇਲੇ ਵਲੀਦਾਦ ਖ਼ਾਨ ਦਾ ਮਾਮਲਾ ਆਪ ਦੇ ਪੇਸ਼ ਹੋਇਆ ਤਾਂ ਆਪ ਨੇ ਉਸ ਪਰ ਕੋਈ ਸਖ਼ਤੀ ਨਹੀਂ ਕੀਤੀ। ਭਾਵੇਂ ਉਸ ਵੱਲ ਸਰਕਾਰੀ ਮਾਮਲੇ ਦੀ ਬਹੁਤ ਸਾਰੀ ਰਕਮ ਨਿਕਲਦੀ ਸੀ ਪਰ ਚੂੰਕਿ ਓਹ ਇਕ ਸ਼ਰੀਫ਼ ਤੇ ਵਫ਼ਾਦਾਰ ਸਰਕਾਰੀ ਅਫ਼ਸਰ ਸੀ ਇਸ ਲਈ ਓਸ ਨੂੰ ਕੇਵਲ ਆਪਣਾ ਹਿਸਾਬ ਕਿਤਾਬ ਸਮਝਾਉਣ ਲਈ ਨਾਲ ਲਾਹੋਰ ਲੈ ਗਏ ਸਨ।<sup>7</sup>

ਆਪ ਜਿਸ ਭੀ ਪੇਜ਼ੀਸ਼ਨ ਤੇ ਰਹੇ, ਸੂਬੇ ਦੇ ਹੁਕਮਰਾਨ ਦੇ ਪੂਰਨ ਹਿਤੈਸੀ ਤੇ ਵਫ਼ਾਦਾਰ ਰਹੇ। ਜਿਸ ਵੇਲੇ ਆਪ ਉਸ ਦੀ ਕਿਸੇ ਕਾਰਵਾਈ ਦੇ ਕਾਰਣ ਓਸ ਨਾਲ ਸਹਿਮਤ ਨਾ ਰਹਿ ਸਕੇ, ਤਾਂ ਆਪ ਨੇ ਉਸ ਦੀ ਨੌਕਰੀ ਛੱਡ ਦਿੱਤੀ ਤੇ ਉਸ ਤੋਂ ਅਲਹਿਦਾ ਹੋ ਗਏ। ਆਪ ਇਸ ਗੱਲ ਨੂੰ ਬੇਈਮਾਨੀ ਤੇ ਗ਼ੱਦਾਰੀ ਸਮਝਦੇ ਸਨ ਕਿ ਨੌਕਰੀ ਵਿਚ ਟਿਕੇ ਰਹਿ ਕੇ ਉਸ ਵਲੋਂ ਮਿਲ ਰਹੀ ਤਨਖ਼ਾਹ ਤੇ ਹੋਰ ਬਖ਼ਸ਼ਿਸ਼ਾਂ ਤੋਂ ਫ਼ਾਇਦਾ ਭੀ ਉਠਾਈ ਜਾਣ ਤੇ ਨਵਾਬ ਨਾਸਰ ਖ਼ਾਨ ਦੀ ਤਰ੍ਹਾਂ ਅੰਦਰੋਂ ਅੰਦਰ ਆਪਣੇ ਮਾਲਕ ਦੇ ਦੁਸ਼ਮਨਾਂ ਨਾਲ ਰਲ ਕੇ ਉਸ ਨੂੰ ਨੁਕਸਾਨ ਪਹੁੰਚਾਉਣ ਲਈ ਉਸ ਦੇ ਵਿਰੁੱਧ ਖੜੇ ਹੋ ਜਾਣ।

ਆਪ ਖ਼ਾਨ ਬਹਾਦੁਰ ਜ਼ਕਰੀਆ ਖ਼ਾਨ ਦੇ ਪੂਰੇ ਵਫ਼ਾਦਾਰ ਰਹੇ। ਜਦ ਯਾਹੀਆ ਖ਼ਾਨ ਤੇ ਲਖਪਤ ਰਾਏ ਵਲੋਂ ਸਿੱਖਾਂ ਪਰ ਹੋ ਰਹੀਆਂ ਵਧੀਕੀਆਂ ਦੇ ਕਾਰਣ ਮਜ਼ਬੂਰ ਹੋ ਗਏ ਤਾਂ ਉਸ ਦੀ ਨੌਕਰੀ ਛੱਡ ਕੇ ਮੁਲਤਾਨ ਚਲੇ ਗਏ। ਓਥੋਂ ਸ਼ਾਹਨਿਵਾਜ਼ ਦੇ ਨਾਲ ਫਿਰ ਲਾਹੋਰ ਆਏ ਤੇ ਉਸ ਦੇ ਦੀਵਾਨ ਮੁਕੱਰਰ ਹੋਣ ਪਰ ਆਖ਼ੀਰ ਤੱਕ ਉਸ ਦੇ ਨਾਲ ਮਿਲਵਰਤਣ ਕਰਦੇ ਰਹੇ। ਪਰ ਜਦ ਦੁੱਰਾਨੀ ਨੇ ਪੰਜਾਬ ਪਰ ਪਹਿਲੀ ਵਾਰੀ ਹੱਲਾ ਬੋਲਿਆ ਅਤੇ ਸ਼ਾਹਨਿਵਾਜ਼ ਖ਼ਾਨ ਲਾਹੋਰ ਨੂੰ ਦੁੱਰਾਨੀਆਂ ਦੇ ਹੱਥੋਂ ਲੁਟੀਦਾ ਛੱਡ ਕੇ ਕਾਇਰਾ ਵਾਂਙੂ ਭੱਜ ਨਿਕਲਿਆ ਤਾਂ ਦੁੱਰਾਨੀ ਨੇ ਕੋੜਾ ਮੱਲ ਦੀ ਥਾਂ ਲਖਪਤ ਰਾਏ ਨੂੰ ਦੀਵਾਨ ਬਣਾਇਆ। ਫਿਰ ਦੁੱਰਾਨੀ ਦੇ ਹਾਰ ਕੇ ਵਿਲਾਇਤ ਨੂੰ ਮੁੜ ਜਾਣ ਪਰ ਮੀਰ ਮੰਨੂੰ ਲਾਹੋਰ ਤੇ ਮੁਲਤਾਨ ਦੋਹਾਂ ਸੂਬਿਆਂ ਦਾ ਹਾਕਮ ਬਣ ਕੇ ਆਇਆ ਤੇ ਓਸ ਨੇ ਕੋੜਾ ਮੱਲ ਨੂੰ ਆਪਣਾ ਦੀਵਾਨ ਤੇ ਮੁਲਤਾਨ ਦਾ ਨਾਇਬ ਹਾਕਮ ਮੁਕੱਰਰ ਕੀਤਾ। ਮੀਰ ਮੰਨੂੰ ਨੇ ਇਨ੍ਹਾਂ ਨੂੰ ਕਈ ਐਖੀਆਂ ਮੁਹਿੰਮਾਂ ਪਰ ਭੀ ਭੇਜਿਆ ਜਿਨ੍ਹਾਂ ਨੂੰ ਕਿ ਆਪ ਨੇ ਪੂਰਣ ਦਿਆਨਤਦਾਰੀ ਤੇ ਵਫ਼ਾਦਰੀ ਨਾਲ ਸਿਰੇ ਚੜ੍ਹਾਇਆ ਅਤੇ ਅੰਤ ਮੀਰ ਮੰਨੂੰ ਵਲੋਂ ਦੁੱਰਾਨੀਆਂ ਨਾਲ ਲੜਦੇ ਆਪਣੀ ਜਾਨ ਤੱਕ ਭੀ ਕੁਰਬਾਨ ਕਰ ਗਏ।

7. ਨੂਰ ਮੁਹਿੰਮਦ ਚੇਲਾ, ਤਾਰੀਖ਼ਿ ਝੰਗ ਸਿਆਲ, 55.

## ਸੰਤਾਨ ਤੇ ਕੁਰਸੀਨਾਮਾ


ਆਪ ਦੇ ਦੋ ਪੁਤ੍ਰ ਸਨ, ਦੀਵਾਨ ਤੇਖਾ ਰਾਮ ਤੇ ਦੀਵਾਨ ਹਰੀ ਸਿੰਘ। ਆਪ ਦੀ ਮੌਤ ਦੇ ਬਾਦ ਦੀਵਾਨ ਹਰੀ ਸਿੰਘ ਨੇ ਨਾ ਤੇ ਮੁਲਤਾਨ ਰਹਿਣਾ ਹੀ ਖ਼ਤਰੇ ਤੋਂ ਖਾਲੀ ਡਿੱਠਾ ਅਤੇ ਨਾ ਹੀ ਲਾਹੌਰ। ਇਹ ਦੋਨੋਂ ਸ਼ਹਿਰ ਰਾਜਸੀ ਪ੍ਰਭਤਾ ਦੇ ਕਾਰਣ ਰਾਜ-ਰੋਲੇ ਦੇ ਅੱਡੇ ਬਣੇ ਹੋਏ ਸਨ। ਇਸ ਵੇਲੇ ਜੇ ਕੋਈ ਅਸਥਾਨ ਅਮਨ ਅਮਾਨ ਵਾਲਾ ਸੀ ਤਾਂ ਓਹ ਜੰਮੂ ਸੀ। ਇਕ ਤਾਂ ਲਾਹੌਰ ਤੇ ਮੁਲਤਾਨ ਦੇ ਮੁਕਾਬਲੇ ਤੇ ਰਾਜਸੀ ਨੁਕਤਾ ਨਿਗਾਹ ਤੋਂ ਇਨ੍ਹਾਂ ਨਾਲੋਂ ਘੱਟ ਸੀ ਤੇ ਦੂਸਰੇ ਕਾਬਲ ਯਾ ਕੰਧਾਰ ਤੋਂ ਦਿੱਲੀ ਨੂੰ ਜਾ ਰਹੀਆਂ ਸੜਕਾਂ ਤੋਂ ਦੁਰੇਡੇ ਸੀ, ਇਸ ਲਈ ਉੱਤ੍ਰ-ਪੱਛੋਂ ਤੋਂ ਆ ਕੇ ਹਮਲਾ ਕਰਨ ਵਾਲਿਆਂ ਦੀ ਸਿੱਧੀ ਸੱਟ ਦਾ ਨਿਸ਼ਾਨਾ ਨਹੀਂ ਸੀ ਬਣਦਾ। ਇਸ ਕਰਕੇ ਸਰਦੇ ਪੁਜਦੇ ਲੋਕ ਅਤੇ ਲਾਹੌਰੋਂ ਭੱਜੇ ਹੋਏ ਹਾਕਮ ਯਾ ਉਨ੍ਹਾਂ ਦੇ ਸੰਬੰਧੀ ਤੇ ਅਹਿਲਕਾਰ ਆਪਣੀ ਜਾਨ ਮਾਲ ਦੀ ਹਿਫਾਜ਼ਤ ਤੇ ਅਮਨ ਦੀ ਜ਼ਿੰਦਗੀ ਲਈ ਇੱਥੇ ਆ ਵਸਦੇ ਹਨ। ਚੁਨਾਚਿ ਇਨ੍ਹਾਂ ਹੀ ਕਾਰਣਾਂ ਕਰਕੇ ਮਲਿਕਾ ਜਾਮਨੀ ਬੇਗਮ, ਮੀਰ ਮੰਨੂੰ ਦੀ ਵਿਧਵਾ ਮੁਰਾਦ ਬੇਗਮ ਤੇ ਦੀਵਾਨ ਲਖਪਤ ਰਾਏ ਦੇ ਪੁਤ੍ਰ ਦਲਪਤ ਰਾਏ ਨੇ ਤੇ ਹੋਰ ਕਈਆਂ ਨੇ ਮੁਸ਼ਕਲ ਵੇਲੇ ਜੰਮੂ ਹੀ ਰਿਹਾਇਸ਼ ਅਖ਼ਤਿਆਰ ਕੀਤੀ। ਇਸ ਲਈ ਦੀਵਾਨ ਹਰੀ ਸਿੰਘ ਭੀ ਆਪਣੇ ਟੱਬਰ ਕਬੀਲੇ ਸਮੇਤ ਜੰਮੂ ਚਲੇ ਗਏ। ਇਸ ਵੇਲੇ ਇੱਥੇ ਸਿੱਖ ਰਾਜਾ ਰਣਜੀਤ ਦੇਵ ਰਾਜ ਕਰਦਾ ਸੀ। ਖੁਸ਼ਵਕਤ ਰਾਏ ਆਪਣੀ ਤਾਰੀਖ਼ਿ ਸਿੱਖਾਂ ਵਿਚ ਲਿਖਦਾ ਹੈ ਕਿ ਮਹਾਰਾਜਾ ਕੋੜਾ ਮੱਲ ਨੇ ਇਸ ਪਰ ਕਿਸੇ ਵੇਲੇ ਮੇਹਰਬਾਨੀ ਕੀਤੀ ਹੋਈ ਸੀ ਇਸ ਲਈ ਇਹ ਮਹਾਰਾਜਾ ਬਹਾਦੁਰ ਦਾ ਇਹਸਾਨਮੰਦ ਸੀ। ਇਸ ਕਰਕੇ ਦੀਵਾਨ ਹਰੀ ਸਿੰਘ ਆਪਣੇ ਆਪ ਨੂੰ ਹੋਰ ਵੀ ਚੰਗੀ ਜਗਾ ਆ ਪੁੱਜਾ ਸਮਝਦਾ ਸੀ।

ਰਾਜਾ ਰਣਜੀਤ ਦੇਵ ਆਪਣੀ ਇਹਸਾਨਮੰਦੀ ਆਪਣੀ ਜ਼ਿੰਦਗੀ ਨਾਲ ਨਿਭਾ ਗਿਆ ਤੇ ਅੰਤ ਸਮੇਂ ਆਪਣੇ ਪੁਤ੍ਰਾਂ ਨੂੰ ਵਸੀਅਤ ਕਰ ਗਿਆ ਕਿ ਭੰਗੀ ਸਰਦਾਰਾਂ ਨਾਲ ਨਾ ਬਿਗਾੜਨੀ, ਦੀਵਾਨ ਹਰੀ ਸਿੰਘ ਤੇ ਦਲਪਤ ਰਾਏ (ਦੀਵਾਨ ਲਖਪਤ ਰਾਏ ਦੇ ਪੁਤ੍ਰ) ਨਾਲ ਬਦੀ ਨਾ ਕਰਨੀ ਤੇ ਦਲੇਲ ਸਿੰਘ ਦੀ ਤਾਬੇਦਾਰੀ ਤੋਂ ਬਾਹਰ ਨਾ ਜਾਣਾ। ਪਰ ਪਿਓ ਦੇ ਅੱਖਾਂ ਮੀਟਣ ਦੀ ਦੇਰ ਸੀ, ਕਿ ਬ੍ਰਿਜਰਾਜ ਦੇਵ ਨੇ ਆਪਣੇ ਛੋਟੇ

1. ਇਹ ਵੇਲਾ ਜੰਮੂ ਦੀ ਮੁਹਿੰਮ ਦਾ ਹੀ ਹੋ ਸਕਦਾ ਹੈ ਜਦ ਕਿ ਦੀਵਾਨ ਕੋੜਾ ਮੱਲ ਮੀਰ ਮੰਨੂੰ ਵਲੋਂ ਜੰਮੂ ਅਤੇ ਹੋਰ ਪਹਾੜੀ ਰਾਜਿਆਂ ਨੂੰ ਸੋਧਨ ਗਏ ਸਨ। ਦੇਖੋ ਪੰਨਾ, 50-1.

ਭਰਾ ਦਲੇਲ ਸਿੰਘ ਨੂੰ ਮਰਵਾ ਦਿੱਤਾ ਤੇ ਆਪ ਸਾਰੇ ਦੇਸ ਤੇ ਕਬਜ਼ਾ ਕਰ ਲਿਆ।  
ਦਲੇਲ ਸਿੰਘ ਦੇ ਪੁਤ੍ਰ ਜੰਗ ਵਿਚ ਲੜਦੇ ਮਾਰੇ ਗਏ। ਭਰਾ ਭਤੀਜਿਆਂ ਨੂੰ ਖ਼ਤਮ ਕਰ

## ਕੁਰਸੀਨਾਮਾ



ਕੇ ਜਦ ਬਿਜਰਾਜ ਦੇਵ ਵੇਹਲਾ ਹੋ ਕੇ ਤਖ਼ਤ ਤੇ ਬੈਠਾ ਤਾਂ ਉਸ ਨੇ ਮਹਾਰਾਜਾ ਕੋੜਾ ਮੱਲ ਬਹਾਦੁਰ ਦੀ ਉਸ ਦੇ ਪਿਓ ਰਾਜਾ ਰਣਜੀਤ ਦੇਵ ਨਾਲ ਕੀਤੀ ਮੇਹਰਬਾਨੀ ਅਤੇ ਉਸ ਦੀ ਅੰਤਮ ਨਸੀਹਤ ਨੂੰ ਇਕ ਦਮ ਭੁਲਾ ਦਿੱਤਾ ਅਤੇ ਦੀਵਾਨ ਹਰੀ ਸਿੰਘ ਆਦਿ ਮਹਾਰਾਜਾ ਕੋੜਾ ਮੱਲ ਦੇ ਖ਼ਾਨਦਾਨੀਆਂ ਨੂੰ ਕੈਦ ਕਰ ਲਿਆ ਤੇ ਕਰੀਬਨ ਪੰਜ ਲੱਖ ਰੁਪਇਆ ਨਕਦ ਤੇ ਉਨ੍ਹਾਂ ਦੀ ਜਾਇਦਾਦ ਜ਼ਬਤ ਕਰ ਲਈ।<sup>2</sup>

ਇਸ ਤੋਂ ਬਾਦ ਮਹਾਰਾਜਾ ਕੋੜਾ ਮੱਲ ਦਾ ਖ਼ਾਨਦਾਨ ਥਾਓਂ ਥਾਈਂ ਖਿੱਲਰ ਗਿਆ ਤੇ ਇਨ੍ਹਾਂ ਦੀ ਸੰਤਾਨ ਕਾਫ਼ੀ ਵਧੀ ਫੁੱਲੀ, ਪਰ ਚੂੰਕਿ ਇਨ੍ਹਾਂ ਵਿੱਚੋਂ ਕੋਈ ਆਦਮੀ ਇਤਨਾ ਪ੍ਰਸਿੱਧ ਨਹੀਂ ਹੋਇਆ ਜਿਸ ਨੇ ਕਿ ਪੰਜਾਬ ਦੇ ਰਾਜਸੀ ਤੇ ਧਾਰਮਕ ਇਤਿਹਾਸ ਵਿਚ ਕੋਈ ਖ਼ਾਸ ਉੱਚਤਾ ਪ੍ਰਾਪਤ ਕੀਤੀ ਹੋਵੇ, ਇਸ ਲਈ ਉਨ੍ਹਾਂ ਵਿੱਚੋਂ ਕਿਸੇ ਦਾ ਵੇਰਵੇ ਸਹਿਤ ਹਾਲ ਇੱਥੇ ਨਹੀਂ ਦਿੱਤਾ ਜਾ ਰਿਹਾ ਤੇ ਕੇਵਲ ਉਨ੍ਹਾਂ ਪਿੱਛੋਂ ਚੱਲੀ ਪੀੜ੍ਹੀ ਦਾ ਜਿਤਨਾ ਕੁ ਕੁਰਸੀ-ਨਾਮਾ<sup>3</sup> ਪ੍ਰਾਪਤ ਹੋ ਸਕਿਆ ਹੈ ਦਿੱਤਾ ਜਾ ਰਿਹਾ ਹੈ। ਇਸ ਵੇਲੇ ਆਪ ਦੀ ਸੰਤਾਨ ਦਾ ਇਕ ਚੰਗਾ ਉੱਘਾ ਖ਼ਾਨਦਾਨ ਅੰਮ੍ਰਿਤਸਰ ਵਿਚ ਵਸਦਾ ਹੈ ਜਿਸ ਖ਼ਾਨਦਾਨ ਵਿੱਚੋਂ ਕਿ ਪੰਜਾਬੀ ਦੇ ਸੰਸਾਰ-ਪ੍ਰਸਿੱਧ ਵਿਦਵਾਨ ਲੇਖਕ ਤੇ ਕਵੀ ਭਾਈ ਸਾਹਿਬ ਭਾਈ ਵੀਰ ਸਿੰਘ ਹਨ। ਭਾਈ ਵੀਰ ਸਿੰਘ ਪੰਜਾਬੀ ਭਾਸ਼ਾ ਦੇ ਨਵੇਂ ਸਾਹਿੱਤਯ ਦੇ ਮੋਢੀ ਤੇ ਇਕ ਉੱਚਯ ਜੀਵਨ ਵਾਲੇ ਗੁਰਸਿੱਖ ਹਨ, ਜਿਨ੍ਹਾਂ ਦੀ ਛੋਹ ਨੇ ਅਨੇਕਾਂ ਦੇ ਅੰਦਰ ਜੀਵਨ-ਜੋਤ ਜਗਾਈ ਹੈ।

2. ਖੁਸ਼ਵਕਤ ਰਾਏ, ਤਾਰੀਖ਼-ਸਿੱਖਾਂ, 144; ਹਿਸਟਰੀ ਐਂਡ ਦੀ ਪੌਜ਼ਾਬ (1846) ਜਿਲਦ 1, 246; ਪ੍ਰਿੰਸਿਪ, ਰਣਜੀਤ ਸਿੰਘ, 218-20.

3. ਗਿਆਨ ਸਿੰਘ, ਤਵਾਰੀਖ਼ ਗੁਰੂ ਖ਼ਾਲਸਾ (ਉਰਦੂ) ਹਿੱਸਾ ਦੂਸਰਾ (ਸ਼ਮਸ਼ੇਰ ਖ਼ਾਲਸਾ) ਚੌਥੀ ਐਡੀਸ਼ਨ (1923), ਪੰ. 83.

## ਪੁਸਤਕ ਸੂਚੀ

ਜਿਨ੍ਹਾਂ ਅਣਛਪਿਆਂ ਖਰੜਿਆਂ ਅਤੇ ਛਪੀਆਂ ਪੁਸਤਕਾਂ ਦੀ ਸਹਾਇਤਾ ਨਾਲ ਇਹ ਪੁਸਤਕ ਰਚੀ ਗਈ ਹੈ, ਉਨ੍ਹਾਂ ਦੀ ਸੂਚੀ ਭਾਸ਼ਾ ਤੇ ਲੇਖਕ ਕ੍ਰਮ ਅਨੁਸਾਰ ਹੇਠਾਂ ਦਿੱਤੀ ਜਾਂਦੀ ਹੈ।

### ਫ਼ਾਰਸੀ

ਅਹਿਮਦ ਸ਼ਾਹ ਬਟਾਲੀਆ, ਜ਼ਿਕਰਿ ਗੁਰੂਆਂ ਵਾ ਇਬਤਿਦਾ-ਇ-ਸਿੰਘਾਂ ਵਾ ਮਜ਼ਹਿਬ ਏਸ਼ਾਂ, ਤਤਿੱਮਾ ਉਮਦਾ-ਤੁ-ਤਵਾਰੀਖ਼, ਦਫ਼ਤਰ ਅਵੱਲ, ਮਤਬਾ ਗੁਲਜ਼ਾਰਿ ਮੁਹੰਮਦੀ ਲਾਹੌਰ, 1885 ਈ:।

ਅਹਿਮਦ ਯਾਦਗਾਰ, ਤਾਰੀਖ਼ਿ ਸਲਾਤੀਨਿ ਅਫ਼ਗ਼ਾਨਾਂ, ਲਿਖਤੀ।

ਅਹਿਵਾਲਿ ਅਦੀਨਾ ਬੇਗ਼ ਖ਼ਾਨ, ਲਿਖਤੀ।

ਅਬਦੁਲ ਕਰੀਮ, ਖ਼ਾਜਾ, ਬਿਆਨਿ ਵਾਕਈ, ਲਿਖਤੀ। ਇਸ ਦਾ ਅੰਗ੍ਰੇਜ਼ੀ ਉਲਥਾ *Memoirs of Khojeh Abdul Kurreem*, translated by F. Gladwin, Calcutta, 1788.

ਅਲੀ-ਉ-ਦੀਨ, ਇਬਰਤ ਨਾਮਾ—ਤਾਰੀਖ਼ਿ ਪੰਜਾਬ, ਲਿਖਤੀ ਸੰਨ 1858 ਈ:।

ਸ਼ਾਹ ਨਿਵਾਜ਼ ਖ਼ਾਨ, ਮੁਆਸਿਰ-ਲ-ਉਮਰਾ, ਜਿਲਦ 2, ਏਸ਼ਿਆਟਿਕ ਸੋਸਾਇਟੀ ਐਂਡ ਬੈਂਗਾਲ ਕਲਕਤਾ, 1888-90 ਈ:।

ਸੁਲਤਾਨ ਮੁਹੰਮਦ ਖ਼ਾਨ, ਤਾਰੀਖ਼ਿ ਸੁਲਤਾਨੀ, ਕਾਰਖ਼ਾਨਾਇ ਅਹਿਮਦੀ ਬੰਬਈ, 1881 ਈ:।

ਸ਼ੇਰ ਮੁਹੰਮਦ ਖ਼ਾਨ, ਜ਼ੁਬਦਾ-ਤੁ-ਅਖ਼ਬਾਰ ਵਕਾਇਆ-ਇ-ਮੁਲਤਾਨ, ਲਿਖਤੀ।

ਸੋਹਨ ਲਾਲ, ਉਮਦਾ-ਤੁ-ਤਵਾਰੀਖ਼, ਦਫ਼ਤਰ ਅਵੱਲ, ਆਰੀਆ ਪ੍ਰੈਸ, ਲਾਹੌਰ, 1885 ਈ:।

ਹਕੀਕਤਿ ਬਿਨਾ-ਉ-ਅਰੂਜ਼ਿ ਫ਼ਿਰਕਾ-ਇ-ਸਿੱਖਾਂ, ਲਿਖਤੀ।

ਖ਼ੁਸ਼ਵਕਤ ਰਾਏ, ਤਾਰੀਖ਼ਿ ਸਿੱਖਾਂ, ਲਿਖਤੀ, ਸੰਨ 1811 ਈ:।

ਗਣੇਸ਼ ਦਾਸ ਬਡੇਹਰਾ, ਰਿਸਾਲਾ-ਇ-ਸਾਹਿਬ-ਨੁਮਾ-ਚਹਾਰ ਬਾਗਿ ਪੰਜਾਬ (ਚਹਾਰ ਗੁਲਸ਼ਨਿ ਪੰਜਾਬ), ਲਿਖਤੀ, ਸੰਨ 1912 ਬਿ:।

ਗੁਲਾਮ ਅਲੀ ਆਬਾਦ, ਖ਼ਜ਼ਾਨਾ-ਇ-ਆਮਰਾ, ਨਵਲ ਕਿਸ਼ੋਰ ਪ੍ਰੈਸ ਕਾਨਪੁਰ, 1871 ਈ:।

ਗੁਲਾਮ ਹੁਸੈਨ ਖ਼ਾਨ, ਸੀਅਰ-ਲ-ਮੁਤਾਖ਼ਰੀਨ, ਨਵਲ ਕਿਸ਼ੋਰ ਪ੍ਰੈਸ ਕਾਨਪੁਰ, 1897 ਈ:।

ਤਹਿਮਾਸ ਖ਼ਾਨ, ਤਹਿਮਾਸ ਨਾਮਾ, ਲਿਖਤੀ, ਸੰਨ 1778 ਈ:।

ਤਾਰੀਖ਼ਿ ਅਹਿਮਦ ਸ਼ਾਹੀ, ਲਿਖਤੀ, 1167 ਹਿਜਰੀ।

ਦਾਨਿਸ਼ਵਰ (ਮੁਨਸ਼ੀ), ਮਿਫ਼ਤਾਹ-ਉ-ਤਵਾਰੀਖ਼, ਨਵਲ ਕਿਸ਼ੋਰ ਪ੍ਰੈਸ ਕਾਨਪੁਰ, ਸੰਨ 1867-68 ਈ:।

ਨਾਜ਼ਿਮ, ਮੁਹੰਮਦ, ਸੀਲੈਕਸ਼ਨਜ਼ ਫ਼ਰੋਮ ਪੇਸ਼ਵਾ ਦਫ਼ਤਰ (ਪਰਸ਼ੀਅਨ), ਮਿਸਿਲੇਨੀਅਸ ਪੇਪਰਜ਼, ਗਵਰਨਮੈਂਟ ਪ੍ਰੈਸ ਬੰਬਈ, 1933 ਈ:।

ਨੂਰ ਮੁਹੰਮਦ ਚੇਲਾ, ਤਾਰੀਖ਼ਿ ਝੰਗ ਸਿਆਲ, ਮਤਬਾ-ਇ-ਅਹਿਮਦੀ, ਮੇਰਠ, 1893 ਈ:।

ਬਖ਼ਤ ਮੱਲ, ਖ਼ਾਲਸਾ ਨਾਮਾ, ਲਿਖਤੀ, 1814 ਈ:।

ਬੁਧ ਸਿੰਘ ਅਰੋੜਾ, ਰਿਸਾਲਾ-ਇ-ਨਾਨਕ ਸ਼ਾਹ, ਲਿਖਤੀ, 1785 ਈ:।

ਮੁਹੰਮਦ ਅਲੀ ਖ਼ਾਨ ਅਨਸਾਰੀ, ਤਾਰੀਖ਼ਿ ਮੁਜ਼ੱਫ਼ਰੀ, ਲਿਖਤੀ, ਸੰਨ 1202 ਹਿਜਰੀ ਤਕ।

—ਬਹਿਰੁ ਲ ਮਵੱਜ਼, ਲਿਖਤੀ।

ਮੁਹੰਮਦ ਸਾਲਿਹ ਕੁਦਰਤ, ਤਾਰੀਖ਼ ਆਲੀ, ਲਿਖਤੀ, 1785 ਈ:।

ਮੁਹੰਮਦ ਯੂਸਫ਼, ਮਖ਼ਦੂਮ ਸੇਖ, ਹਾਲਾਤਿ ਮੁਲਤਾਨ, ਲਿਖਤੀ।

ਮੁਹੰਮਦ ਵਲੀ ਅੱਲਾ ਸਿੰਦਕੀ, ਤਾਰੀਖ਼ ਫ਼ਰੁੱਖਾਬਾਦ, ਲਿਖਤੀ।

ਉਰਦੂ

ਹੁਕਮ ਚੰਦ, ਤਾਰੀਖ਼ ਜ਼ਿਲਾ ਮੁਲਤਾਨ, ਨੀਊ ਇੰਪੀਰੀਲ ਪ੍ਰੈਸ ਲਾਹੌਰ, ਸੰਨ 1876 ਈ:।

ਕਨ੍ਹਈਆ ਲਾਲ, ਤਾਰੀਖ਼ ਪੰਜਾਬ, ਵਿਕਟੋਰੀਆ ਪ੍ਰੈਸ, 1881 ਈ:।

—ਤਾਰੀਖ਼ ਲਾਹੌਰ, ਵਿਕਟੋਰੀਆ ਪ੍ਰੈਸ ਲਾਹੌਰ, 1884 ਈ:।

ਗਿਆਨ ਸਿੰਘ, ਗਿਆਨੀ, ਤਵਾਰੀਖ਼ ਗੁਰੂ ਖ਼ਾਲਸਾ, ਹਿੱਸਾ ਦੇਇਮ, ਸ਼ਮਸ਼ੇਰ ਖ਼ਾਲਸਾ, ਚੌਥੀ ਐਡੀਸ਼ਨ, ਸੰਨ 1923 ਈ:।

ਨਿਵਾਜ਼ਿਸ਼ ਅਲੀ, ਤਜਕਿਰਾ-ਇ-ਰਊਸਾ-ਇ-ਪੰਜਾਬ, ਛਪੀ, ਲਾਹੌਰ।

ਬਾਲ ਕਿਸ਼ਨ ਬੱਤਰਾ, ਤਵਾਰੀਖ਼ ਮੁਲਤਾਨ, ਮੁਲਤਾਨ, 1929 ਈ:।

ਰਾਮ ਜੱਸ, ਦੀਵਾਨ, ਤਾਰੀਖ਼ ਕਪੂਰਥਲਾ, ਲਾਹੌਰ, 1890 ਈ:।

ਅੰਗ੍ਰੇਜ਼ੀ

ਐਲੀਅਟ. ਹੈਲਰੀ, ਹਿਸਟਰੀ ਔਫ਼ ਇੰਡੀਆ ਐਂਡ ਟੇਲਡ ਬਾਈ ਇਟਸ ਓਨ ਹਿਸਟੋਰੀਅਨਜ਼, ਲੰਡਨ, 1867-77 ਈ:।

ਸ਼ਹਾਦਤ ਅਲੀ, ਦੀ ਹਿਸਟਰੀ ਔਫ਼ ਬਹਾਵਲਪੁਰ, ਲੰਡਨ, 1848 ਈ:।

ਸਰਕਾਰ, ਸਰ ਜਾਦੂਨਾਥ, ਫ਼ਾਲ ਔਫ਼ ਦੀ ਮੁਗ਼ਲ ਐਮਪਾਇਅਰ, ਜਿਲਦ 1, ਕਲਕਤਾ, 1932 ਈ:।

ਕਨਿੰਘਮ, ਜੇਜ਼ਡ ਡੇਵੀ, ਹਿਸਟਰੀ ਔਫ਼ ਦੀ ਸਿਖਸ, ਲੰਡਨ, 1849 ਈ:।

ਗੈਜਿਟੀਅਰ ਲਾਹੌਰ, 1883-84, ਗਵਰਨਮੈਂਟ ਪ੍ਰੈਸ, ਲਾਹੌਰ।

ਗੁਪਤਾ, ਹਰੀ ਰਾਮ, ਸਿਖ ਹਿਸਟਰੀ, 1739-63, ਕਲਕੱਤਾ, 1939 ਈ:।

ਗ੍ਰਿਫ਼ਿਨ, ਸਰ ਲੈਪਲ, ਰਾਜਾਜ਼ ਔਫ਼ ਦੀ ਪੰਜਾਬ, ਲਾਹੌਰ, 1870 ਈ:।

—ਪੰਜਾਬ ਚੀਫ਼ਸ, ਲਾਹੌਰ, 1890 ਈ:।

(ਬੇਰਨਟਨ. ਟੀ. ਐਚ) ਹਿਸਟਰੀ ਔਫ਼ ਦੀ ਪੰਜਾਬ, ਲੰਡਨ, 1846 ਈ:।

ਪ੍ਰਿੰਸੇਪ, ਹੈਨਰੀ ਟੀ., ਐਰੀਜਨ ਔਫ਼ ਦੀ ਸਿੱਖ ਪਾਵਰ ਇਨ ਦੀ ਪੰਜਾਬ ਐਂਡ ਪੋਲੀਟੀਕਲ ਲਾਈਫ ਔਫ਼ ਮਹਾਰਾਜਾ ਰਣਜੀਤ ਸਿੰਘ, ਕਲਕਤਾ, 1834 ਈ:।

ਫੋਰਸਟਰ, ਜੋਰਜ, ਏ ਜਰਮਨੀ ਫ਼ਰੋਮ ਬੈਂਗਾਲ ਟੂ ਇੰਗਲਡ, ਲੰਡਨ, 1798 ਈ:।

ਬ੍ਰਿਗਜ਼, ਜੈਨ, ਸੀਅਰ-ਲ-ਮੁਤਾਖ਼ਰੀਨ, ਲੰਡਨ 1830; ਅਲਾਹਾਬਾਦ, 1924 ਈ:।

ਮੁਹੰਮਦ ਲਤੀਫ਼, ਹਿਸਟਰੀ ਔਫ਼ ਦੀ ਪੰਜਾਬ, ਕਲਕੱਤਾ, 1891 ਈ:।

—ਹਿਸਟਰੀ ਔਫ਼ ਲਾਹੌਰ, ਲਾਹੌਰ, 1892 ਈ:।

ਮੈਂਗੋਗਰ, ਡਬਲਯੂ., ਹਿਸਟਰੀ ਔਫ਼ ਦੀ ਸਿਖਸ, ਲੰਡਨ, 1846।

ਮੈਲਕਮ, ਕਰਨਲ, ਸਕੈਚ ਔਫ਼ ਦੀ ਸਿਖਸ, ਲੰਡਨ, 1812 ਈ:।

ਰੇਮੰਡ, ਐਮ., ਸੀਅਰ-ਲ-ਮੁਤਾਖ਼ਰੀਨ, ਕਲਕਤਾ, 1902 ਈ:।

ਹਿੰਦੀ

ਤਿਲੋਕ ਦਾਸ, ਨਾਦਰ ਸ਼ਾਹ, ਜਨਰਲ ਔਫ਼ ਦੀ ਏਸ਼ੀਆਟਿਕ ਸੋਸਾਇਟੀ ਔਰ ਬੈਂਗਾਲ, 1891.

ਗੁਰਮੁਖੀ

ਗਿਆਨ ਸਿੰਘ ਗਿਆਨੀ, ਪੰਥ ਪ੍ਰਕਾਸ਼, ਖ਼ਾਲਸਾ ਟ੍ਰੈਕਟ ਸੋਸਾਇਟੀ, ਅੰਮ੍ਰਿਤਸਰ।

—ਸ਼ਮਸ਼ੇਰ ਖ਼ਾਲਸਾ, ਸਿਆਲਕੋਟ, ਸੰਨ 1892 ਈ:।

—ਤਵਾਰੀਖ਼ ਖ਼ਾਲਸਾ, ਸਿਆਲਕੋਟ, ਸੰਨ 1892 ਈ:।

—ਤਵਾਰੀਖ਼ ਗੁਰੂ ਖ਼ਾਲਸਾ, ਛਪੀ, ਅੰਮ੍ਰਿਤਸਰ।

ਰਤਨ ਸਿੰਘ ਭੰਗੂ ਸ਼ਹੀਦ, ਪ੍ਰਾਚੀਨ ਪੰਥ ਪ੍ਰਕਾਸ਼, ਅੰਮ੍ਰਿਤਸਰ, 1914 ਈ:।

ਰਾਮ ਸੁਖ ਰਾਓ, ਜੱਸਾ ਸਿੰਘ ਬਿਨੋਦ, ਲਿਖਤੀ।

## ਕ੍ਰਮ ਸੂਚੀ (Index)

- ਉੱਚ 46  
ਉਮਦਾ ਬੇਗਮ 4  
ਅਸਮਤ ਖ਼ਾਨ 43, 44, 48  
ਅਸਮਤ ਬੇਗ 21  
ਖ਼ਾਜ਼ਾ ਅਸਮਤੁੱਲਾ ਖ਼ਾਨ 42  
ਅਹਿਮਦ, ਸ਼ਾਹਜ਼ਾਦਾ 22, 27 ਬਾਦਸ਼ਾਹ 70  
ਅਹਿਮਦ ਸ਼ਾਹ ਦੁੱਰਾਨੀ 20, 23, 27, 28, 31-36, 39, 52-55  
ਅਹਿਮਦ ਯਾਰ ਖ਼ਾਨ ਕਸੂਰੀ 17, 20  
ਅਖ਼ਨੂਰ 8  
ਆਗਰਾ 9  
ਅਜ਼ੀਜ਼ ਖ਼ਾਨ ਅਫ਼ਗ਼ਾਨ 47  
ਮਿਰਜ਼ਾ, ਅਜ਼ੀਜ਼ ਖ਼ਾਨ ਬਖ਼ਸ਼ੀ 33, 70  
ਅਜ਼ੀਜ਼ ਬੇਗ 67  
ਅਟਕ 21, 56  
ਅਦੀਨਾ ਨਗਰ 16  
ਅਦੀਨਾ ਬੇਗ ਖ਼ਾਨ 16, 27, 31, 33, 42, 44, 47, 55, 59, 62, 66, 70, 72  
ਅਫ਼ਰਾ ਸਿਆਬ ਬੇਗ ਖ਼ਾਨ 56  
ਅਬਦੁਸਸਮੱਦ ਖ਼ਾਨ, ਸਰਦਾਰ 56, 57  
ਅਬਦੁਸਸਮੱਦ ਖ਼ਾਨ ਖਟਕ 63  
ਅਬਦੁਸਸਮੱਦ ਖ਼ਾਨ, ਨਵਾਬ 5-6, 28, 35, 44, 50  
ਅਬਦੁਲ ਅਜ਼ੀਜ਼ ਖ਼ਾਨ 29, 39, 40, 44, 48, 50  
ਅਬਦੁਲ ਰਹੀਮ 29  
ਅਬਦੁੱਲਾ ਖ਼ਾਨ ਖ਼ਾਜ਼ਾ 45  
ਅਬਦੁਲ ਪਿਸ਼ਾਵਰੀ, ਮੁਫ਼ਤੀ 64  
ਅਬੁਲ ਮੁਆਲੀ ਦਾ ਰੋਜ਼ਾ 17  
ਅਮਾਨੁੱਲਾ ਖ਼ਾਨ ਫ਼ੌਜਦਾਰ ਐਮਨਾਬਾਦ 56  
ਅਮਾਨੁੱਲਾ ਖ਼ਾਨ ਮੀਰ 63  
ਅਮੀਨ ਖ਼ਾਨ ਮੀਰ 18  
ਅਮੋਲਕ ਰਾਮ ਵਕੀਲ 56  
ਅਰੋੜੇ ਚੁਘ 2  
ਅੱਲਾ ਯਾਰਤੇ ਉਰਕਜ਼ਈ 63  
ਅਲੀ ਮੁਹੰਮਦ ਖ਼ਾਨ ਰੁਹੇਲਾ 22, 28  
ਆਦਮ-ਵਾਹਣ 53  
ਆਨੰਦ ਪੁਰ 6, 23  
ਆਲਾ ਸਿੰਘ, ਸਰਦਾਰ 22  
ਐਮਨਾਬਾਦ 2, 11-12, 42  
ਅੰਮ੍ਰਿਤਸਰ 2, 8, 9, 23, 24, 46, 49, 76  
ਇਸਹਾਕ, ਖ਼ਾਜ਼ਾ 28  
ਇਸਮਾਈਲ ਖ਼ਾਨ 59  
ਇਬਰਾਹੀਮ ਖ਼ਾਨ, ਖ਼ਾਜ਼ਾ 44  
ਇਬਜ਼ ਬੇਗ 56  
ਈਸ਼ਰੀ ਸਿੰਘ ਜੈਪੁਰੀਆ 21  
ਈਸਾ ਖ਼ਾਨ ਮੰਝ 54  
ਸਆਦਤ ਖ਼ਾਨ 21  
ਸਹਾਰਨ ਪੁਰ 22  
ਸਹਿਜਧਾਰੀ (ਖ਼ੁਲਾਸੇ) ਸਿਖ 61, 62  
ਸ਼ਹੀਦ ਰੰਜ ਲਾਹੌਰ 8, 13, 26  
ਸਤਲੁਜ 6  
ਸਦਰਾ ਬਦਰਾ 23  
ਸਦੀਕ ਬੇਗ ਖ਼ਾਨ 31, 33  
ਸਫ਼ਦਰ ਜੰਗ 21, 35, 36, 40, 41, 43, 62  
ਸ਼ੱਮਸ ਤਬਰੇਜ਼ੀ ਦੀ ਦਰਗਾਹ (ਖ਼ਾਨਕਾਹ) 47  
ਸਰਹੰਦ 7, 22  
ਸਰਦਾਰ ਖ਼ਾਨ 50  
ਸਰਾਏ ਨੂਰਦੀ 23  
ਸਲਾਬਤ ਖ਼ਾਨ ਠਰੂ ਦਾ 23  
ਸ਼ਾਹ ਇਨਾਇਤ ਘੋੜਾ 47  
ਸ਼ਾਹ, ਖ਼ਾਜ਼ਾ 47  
ਸ਼ਾਹਦਰਾ 21, 57, 58  
ਸ਼ਾਹ ਦੌਲਾ, ਪੁਲ 50, 54



- ਸ਼ਾਹ ਨਿਵਾਜ਼ ਖ਼ਾਨ 1, 2, 4, 15, 16, 17, 18, ਹਰੀ ਮੱਲ 14  
 20, 21, 23, 28, 29, 35, 36, 34, 40, 41, ਹਯਾਤੁਲਾ ਖ਼ਾਨ (ਫਲੋਰੀ ਖ਼ਾਨ) 16, 29  
 41, 47-48, 70, 71-72, 73 ਹਾਰੂ ਖ਼ਾਨ 56-58  
 ਸ਼ਾਹ ਬਲਾਵਲ 59 ਹੁਸੈਨ ਖ਼ਾਨ ਖੇਸ਼ਗੀ 5  
 ਸ਼ਾਹ ਵਲੀ ਖ਼ਾਨ ਪੋਪਲਜ਼ਦੀ 63 ਕਸ਼ਮੀਰੀ ਮੱਲ 14  
 ਸਾਹਿਬ ਰਾਏ ਪੰਨੂੰ, ਨੁਸ਼ਹਿਰੀਆ 9 ਕਸੂਰ 15, 17  
 ਸਾਹੀਵਾਲ 55, 72 ਕਸੂਰੀ ਅਫ਼ਗ਼ਾਨ 17-18, 47, 66, 71  
 ਸ਼ਾਕਿਰ ਖ਼ਾਨ 18, 29, 44, 48, 50, 56 ਕਨੂਹਾ 60  
 ਸ਼ਾਬਰਸ਼ਾਹ 21 ਕਪੂਰ ਸਿੰਘ, ਨਵਾਬ 7, 24  
 ਸ਼ਾਮ ਸਿੰਘ ਕਰੋੜਾ ਸਿੰਘੀਆ 24 ਕਮਰੁੱਦੀਨ, ਵਜ਼ੀਰ 9, 21, 22, 28, 35, 50  
 ਸ਼ਾਲਾਮਾਰ ਬਾਗ਼ 3, 16, 59, 60, 62 ਕਮਾਲ ਬੋਗ਼ 56  
 ਸਿਆਲ 44, 52 ਕਮਾਲੀਆ 52  
 ਸਿਆਲਕੋਟ 6, 23, 40-43, 59 ਕਰਮਾ, ਛੀਨਾ 9  
 ਸ਼ਿਵਾਲਕ ਦੀਆਂ ਧਾਰਾਂ 8 ਕਲਹੋੜ 54, 72  
 ਸੀਤਪੁਰ 29, 39, 40, 53 ਕਲਾਨੌਰ 11, 23  
 ਸ਼ੁਕਰੁੱਲਾ, ਸੂਫੀ 59 ਕਲ੍ਹਾ, ਰਾਏ 22  
 ਸੁੱਖ ਜੀਵਨ 55 ਕਾਹਨੂਵਾਣ 6  
 ਸੁੱਖਾ ਸਿੰਘ ਮਾੜੀ ਕੰਬੋ 8-9, 15, 23, 24, 24, ਕਾਂਗੜਾ 65  
 61-62 ਕਾਬਲ 41  
 ਸ਼ੁਜਾਹ ਖ਼ਾਨ 29, 46 ਕਿਆਮੁਦੀਨ 56  
 ਸੁਰਤਾ ਰਾਮ, ਪੰਡਤ 14 ਕਿਰਪਾ ਰਾਮ ਗੁਸਾਈ, ਬਾਵਾ 12  
 ਸੁਲਤਾਨ ਅਲੀ ਖ਼ਾਨ ਏਲਰੀ 59 ਕੇਸ਼ੋ ਰਾਓ, ਹਰਕਾਰਾ 55  
 ਸੁਲਤਾਨ ਹਯਾਤ ਖ਼ਾਨ 50 ਕੋੜਾ ਮੱਲ, ਪੁਰ ਤਕ  
 ਸੂਰਤ ਸਿੰਘ, ਦੀਵਾਨ 1, 14 ਕੰਧਾਰ 39  
 ਸ਼ੇਰ ਖ਼ਾਨ ਕਸੂਰੀਆ 47 ਖੁਸ਼ਾਲ ਸਿੰਘ 24  
 ਸ਼ੇਰਾ ਚੱਠਾ 11 ਰਾਮਗੜ੍ਹੀਆ 32, 60  
 ਸੋਹਦਰਾ 52 ਖੁਲਾਸਾ (ਸਹਿਜਧਾਰੀ) ਸਿਖ 69, 70  
 ਸੋਣੀਪਤ 22 ਖੈਰੁੱਲਾ ਬੇਗ਼ 57  
 ਸੋਮਾਵਤੀ ਮੱਸਿਆ 14 ਖੰਜਰ ਖ਼ਾਨ ਕਾਬਲੀ 42, 63, 65  
 ਸ਼ੇਰਕੋਟ 1, 51, 52 ਗੱਖੜੀ 12  
 ਸਿੰਘਾਂ (ਸਿੱਖਾਂ ਦੀ) ਕਤਲਾਮ 6, 7-17 ਗੜ੍ਹ ਮਹਾਰਾਜਾ 1  
 ਹਸਨ ਅਬਦਾਲ (ਪੰਜਾ ਸਾਹਿਬ) 7 ਗਾਜ਼ੀ ਬੇਗ਼ ਖ਼ਾਨ 42  
 ਹਸ਼ਮਤ ਖ਼ਾਨ 16 ਗੁਰਦਿੱਤ ਮੱਲ 23  
 ਹਸ਼ਮਤੁੱਲਾ ਖ਼ਾਨ 16 ਗੁਰਬਖਸ਼ ਸਿੰਘ ਬਾਗ਼ਬਾਨਪੁਰੀ ਸ: 67  
 ਹਕੀਕਤ ਰਾਏ 9 ਗੁੱਰਾ ਖ਼ਾਨ 21  
 ਹਕੀਮ ਦੀ ਸਰ 55 ਗੁਰੂ ਚੱਕ 37, 71  
 ਹਰ ਭਗਤ ਨਿਰੰਜਣੀਆ 9 ਗੁਲਜ਼ਾਰ ਸਿੰਘ 14  
 ਹਰਿਮੰਦਰ ਸਾਹਿਬ 10 ਗੁਲਾਮ ਮੁਹਈਯੁੱਦੀਨ 18, 71  
 ਹਰੀ ਸਿੰਘ 14, 75-76 ਗੁਲਾਮ ਮੁਹੰਮਦ ਫ਼ਾਰੂਕੀ, ਪੀਰਜ਼ਾਦਾ ਪੀਰ  
 ਹਰੀ ਸਿੰਘ ਭੰਗੀ 24, 60 ਸ਼ਾਹ 59, 64  
 ਹਰੀ ਪੁਰ 65 ਗੋਦਲਾਵਾਲਾ 12